
Bakı. Yaponyadan magistrant Şaiq 
Cəfərzadənin mənə telefon zəngi və Senday 
şəhərindəki Tohoku Universitetinə mühazirə 
oxumağa getməyim üçün onun gözlənilməz tə¬ 
klifi. Səfərimlə alaqədar Tohoku Universite¬ 
tinin professorları Hiroki Oka, Takaşi Ku- 
roda, həmçinin magistrant Şaiq Cəfərzadə 
tərəfindən mənə ünvanlanan müxtəlif dilli 
(ingilis, rus, fars və Azərbaycan) məktublar . 

Ç ox səfərlərdə olmuşam. İlk uzaq səfərim 
Əfqanıstana oldu. Azərbaycan Dövlət Uni¬ 
versiteti (Universitetin o zaman kimin adma 
olmasını heç yazmaq da istəmirəm, onsuz 
da çoxları bilir, bilməyənlərin bilmələri vacib deyil) 
Şərqşünaslıq fakültəsi, Fars dili şöbəsinin V kursunda 
oxuyarkən Əfqanıstan getdim. O vaxtlarda SSRİ 
miqyasında xarici ölkələrə işləməyə göndərilən tələbə yox 
dərəcəsindəydi. Dövlətimizlə başqa dövlətlər arasında 
siyasi əlaqələr çox olsa da, iqtisadi-mədəni əlaqələr hələ 
zəif idi. Qubadan Bakıya oxumağa gələn bir tələbə üçün 
xarici ölkəyə getmək, özü də işləməyə getmək, əlbəttə 
gözlənilməz idi. Mən fakültəmizdən xaricə işləməyə 
göndərilən ilk tələbə idim. 

Əfqanıstan krallığı. Məhəmməd Zahir şah. Monar- 
xiyalı bir ölkə. Dağlar, bağlar, ormanlar, səhralar, dü- 
zəngahlar, dərələr, vadilər... və əfsanələr diyarı. Sonralar 
əfqanlardan o qədər əfsanələr eşitdim ki. Nadir şah Əfşarın 
hakimiyyəti dövründə (1736-1747) Cənubi Azərbaycandan 

Yaponiya səfərnaməsi 

Əfqanıstana köçürülmüş Azərbaycan türkləri (onlar 
hazırda da Kabul yaxınlığındakı Təpə və Nanəkçi 
kəndlərində yaşayırlar) «Abbas və Gülgəz», «Koroğlu», 
«Aşıq Qərib» və başqa dastanlarımızı keçən əsrin ikinci 
yarısında, saz çala-çala bu günün Azərbaycan türk dilində 
mənə danışarkən həssas bir insan kimi gözlərim 
yaşarmışdı: 

Çimirəm göz yaşım ilə, oluram pak, təmiz, 

Göz yaşım var isə dərya mənə lazımdırmı? 

(Şahin Fazil. Qəzəllər, 
Bakı, 1994, s.17) 1 

Dünya qəribə dünyadır. Ona mütləq şəkildə pis, ya¬ 
xud mütləq şəkildə yaxşı demək olmur. Dünya əfsanələr 
və reallıqlar dünyasıdır. Əfqanıstan da dünyanın bir 
parçası. Dünya gündüz-gecə öz oxu ətrafında fırlanır, eyni 
zamanda ildə bir dəfə günəşin də başına dolanır. Mən də, 
Qubadan çıxdım, Bakıda oxudum və günlərin bir gün 
fırlanıb-dolanıb gəlib çatdım Əfqanıstana, dünyanın o 
zamankı «əfsanələr və reallıqlar dünyasına» 

Bir gözdə: qaranlıqdı fəqət, qəmdi bu dünya, 

Bir gözdə: şəfəq dalğalı aləmdi bu dünya. 

Bir gözdə: məşəqqət dolu, zillət dolu bir yer, 

Bir gözdə: təravətlidi, xürrəmdi bu dünya. 

Bir gözdə: bütün sirri olubdur açıq-aşkar, 


1 Bundan sonra misal gətirəcəyim şe’r parçalarım müxtəlif 
kitablarımdan götürmüşəm. 


Şahin Fazil 

Bir gözdə sehr mücrüsü, mübhəmdi bu dünya. 

Bir gözdə: bütün müşkülatın həllinə qadir, 

Bir gözdə: çətinlik dolu aləmdi bu dünya. 

Bir gözdə: həmi huriyə, həm qılmana malik, 

Bir gözdə: əziyyətdi, cəhənnəmdi bu dünya. 

Bir gözdə: qiyamət gününün dəhşəti parlar, 

Bir gözdə: poladdan dəxi möhkəmdi bu dünya. 

Bir gözdə: dönüb göz nuruna zülməti yarmış, 

Bir gözdə: donan göz yaşıtək nəmdi bu dünya. 

Fırlansa müdam, Şahinə sərsəm deyəcəklər, 

Fırlanmada gündüz-gecə, sərsəmdi bu dünya. 

(Qəzəllər, 1994, səh. 162) 

Əfqanıstanda çox yaşadım, müəyyən fasilələrlə 
1963-1988-ci illər arasında 13 il o qürbət diyarda ömür 
sürdüm. Əfqanıstan mənə çox şey verdi. Buna görə də 
həmin ölkəyə çox minnətdaram. Amma, vətən vətəndir, 
illah ki, Odlar diyarı ola. Əfqanıstanda od da gördüm, odu 
söndürən su da, gül də gördüm, güllə də. Amma, 

Olmuşsa da hörmət mənə əfqan diyarında, 

Bildim ki, yad ellərdə adam bəxtəvər olmaz. 

(Qəzəllər, 1994, s.165) 

Əfqanıstanda üç dövlət medalı ilə təltif olundum. 
Aldığım birinci medalımın adı «Sədaqət»dir. Mən əgər 

Yaponiya səfərnaməsi 


Şahin Fazil 


sadiq adam olmasaydım «Sədaqət» almazdım ki. «Birinci 
Divan» kitabımdakı bir şe’r: 

Təşəkkür 

Əfqanıstanda həmin respublikanın «Sədaqət» 
medalı ilə təltif olunmağım münasibəti ilə 

Əfqan diyarında çox olmuşam mən, 

Qürbət on ilini aldı ömrümün. 

Məqsədim deyildi eşidim «əhsən», 

Zəhmət çəkməyirdim «təşəkkür» üçün. 

Orda sərf etdiyim əməyim mənim 
Qərəzsiz bir kəsin əməyi idi. 

İgid əfqanlara köməyim mənim 
Qardaşın qardaşa köməyi idi. 

Heç də gizləmirəm, bu gün, bu dəmdə 
Böyük bir iftixar mənə yar olub. 

Hüdudu bir qarış olan sinəmdə 
Hüdudsuz bir sevinc bərqərar olub. 

Odlar ölkəsinə dağlar ölkəsi 
Gör necə göndərib təşəkkürünü: 

Mənə yetsin deyə «təşəkkür» səsi 
Medala döndərib təşəkkürünü. 

Bu təltif təb ’imi gətirdi dilə, 

Medalı sinəmə sancaraq bu gün, 

Əfqan ölkəsinə ehtiram ilə 
Təşəkkür edirəm təşəkkür üçün. 


(Şahin Fazil. Divan, 
1996, səh.42 7-428) 

«Sədaqət» dövlət medalı ilə təltif olunduğum vaxt 
mən Əfqanıstanda 10 il işləmişdim. Sonra daha 3 il 
işləməli oldum və daha 2 medala layiq görüldüm. 
«Üçüncü Divan»dan «Üç medal» şe’ri: 

Mən 

artıraraq 
ayağımın taqətini, 
əlimin gücünü, 

Əfqanıstana medal almaq üçün getməmişdim, 
amma verdilər, 

Qzü də üçünü. 

Qubamın Tarix Muzeyinə 
vermişəm medalları, 
mən öldükdə 
itib-batmasınlar barı. 

Arxayınam yazdıqlarım sarıdan, 
hələ ölməmişkən 
düşməyim deyə iztiraba 
əlyazmalarımı çevirirəm kitaba, 
arxayın edirəm canımı. 

Yazıram «Dördüncü Divan»ımı. 

Üç Divan 
Və 

şair Qiymət Məhərrəmlinin 
«Birinci Divan»a yazdığı dissertasiya, 
verdiyi qiymət. 

Və akademik Bəkir Nəbiyevin 
«Şahinin qanadları» - 
«İkinci Divan»ıma 
və «Təzkirə» kitabıma 
yazılan məqaləsi - 
Qiyməti böyük, 
siqləti dərin. 

Şöhrət acı deyiləm, 
rütbə möhtacı deyiləm, 
elə bunlar bəsidir bu şairin. 

Bu şair 

Tezliklə bu dünyadan 
Çəkəcəkdir köçünü... 

Mən 

Əfqanıstana medal almaq üçün getməmişdim, 
amma verdilər, 
özü də üçünü. 

15.01.2007 

(Şahin Fazil. Üçüncü Divan, 
Bakı, səh.839-840) 

Hazırda 20 ildən çoxdur ki, qayıtmışam Əqfanıstan- 
dan. Bu müddət ərzində çox ölkələrdə oldum və olduğum 
hər bir xarici (yaxud daxili) diyar haqqında «Səfər- 
namələr» yazdım. Yazdım və çap etdirdim. Onların 
əksəriyyəti məqalə şəklindədir. Hər səfərnamənin öz «Sə- 
fərnamə şe’rləri» var. Məsələn, «İran səfəmamə şe’rləri» 
(«İran səfəmamələri» kitabı, 9 səfərnamə, Bakı, 2003; 
«İkinci Divan» Bakı, 2005; «Üçüncü Divan», Bakı, 2008). 


Şahin Fazil 

İrana X-XVII səfərnamə şe’rləri («Üçüncü Divan») 1 ; 
«Naxçıvan dəftəri» silsiləsindən şe’rlər («İkinci Divan»); 
«İkinci Naxçıvan səfərnaməsi» şe’rləri («Üçüncü Divan»); 
«Özbəkistan dəftəri» şe’rlər silsiləsi («İkinci Divan»); 
«Gürcüstan dəftəri» silsiləsindən («İkinci Divan»); 
«Lənkəran dəftəri» şe’rlər silsiləsi («İkinci Divan»); 
«Dağıstan dəftəri» şe’rlər silsiləsi («İkinci Divan»), 
«Dağıstan şe’rləri silsiləsindən» («İkinci Divan»); «Birinci 
İraq dəftəri» şe’rlər silsiləsi («İkinci Divan»); «İkinci İraq 
dəftəri şe’rlər silsiləsi» («İkinci Divan») və sair. 

İndicə nəzərə çatdırdığım kimi, getdiyim yerlərin 
çoxunun öz səfəmamələri və səfərnamə şe’rləri vardır. 

2009-cu ilin fevral ayının 18-dəıı mart ayının 1-dək 
isə Yaponiyaya etdiyim səfərim və şe’rlərim. Kiçik bir 
dəftərə həmin səfər qeydlərimi, həmin «Gündoğan» ölkədə 
gəzdiyim, gördüyüm yerlər haqqında yığcam təəs¬ 
süratlarımı yazmışdımsa da, hətta «Yaponiya səfərna¬ 
məsi» şe’rlər silsiləsini qəzetdə dərc etdirmişdimsə də, 
(Bax: «Kredo» qəzeti, №14, 11 aprel, 2009), «Yaponiya 
səfəmamələri» kitabımı (!) yazmağa başlaya bilmədim. 
Səbəb: Vaxt azlığı. O qədər iş ortaya çıxdı ki. O cümlədən 
XVI əsrin sonu, XVII əsrin birinci rübündə yaşayıb- 
yaratmış tarixçimiz İsgəndər bəy Münşi Türkmanm fars 
dilində yazdığı «Tarixe-aləmaraye-Abbasi» adlı 3 cildlik 
əsərinin dilimizə tərcüməsinin yekunlaşdırılması, başqa bir 
tarixçimiz (XVI əsr) Həsən bəy Rumlunun «Əhsənüt- 
təvarix» kitabının tərcüməsinin davamı, başqa elmi işlər, 
konfranslar, xaricə səfərlərim. 


1 İrana 21 səfərimi əhatə edən yeni «İran səfəmamələri» kitabım bu 
günlərdə İran İslam Respublikası Mədəniyyət Mərkəzi tərəfindən çap 
olunacaqdır. 

Nəhayət, bu il vaxt tapdım. Yadıma akademik Bə¬ 
kir Nəbiyevlə 2006-cı ildəki bir söhbətim düşdü. Dedi: - 
İstirahətə gedirəm. Özümlə çox kitab aparmayacağam. İki 
kitab isə mənə lazım olacaq: «İkinci Divan» və «Təz- 
kireyi-Şahin». Geniş bir məqalə yazacağam. 

Akademik həmin kitabları özüylə apardı istirahət 
etdiyi yerə və rə’yini, daha doğrusu dolğun elmi məqalə¬ 
sini yazdı. Yazdı və çap etdirdi («Elm» və «Kredo» qə¬ 
zetləri, «Azərbaycan» jurnalı və akademikin 5 cildlik əsər¬ 
lərinin 5-ci kitabı). Sağ olsun və’d verən və və’dinə əməl 
edən şəxs, şəxsiyyət. 

...Çox yazmışam, amma zəhmətimin layiqli qiymə¬ 
tini hələ almayanlardanam. Qubalı şair Ramiz Qusarçaylı 
kimi. İki sətirlik kiçik bir şe’rində böyük bir mənzərə 
yaradan Ramizin poetik yaradıcılığından: 

«Hər gül üstü bir arının iş yeri, 

Ləçəyində dodaq yeri, diş yeri». 

(Ramiz Qusarçaylı, Bir çiçək 
axşamı, Bakı, 2005, səh. 94) 

Gözəldir, deyilmi? O Quba şairi də bu qubalı kimi, 
hələ zəhmətinin qiymətini görmək, əməyinin bəhərini 
dərmək ümidindədir. Zavalı xəyalpərvər... Zavalı mən... 

Keçən il 70 yaşım tamam oldu. İndi 72-nin içində¬ 
yəm. Quba tarixində ilk böyük «Quba tarixi»ni yazdım 1 11 . 


1 «Quba tarixi»nin yazılma səbəbi haqqında «Quba tarixi»nin «Ön 
söz»ündə belə yazılmışdır: « 1996-cı ilin oktyabr ayının 20-də Əmir 
Teymurun anadan olmasının 660 illik yubileyinə həsr olunan Beynəlxalq 
Elmi Konfransda iştirak etməkdən ötrü Daşkəndə uçmalı idim. Uçuşa 
bir gün qalmış, axşamüstü «Azərbaycan» nəşriyyatının baş redaktoru 
Nahad Əliyev zəng edib nəşriyyatın direktoru Nazim İbrahimovun 

Kitab yayıldı, amma onun Qubada təqdimat mərasimi 
keçirilmədi. 6 il bundan əvvəl mənim 65 yaşım oldu, 
amma Qubada yenə qeyd olunmadı. Keçən ilə isə 70 yaş. 
Qubanın yadına yenə də düşmədim. Heç Bakının da. 
AMEA A.Bakıxanov adma Tarix İnstitutunun direktoru, 
tarix elmləri doktoru, professor, Əməkdar elm xadimi 
Yaqub Mahmudov AMEA Prezidentinə rəsmi məktub 
göndərdi. Məktubda respublika rəhbərliyindən 70 yaşım 
və elmi fəaliyyətimlə bağlı mənə «Əməkdar elm xadimi» 
adının verilməsi tövsiyyə olunurdu. Məktub, insafən 
AMEA Prezidenti akademik Mahmud Kərimov tərəfindən 


mənimlə görüşmək istədiyini bildirdi. Sabah Daşkənddə olacağım 
xəbərini eşidəndə mənə uğurlu yol diləyən Nahad Özbəkistan səfərindən 
geri qayıdan kimi Nazim müəllimin yanma gedib, onunla görüşməyimi 
xahiş etdi. Dedi ki, onun səninlə vacib söhbəti var. 

Ertəsi gün Daşkənddə oldum, Səmərqəndə getdim, Özbəkistanın 
bir çox tarixi yerlərini ziyarət etdim, lakin Nahadın mənə dediyi «Nazim 
müəllimin səninlə vacib söhbəti var» cümləsi bir həftə ərzində mənə 
rahatlıq vermədi. Axı, Nazim müəllim uzun illər dövlət işlərində işləyən, 
səliqə-sahmanlı, sözübiitöv, işgüzar bir şəxsdir və hər xırda məsələdən 
ötrü adamı yanma çağıran adam deyil. 

Oktyabrın 28-də, bazar ertəsi, Nazim İbrahimovun yanma 
getdim. Adəti üzrə məni ayağa durub qarşıladı və dərhal mətləbə keçdi. 
Bildirdi ki, Quba rayon İcra Hakimiyyətinin başçısı Vaqif 
Mahmudovun təşəbbüsü ilə üç kitabın hazırlanması və çapı nəzərdə 
tutulmuşdur, iki kitab («Quba» bukleti və Quba şəhidlərinə həsr olunan 
əsər) artıq hazırdır və «Quba tarixi» kitabının yazılması isə məndən 
xahiş olunur (Bax: «Quba tarixi», Bakı, 2001, səh.ll). 

Onu da qeyd edim ki, «Quba» bukletinin mətninin yazılması da 
N.İbrahimov tərəfindən mənə həvalə olundu və Qubanın tarixi barədə 
yazdığım müxtəsər icmal-mə’lumat kitabın ilk səkkiz səhifəsində 
Azərbaycan və rus dillərində çap edildi. Lakin, səkkiz ay ərzində yazıb 
bitirdiyim (noyabr 1996 - avqust 1997) «Quba tarixi»nin əlyazma 
nüsxəsi bir neçə il əlimdə qaldı, onun çapı üçün heç kim cəhd etmədi. 
Sağ olsun Fəxrəddin Qubalı (Fəxrəddin Piroğlan oğlu Əliyev), kitab 
onun şəxsi vəsaiti hesabına 2001-ci ildə işıq üzü gördü. 

nəzərə alındı və Prezidentə göndərildi. Göndərildi, amma 
gedib çatmadı. Görəsən, Yaponiya imperatoruna 
ünvanlanan sənədi yapon mə’mum ona çatdırmamağa 
cür’ət edərdimi? Ax, mə’murlar, mə’murlar. Əlbəttə, 
aranızda yaxşı mə’murlar da var. Yaxşı olun, ey 
Azərbaycan mə’murları. Yaxşı olun, ey dünya mə’murları. 

Xeyirxah olun, ey mə’murlar! Sizin yaxşılığınız 
vacibdir! Əsas sizsiniz. Bizlər nəçiyik ki? Olsa-olsa bir 
doktor, yaxud professor. Məgər doğmdanmı «Əməkdar 
elm xadimləri»nin hamısı, təvazökarlıqdan uzaq olsa da, 
deməliyəm, mən kimi əməkdardırlar? 200-dən çox elmi 
məqalə, 26 kitab, o cümlədən 4 divan, 5 monoqrafiya, fars 
dilindən və osmanlı türkcəsindən 3 tərcümə əsəri, 1 O-dan 
çox şe’r kitabı. Çap olunmuş kitab və məqalələrim ən azı 
1000 çap vərəqindən artıqdır. Əməkdar deyiləmmi? 

Qəzəl 

Mənə dərd verməyin, öz dərdi-sərim var mənim, 

Ürəyim birsə də, min bir qəhərim var mənim. 

Mən də Sabir sayağı əyriyə həmvar demərəm, 

Sözü kəskin deyirəmsə, kədərim var mənim. 

Bağiban, hər alağı rədd eləyirsən, əhsən, 

Əcnəbi hər sözə qarşı çəpərim var mənim. 

Boş xurafatla məni qorxuda bilməz zahid, 

Aləmin çox xəbərindən xəbərim var mənim. 

Fras-ərəb mə ’xəzinin bir çoxu mə ’lumdu mənə, 

Nəzəri çox deyimə öz nəzərim var mənim. 

Var adam millətinə bircə bəhər bəxş etməz, 

On kitabım var isə on bəhərim var mənim. 

Qubamın tarixini vəcd ilə aldım qələmə, 

Hələ elm aləminə çox səfərim var mənim. 

Yazıram tarixini xalqımızın şövq ilə, 

Bu vətən mülkünə, Şahin, səmərim var mənim. 

(İkinci Divan, Bakı, 2005, səh.229) 

Hazırda müstəqilliyimizdən 20 il keçir. Qətiyyən 
danmaq olmaz ki, indi Bakının və bə’zi rayon 
mərkəzlərimizin xarici görünüşü müsbət mə’nada 
dəyişilib, xeyli körpü tikilib, yol çəkilib. Amma, alimlərin, 
müəllimlərin, tibb işçilərinin maddi vəziyyətləri hələlik 
düzəlmir ki, düzəlmir, yaxud düzəldilmir ki, düzəldilmir. 

Amma, illər ötdükcə maddi vəziyyətimizin 
yaxşılaşacağına inamım böyükdür. Axı, bizim 
respublikamız rəsmi mə’lumata görə iqtisadi inkişaf 
baxımından bütün dünyada ad çıxarmış, parlaq 
gələcəyimizin yaxşı təməlini qoymuşdur. Yaxşı təməl 
nəticə e’tibarilə yaman ola bilməz. Konstitusiyamız 
yüksək səviyyədə hazırlanmışdır. Qanunlarımız 
mahiyyətcə çox yaxşıdır və vətəndaşlarımızın 
mənafelərinə xidmət edir, amma, hələ ki, onların bəziləri 
tam işlək deyil və lazımi şəkildə icra olunmur. 

Əməkdar İncəsənət xadimi, yazıçı Yasif Nəsirli 
«Günəşlə görüş» kitabında yazır: «Ancaq, Yaponiyada 

insanlar öz Allahlarını yaxşı tanıyırlar. Allahsız iş 
tutmurlar. Burda dövlətin qanunları işləyir. Qanunlar hər 
şeyi həll edir. İnsanlar öz hüquqlarını bilirlər və onu 
ləyaqətlə müdafiə edirlər» (Yasif Nəsirli. Günəşlə görüş, 
səh.50-51). 

Mətləbi çox uzatdım deyəsən. «Yaxşı» və «yaman» 
mövzusu mənim diqqətimi həmişə özünə cəlb edib. 
«Divan»ımda belə bir şe’r var: 

Ömür 

Yaxşıdı ki, 

adamların arasında 

yaxşı çox. 

Yamandı ki, 

yamanların sırasında 
yaxşı yox. 

Elə mənhus adam var ki, 

sinəsində ürək deyil, 

daş vurur, 

Biçinçi ot biçən təki 

boyun biçir, baş vurur... 

Elə ölməz öliim var ki, 

elə şərəf, elə şan. 

Elə məhrəm zülüm var ki, 

istəmirik ola yan. 

Elə uzun ömür var ki, 

ömür deyil, kömürdür. 

Elə qısa ömür də var 

Ömürdür! 

(Bax: Divan, Bakı, 1996, səh.324) 

Son 1-2 ayda Azərbaycanda rüşvətxorluq və 
korrupsiyaya qarşı yeni mübarizə dalğası coşub. Belə bir 
mübarizə 2005-ci ildə də başlanmışdı, amma dövlət orqan 
və idarələrində kütləvi hal alan «böyük» mübarizə dalğası, 
bir-iki «kiçik» faktı çıxmaq şərti ilə, rüşvətxorları aparıb 
Xəzər dənizinə tökmədi. Üçüncü dalğanı gözləyirik. 

Beləliklə, əsas mətləbə keçirəm. Beləliklə, 
Yaponiya səfəri, Yaponiya səfəmaməsi, Yaponiya 
səfərnamə şehləri. 

2008-ci ilin dekabr ayının 15-i idi. Bakı Dövlət 
Universiteti Şərqşünaslıq fakültəsinin professoru Mirzə 
Rəhimov mənə zəng vurdu: 

- Necəsən? 

- Yaxşıyam. 

- Yaponiyaya getmək istərdin m i? 

Duruxdum: 

- Haraya? 

- Yaponiyaya! 

- Zarafat edir sən m i? 

- Qətiyyən. 

- Əlbəttə, getmək istərdim. Kim istəməz ki? 

- Sənə indi zəng edəcəklər. Yaponiyadan. 

5-10 dəqiqədən sonra zəng. Doğrudan da 
Yaponiyadan. 

- Mən Şaiqəm. Mirzə müəllim Yaponiyanın 
Tohoku Universitetinin də’vətinə sizin razılaşdığınızı 
bildirdi. 

- Təklif realdırmı? 

- Əlbəttə. Elə buna görə sizə zəng vurmuşuq. 
Səfəriniz bir-iki aydan sonra, fevralın ortaları üçün 
müəyyənləşdirilib. Sizin adınıza məktub gələcək. 

Mənim adıma ingilis dilində rəsmi məktub gəldi. 
Bir neçə gündən sonra 19 dekabr 2008-ci ildə göndərilmiş 
həmin məktubun Senday şəhəri Tohoku Universitetinin 
Şimal-Şərqi Asiya Tədqiqatları Mərkəzinin professoru 
Hiroki Oka tərəfindən rus dilinə çevrilmiş nüsxəsini də 
aldım. Beləliklə, mənim adıma yüksək mədəniyyət və 
ehtiramla yazılmış eyni məzmunlu də’vətnamədə özündə 
yüksək yapon mədəni müraciətini əks etdirən aşağıdakı 
məTumat və təklif öz əksini tapmışdı: 

«Əziz professor Şahin F.Fərzəliyev. 

Yaponiyaya gəlmək, «Tarixi əıf ən ə lor və postsovet 
rejimi ölkələrində tədqiqat və təhsil metodlarının yenidən 
işlənməsi üzrə tədqiqatlar» mövzusu üzrə bizim elmi- 
tədqiqat işimizə öz köməyinizi əsirgəmədiyinizə və 
təklifimizi qəbul etdiyinizə görə Sizə öz minnətdarlığımı 
bildirmək istərdim. 

Mənim adım Oka Hiroki dir, Yaponiyanın Tohoku 
Universitetinin Şimal-Şərq Asiya Tədqiqatları Mərkəzinin 
professoru və bu proyektin rəhbəriyəm. Yaponiya Maarif 
Nazirliyinin himayəsi və maddi yardımı ilə 2007-ci ildə 
başlayan bu elmi-tədqiqat proyekti Rusiya, Azərbaycan, 
Corciya (Gürcüstan - Ş.F.), Özbəkistan və Monqolustan 
da daxil olmaqla, sabiq sovet ölkələrinin yaxın keçmişdəki 
tarixşünaslıq və təhsil on'onolərini öyrənmək və onlara 
yardım etmək məqsədi daşıyır. 2008-ci ilin fevralında biz 
Monqolustan və Özbəkistanın iki xarici tədqiqatçısı ilə öz 
ilk görüşümüzü keçirdik. Bu dəfə isə yuxarıdakı proyekt 


Şahin Fazil 

üzrə Azərbaycan və Corciya tədqiqatçıları ilə görüşmək və 
göstərilən mövzunu müzakirə etməklə şərəflənirik. 

Burada, hal-hazırda Sizin də’vətinizlə bağlı 
sənədlər hazırlığı və viza prosesi reallaşmaq üzrədir. Biz 
tezliklə onları Sizə göndərəcəyik. 

Siz lütfən öz mühazirənizin adını bizə yollayın. 
Həmçinin xahiş edirik ki, mühazirənizin xülasəsini 15 
fevral tarixinədək göndərəsiniz. Seminar 2009-cu ilin 
fevral ayının 21 -də keçiriləcəkdir. 

Nəzərinizə çatdırırıq ki, səyahətiniz zamanı sizin 
ölkənizlə Yaponiyanın Senday Universiteti arasındakı 
mövcud xərclər (expences) tərəfimizdən ödəniləcəkdir. 

Xahiş edirik ki, bizimlə əlaqə saxlayasınız. 
Səmimiyyətlə Hiroki Oka - Yaponiya Tohoku Universiteti 
Şimal-Şərqi Asiya Tədqiqatları Mərkəzi. 

Tel./ Fax. 81-22-795-60-83 
19.12.2008». 

Elə həmin gün Hiroki Okanm başqa bir məktubu da 
evimə göndərildi. 

Mən bu məktubu günorta vaxtı almışdım. 
Axşamüstü poçtalyon dr. Hiroki Okanm başqa bir 
məktubunu da evimə gətirdi. İngilis dilində olan məktubda 
yazılmışdı: 

Hörmətli professor Şahin Fərzəliyev 

«Tarixi ənənələrin araşdırılması (dəqiqləşdirilməsi) 
və postsovet ölkələrində yeni tədqiqat və təhsil meylləri» 
adlı elmi-tədqiqat layihəmizdə bizimlə edəcəyiniz əmək¬ 
daşlığa görə sizə minnətdarlığımızı bildiririk. Bu layihənin 

həyata keçirilməsində məqsədimiz Rusiya, Mərkəzi Asiya 
ölkələri, Gürcüstan, Azərbaycan və Monqolustan da daxil 
olmaqla, SSRİ-nin təsir dairəsində olmuş ölkələrdə tarix 
və ənənəvi mədəniyyətə dair fikirlərdə yaranan son 
dəyişiklikləri öyrənməkdir. 

Elmi toplantımız 2009-cu il fevralın 21-də 
Yaponiyanın, Senday, Tohoku Universiteti, Kawauchi 
Elmi tədqiqat Forumu 4F, tərəfindən Kawauchi Campus- 
da keçiriləcək. 

Toplantıda bir saatlıq mühazirə edəcəyinizi 
gözləyirik. Təxmini proqramımız belədir: 

I mühazirə: Prof. Kiknadze Vasha (Gürcüstan, 
İ.Cavaxişvili adma Tarix və Etnologiya İnstitutu) (10:00- 
11 : 00 ) 

II mühazirə: Prof. Shahin Farzaliyev (Azərbaycan, 
AMEA Tarix İnstitutu) (11:10-12:10) 

Elmi mühazirələr (13:30-16:15) 

Prof. Hiroki Oka (Tohoku Universiteti, Şimal-Şərqi 
Asiya Tədqiqatlar Mərkəzi) 

Prof. Seiichi Kitagava (Tohoku Universiteti, 
Beynəlxalq Mədəni Tədqiqatlar Mərkəzi) 

Prof. Takaşi Kuroda (Tohoku Universiteti, 
Beynəlxalq Mədəni Tədqiqatlar Mərkəzi) 

Prof. Hiroki Takakura (Tohoku Universiteti, Şimal- 
şərqi Asiya Tədqiqatlar Mərkəzi) 

Müzakirələr (15:45-17:00) 

Aşağıda Yaponiyaya viza üçün tələb olunan 
sənədləri göndəririk. Zəhmət olmasa konsulluğumuza 
gəlib bu sənədləri nəzərə yetirməklə viza üçün ərizə verin. 
Konsulluğun ünvanı belədir: 

Yaponiyanın Azərbaycandakı səfirliyi 

Hyatt Tower III, 6 th floor, İzmir str/ 1033? Az 1065, 
Baku, Azerbaijan 

Tel: (994-12) 4907818-19 

Fax: (994-12) 4907818-20 

Azərbaycandan Sendaya təyyarə bileti idə daxil 
olmaqla bütün xərclər bizim hesabımıza ödəniləcək. 

Ümidvarıq ki, sizinlə Sendayda görüşəcəyik. Əgər 
hər hansı sualınız olsa Prof. Hiroki Oka ilə əlaqə saxlayın 
(E-mail: okah@cntas .tohoku. ac.jp , Tel/fax. 81-220795- 
6083) 

19 dekabr 2008-ci il 

Hörmətlə: CNEAS Tohoku universiteti, Prof. 
Hiroki Oka 

Bu məktubu aldıqdan sonra mən təklif olunan 
mövzu üzrə Yaponiyada edəcəyim mühazirə haqqında 
düşünməyə başladım. Demək, postsovet rejimi ölkələrində 
mövcud olmuş tarixi ənənələr və oradakı tədqiqat və təhsil 
metodlarının yenidən işlənməsi üzrə tədqiqatlar. 

Özü də, əlbəttə, yeni tədqiqatlar. Mən bu mövzu 
üzrə, İnstitutumuzun «Sovet dövrü» şö’bəsinin müdiri 
tarix elmləri doktoru, professor Adil Məmmədov, habelə 
tarix üzrə fəlsəfə doktoru İlqar Niftəliyevlə 
məsləhətləşdim (Azərbaycanın orta əsrlər tarixi ilə, əgər 
daha konkret desəm XV-XVI əsrlərdə mövcud olmuş 
dövlətlərimizin tarixi ilə məşğul olduğum üçünbu sahədə 
mütəxəssis alimlərmizlə məsləhətləşmədən müasir tarix 
üzrə elmi məqalə yazmaq və onu Yaponiya kimi bir 
ölkədə alimlərin nəzərinə yetirmək, əlbəttə, mənə çətin 
olardı). Belə bir mühazirə hazırlamağı qərara aldım: «XX 
əsr Azərbaycan milli tarixşünaslığı: tarixi təcrübə və 

müasir vəziyyət». Bəli, çətin mövzudur. Bu elmi məqaləni 
gərək elmi faktlar və mülahizələr üzrə tarixi təcrübə və 
müasir vəziyyət nəzərə alınmaqla tam obyektiv 
yazmalıyam. Bir daha təkrar edirəm. Tam obyektiv! 
Tarixçilərimiz tariximizi araşdırarkən (xüsusən sovet 
dövrü tarixini) dövrün tələbinə uyğun olaraq o qədər 
saxtakarlıq etmiş və açıq təhriflərə, yersiz tə'rifi ərə 
qurşanmışlar ki... 

«Sovet elminə eşq olsun!» «Bizə eşq olsun!» 
şüarlarını eşitməkdən bezmişdik. 

Elm və Eşq! Böyük şairimiz Məhəmməd Füzuli bu 
iki istilahı bir-biri ilə müqayisə edərək məgər nahaq 
yerəmi belə qənaətə gəlmişdir: 

«Elm kəsbiylə rütbeyi-rif ət 
Arizuyi-məhal imiş ancaq. 

Eşq imiş hər nə var aləmdə, 

Elm bir qiylii qal imiş ancaq». 

(Məhəmməd Füzuli, Əsərləri, 
I cild, Bakı, 1958, səh.376) 

Bəli, elm qiylü qaldır. Qiylü qalsız elm yoxdur. Bu 
və ya digər ölkənin tarixi müxtəlif daxili və xarici 
tədqiqatçılar tərəfindən onların öz mənafelərinə uyğun 
şəkildə subyektiv mülahizələrlə yazılmış, yaxud 
yazılmaqdadır. Məşhur tarixçi V.F.Minorskinin fikrincə, 
tarixin həqiqi tarix kimi yazılmasından ötrü, baş vermiş 
hadisələrin üstündən azı bir əsr ötməlidir. M.Füzuli hədər 
yerə deməyibdir ki, eşq mübahisəsizdir, elm isə qiylü 
qaldır! Bə’zən elmi qiylü qalın miqyası çox geniş olur, 
hətta beynəlxalq münasibətlər səviyyəsi daşıyır. 

Keçirəm mətləbə. Cənab Fliroki Okanııı məktubun¬ 
dan 3 gün sonra, 22 dekabrda cənab Takaşi Kurodadan - 
Tohoku Universitetinin başqa bir professorundan fars 
dilində bu məzmunlu məktub gəldi: 

«Prof. Doktor Şahin Fərzəliyevə səmimi salam ərz 
etməklə. Ümidvaram ki, sizin əhvalını z kamilən yaxşıdır. 
Mənim adım Takaşi Kurodadır, hazırda Tohoku 
Universiteti Beynəlxalq Mədəni Araşdırmalar Fakültəsinin 
professoruyam və əsasən İranın müasir tarixi üzrə tədqiqat 
işləri yazmaqla məşğulam. Biz olduqca xoşhal olduq ki, 
Siz bizim də’vətimizi qəbul etdiniz. Düşünürəm ki, bu 
barədə bizim Tədqiqat Proyektlərimiz üzrə rəisimiz olan 
Prof. Oka sizə e-mail yollamış, proyektlərimizin məqsəd 
və hədəfləri haqqında məTumat vermişdir. Həmçinin 
bilirik ki, Siz fars dili və ədəbiyyatına xeyli bələdsiniz. 
İndi, Yaponiyaya səfəriniz barədə Sizə məTumat vermək 
istərdim: 

Viza alınması və buraya uçuş-qayıdış proqramınız 
haqqında bizim Fakültəmizin magistrantı cənab Şaiq 
Cəfərov e-mail vasitəsilə Sizə məTumat vermişdir. 

Yapon dilində yazılmış bəzi zəruri sənədləri 
Yaponiyanın Bakıdakı səfirliyinə təqdim edin ki, 
Yaponiyaya getməyiniz üçün viza alasınız. İkincisi, 
təyyarə biletini almağınız haqqında mən yanvar ayının 
əvvəllərində sizə müstəqimən e-mail yollayacağam. 

Son olaraq, xahiş edirik ki, Siz burada olacağınız 
vaxt ərzində iki dəfə mə’ruzə oxuyasınız. Birinci 
mə’ruzəniz fevral ayının 21-də CNEAS Tohoku 
Universitetində, ikincisi isə vətəninizə qayıtmazdan əvvəl, 
ehtimal ki, Tokioda Toyo Buııko Şərqşünaslıq Kitab 
Müəssisəsində (Toyo Bunko Oriental Fibrari) olacaqdır ki, 

bu məsələ aydınlaşdıqdan sonra Sizə mə’lumat verəcəyəm. 
Əlbəttə, hər iki çıxışınız eyni mövzuda olarsa heç bir 
e’tiraz olmaz, amma müxtəlif mövzular üzrə çıxış etsəni z 
daha yaxşı olar. 

Biz xeyli xoşhal olarıq ki, Siz birinci mə’ruzənizdə 
sovet rejiminin süqutundan əvvəlki və sonrakı tarixi 
yanaşma və bu iki dövr arasındakı fərqlər xüsusunda 
müfəssəl mə’lumat verəsiniz. Mə’nizəni z in mükəmməl 
nüsxəsini lütfən yanvarın sonuna qədər bizə, yaxud cənab 
Şaiqə e-mail ilə göndərin ki, cənab Şaiq onu proyektimizin 
tədqiqatçı iştirakçıları üçün yapon dilinə tərcümə edə 
bilsin. 

Əgər hər hansı bir problem ortaya çıxarsa mənimlə, 
ya da Şaiq ilə əlaqə saxlayın. 

Görüş ümidi ilə, 

Takaşi Kuroda 

Tel./Fax: 81-22-795-7604 

22.12.2008 

Tohoku Universitetinin iki səlahiyyətli 
professorundan bu məktubları aldıqdan sonra onların hər 
ikisinə fars dilində belə məzmunda bir cavab göndərdim: 
«Möhtərəm professorlar Takaşi Kuroda və Hiroki Okaya! 
Mən siz ali cənablarına öz səmimi salamlarımı ərz edirəm. 
Cənab Şaiq vasitəsilə sizlərlə tanışlıq əldə etdiyimə görə 
xoşhal oldum. 

Mə’ruzəmi yanvar ayının sonunadək mütləq 
göndərəcəyəm (Azərbaycan, ingilis və ya rus dillərində). 

Ehtiramla və görüş ümidi ilə 

Prof. Şahin F.Fərzəliyev». 

Daha 4 gün ötdü. Yapon professorları ilə aramızda 
yarışma davam etməkdə idi. 26 dekabrda Oka Hiroki mənə 
yazdı: 


24 






Yaponiya ssfsnıaməsi 

«Hörmətli professor Şahin Fərzəliyev 

Təklifimizi qəbul etdiyinizə və «Tarixi ənənələrin 
müəyyən olunması (dəqiqləşdirilməsi) və postsovet 
ölkələrində yeni tədqiqat və təhsil meylləri» adlı elmi- 
tədqiqat layihəmizdə bizimlə əməkdaşlığa görə sizə 
minnətdarlığımızı bildiririk. Adım Hiroki Okadır. CNEAS 
Yaponiya Tohoku universitetinin professoruyam. Bu elmi- 
tədqiqat layihəsinə 2007-ci ildə Yaponiya Təhsil Nazirliyi 
Elmi Tədqiqatlar Grant-in-aid-in dəstəyi ilə başlanılıb. Bu 
layihənin həyata keçirilməsində məqsədimiz Rusiya, 
Mərkəzi Asiya ölkələri, Gürcüstan, Azərbaycan və 
Monqulstan da daxil olmaqla, SSRİ-nin təsir dairəsində 
olmuş ölkələrdə tarix və ənənəvi mədəniyyətə dair 
fikirlərdə yaranan son dəyişiklikləri öyrənməkdir. Prof. 
Takashi Kuroda layihə üzvlərindən biridir. 2008-ci ilin 
fevralında Monqolustan və Özbəkistandan olmaqla iki 
xarici tədqiqatçının iştirakı ilə toplantımız olub. Bu dəfə 
biz Azərbaycan və Gürcüstana dair məsələləri müzakirə 
etməyi planlaşdırırıq. İndi gündəmdə dəvətnamə üçün 
sənədləri hazırlamaq və viza prosesidir. Tezliklə onları 
sizə göndərəcəyik. 

Çıxışını z ın mövzusunu və xülasəsini fevralın 15- 
dək göndərməyinizt xahiş edirik. 

Azərbaycandan Sendaya təyyarə bileti də daxil 
olmaqla xərclər bizim hesabımıza ödəniləcək. 

Lütfən bizimlə əlaqə saxlayın. 

Hörmətlə: CNEAS Tohoku universiteti, Prof. 
Hiroki Oka 

Tel/fax. 81-220795-6083 

19 dekabr 2008-ci il» 


Şahin Fazil 


Tezliklə, yanvarın 5-də Takaşi Kurodadan belə bir 
e-mail gəldi: 

«Hörmətli professor Şahin Fərzəliyev 

Salam. Bu dəfə E-mail-i ingiliscə yazıram. PDF 
faylı da bu məktuba əlavə edirəm. Faylda təyyarə bileti 
var. Siz onu çap edib bilet kimi istifadə edə bilərsiniz. 

Məncə, Prof. Oka Yaponiyaya viza əldə etmək 
üçün lazımi sənədləri artıq sizə göndərmiş olmalıdır. 

Səmimi arzularla Takashi Kuroda, Tohoku Univer¬ 
siteti» 

Bunun ardınca professor Hiroki Oka mənə yazdı: 

«Hörmətli professor Şahin Fərzəliyev 

Cavab məktubuna görə minnətdaram. Viza ilə 
əlaqədar sizə 2 zərf göndərirəm. 1-cidə 1) Səfirlik üçün 
sənədlər, başqa sözlə, 3 vərəq sənəd və bizim mərkəzin 
panfleti (yapon dilində), 2) Dəvətnamə və bizim mərkəzin 
panfleti (ingilis dilində). O biri zərfdə isə əlavə olaraq 2 
sənəd və viza üçün Seminarın plakatı var. Zərfə əlavə 
olunmuş ərizə forması ilə birlikdə 5 səhifəlik sənəd, 
həmçinin göndərilən 1 plakat və panflet səfirliyə təqdim 
olunmalıdır. Narahat etdiyimiz üçün üzr istəyirik. 

Sendayda görüşmək ümidi ilə. Hər hansı sualla 
bağlı utanmayın, bizə müraciət edin. 

Hörmətlə: CNEAS Tohoku universiteti, Prof. 
Hiroki Oka». 

Bu məktubun sonunda prof. Hiroki Oka məndən 
cavab məktubu aldığını yazır, öz təşəkkürünü bildirir və 
mənim ona cavabımı ingilis dilində olduğu kimi qeyd 
edirdi: 

«Siz bizə yazırsınız : «Hörmətli Prof. Hiroki Oka, 

Səmimi təklifə görə təşəkkür edirəm. 

Məktubunuzdan çox məmnun oldum. Mövzum 
belədir: «XX əsr Azərbaycan tarixşünaslığı: tarixi 
təcrübə və müasir vəziyyət» 

Mümkünsə, xülasəni bir qədər sonra göndərərəm. 

Məlumat üçün mənimlə əlaqə saxlaya bilərsiniz. 

Səmimi arzularla 

Prof. Şahin Fərzəliyev». 

Yapon professorlarından başqa, 10 və 18 yanvar 
tarixlərində magistrant Şaiq Cəfərzadədən də iki xahiş 
məktubu yetişdi. Şaiq məndən, əgər mümkün olarsa, 
aşağıdakı kitabları özümlə onun üçün Yaponiyaya 
gətirməyimi xahiş edirdi. 10 yanvar tarixli məktubda 
aşağıdakı kitabların adları yazılmışdı: 

- Stalinlə ixtilal xatirələri, Bakı, Elm nəşriyyatı, 

1991; 

- Azərbaycan Cümhuriyyəti; 

- Çağdaş Azərbaycan tarixi; 

- Əsrimizin Səyavuşu; 

- İran türkləri; 

- O пантуранизме. 

Hörmətlə Şaiq Cəfərzadə 


Şahin Fazil 

Yanvarın 18-də gələn məktub isə özündə aşağıdakı 
kitab adlarını ehtiva edirdi: 

- «E’tidaliyyun» partiyasının tənqidi, Tehran (fars 
dilində); 

- Səadəti-bəşər, Ərdəbil (fars dilində); 

- Acı bir həyat, Bakı. 

- Şəkli-idarə haqqında iki baxış (Əhməd bəy 
Salikovla birlikdə), Moskva; 

- Bizə hansı hökumət yararlıdır? Bakı; 

-Azərbaycan Cümhuriyyəti. Keyfiyyəti-təşəkkülü 

və indiki vəziyyəti, İstanbul; 

- Əsrimizin Səyavuşu, İstanbul; 

- İstiqlal məfkurəsi və gənclik; 

- Kafkasya Türkleri, İstanbul; 

- Azərbaycan Misaki - Millisi; 

- Millətçilik və bolşevizm; 

-Qafqaz problemi ilə əlaqədar olaraq Panturanizm; 
-Azərbaycan Cümhuriyyəti haqqında, Berlin (alman 
dilində); 

- Azərbaycan problemi, Berlin (alman dilində); 
-Azərbaycanın hürriyyət savaşı, Varşava (polyak 

dilində); 

- Azərbaycanın Kültür Gelenekleri, Ankara; 

- Çağdaş Azərbaycan Ədəbiyyatı; 

- Çağdaş Azərbaycan tarixi; 

- Azərbaycan şairi Nizami (Nizaminin 800 illik 
yubileyi (1141-1941) münasibətilə), Ankara; 

- Azərbaycan Cümhuriyyət tarixi, Bakı. 

Hörmətlə Şaiq Cəfərzadə. 

Yaponiyaya getməyimə hələ bir ayadək vaxt 
qalırdı. Bakının bukinist mağazalarının bir çoxunu gəzdim 
və bə’zi kitabları əldə etdim. Məmmədəmin Rəsulzadə 
əsərlərini tədqiq və çap etməklə məşğul olan Yadigar 
Türkeldən bir neçə kitab götürdüm və Şaiqin xahişini 
qismən yerinə yetirdim. 

19 yanvar 2009-cu ildə Takaşi Kuroda gözlənil¬ 
mədən mənə belə bir mesaj göndərdi. 

Mesaj 

19 yanvar 2009-cu il 

Bakıdan Moskvaya uçuşun ləğv olunması 

Takashi Kuroda Tohoku universiteti 

Mənə mə’lum oldu ki, Tokioya uçuşum fevralın 19- 
da deyil, 18-də olacaqdır. Sonra prof. T.Kuroda bu haqda 
mənə belə yazdı: 

Hörmətli prof. Şahin Fərzəliyev 

«Salam. Keçən şənbə günü Rusiyanın 
Aviakompaniyası sizin təyyarə biletini verən səyahət 
bürosuna uçuşun ləğv olunması ilə bağlı məlumat verib. 
Əlavə olaraq bildirilib ki, siz uçuşu eyni cədvəl üzrə 
fevralın 18-ə keçirə bilərsiniz. Bu mümkündürmü? Belə 
olsa siz Yaponiyaya əvvəlcə planlaşdırdığımızdan bir gün 
əvvəl gələ bilərsiniz. Əgər razılaşsanız yenidən E-mail-ilə 
bilet göndərərəm. 

Xahiş edirəm, mümkün qədər tez cavab verəsini z . 

Səmimi arzularla 

Takashi Kuroda 
Tohoku universiteti» 


Şahin Fazil 

Mən dərhal professora bu təklif ilə razılaşdığımı 
bildirdim: 

«Hörmətli Prof. Takashi Kuroda 

Uçuşun təxirə salınması ilə bağlı məlumat 
verdiyinizə görə minnətdaram. Yaponiyaya bir gün qabaq 
gələ bilərəm. 

Səmimi arzularla 

Şahin Fərzəliyev» 

Professor da dərhal mənə yazdı: 

«Hörmətli Prof. Şahin Fərzəliyev 

Salam. Sizin üçün təzə bilet almışam. Onu bu 
məktuba əlavə edirəm. 

Sizdən bir söz soruşmaq istəyirəm. Sizə dediyim 
kimi Bakıya qayıtmazdan qabaq fevralın 24-də sizinlə 
daha bir mühazirə-görüş keçirmək niyyətindəyik. Müha¬ 
zirənin mövzusu fevralın 21-də Tohoku Universitetində 
oxuyacağınız mühazirə ilə eynidirmi: «Azərbaycanın XX 
əsr tarixşünaslığı və müasir vəziyyət?». Yoxsa adını 
dəyişib başqa bir mühazirə oxuyacaqsınız? Əgər belədirsə, 
mühazirənin yeni adını göndərin. 

Tezliklə sizdən cavab gözləyirəm. 

Səmimi arzularla Takshi Kuroda 

Tohoku universiteti» 

Professor T.Kurodaya yazdığım cavabımda Tokio 
Universitetində də mə’ruzə oxumağımla əlaqədar təklifə 

müsbət cavab verdim və mövzumun eyni mövzu olacağını 
bildirdim. 

Bütün bu yazışmalar və kitab axtarışları vaxtı də¬ 
fələrlə Azərbaycan Respublikası Xarici İşlər Nazirliyində 
və Yaponiyanın Bakıdakı səfirliyində oldum. Qarşıdakı 
səfərimlə bağlı Azərbaycan Respublikası Xarici İşlər 
Nazirliyinin Konsulluq İdarəsi Yaponiyanın Bakıdakı 
Səfirliyinə belə bir nota yazdı: 

Azərbaycan Respublikası 

Xarici İşlər Nazirliyi 

№>003/ 

NOTA 

Azərbaycan Respublikası Xarici İşlər Nazirliyinin 
Konsulluq İdarəsi Yaponiyanın Bakıdakı Səfırliyi-nə öz 
ehtiramını bildirir və aşağıda adı göstərilən şəxsə viza 
rəsmiləşdirilməsini xahiş etməyi özünə şərəf bilir. 

Soyadı, adı və atasının adı: 

Fərzəliyev Şahin Fazil oğlu 

Vizanın növü: giriş-çıxış 

Səfərin tarixi və müddəti: 17 fevral 2009-cu il, 10 gün. 

Səfərin məqsədi: Xidməti səfər. 

Marşrut: Bakı-Moskva-Tokio-Moskva-Bakı. 

Bütün xərcləri, o cümlədən tibbi xidmət xərclərini 
(xəstəxanada müalicə və ya repatriasiya) də’vət edən tərəf 
öz üzərinə götürür. 

Xarici İşlər Nazirliyinin Konsulluq İdarəsi 
fürsətdən istifadə edərək, Yaponiyanın Bakıdakı 
Səfirliyinə öz böyük ehtiramını bir daha ifadə edir. 

Bakı, 12 yanvar 2009-cu il 
(möhür) 


Şahin Fazil 

Nəhayət hər şey hazırdır. Bakı-Moskva-Tokio- 
Moskva-Bakı marşrutu ilə uçuş biletim əlimdədir. 

Yaponiyalı həmkarlarında yazışmalar vaxtı imkan 
tapıb gedəcəyim əsrarəngiz Gündoğar ölkə haqqında 
mə’lumat toplamaqdaydım. İlk olaraq Azərbaycan Sovet 
Ensiklopediyasına müraciət etdim. Orada oxuyuram: 

«YAPONİYA (Yaponca Nippon, Nihon) - Sakit 
okeanın Şərqi Asiya sahilləri yaxınlığındakı adalarda 
dövlət. Ərazisi şm.-ş.-dən c.q.-ə 3,5 min km. məsafədə 
uzanan təqribən 4 min adadan (ən böyükləri: Hokkaydo, 
Hönsü, Siköku və Küsü) ibarətdir. Sahəsi 372,2 min km 2 ., 
əhalisi 115,8 mln. (1979). İnzibati cəhətdən 47 
prefekturaya bölünür. Hokkaydo adası xüsusi inzibati 
vilayətdir. Paytaxtı Tokio şəhəridir... 

Ərazisinin məskunlaşması paleolit dövrünə aid 
edilir. E.ə. təqr. 7500-300-cü illərdə burada neolit 
mədəniyyəti təşəkkül tapmışdı. III əsrin ortalarında 
Yamatay tayfa ittifaqı, III əsrin II yarısı - IV əsrin 
ortalarında Yamato tayfa ittifaqı yarandı; bunların əsasında 
tədricən yapon dövləti təşəkkül tapdı. V əsrin əvvəlindən 
Çin heroqlifi işlənməyə başladı. V-IV əsrlərdə ibtidai icma 
quruluşunun dağılması ilə, sinfi cəmiyyətlərin yaranması 
sür’ətləndi. IV əsrin ortalarından buddizm yayıldı. VII 
əsrin II yarısında mərkəzləşmiş erkən feodal dövləti 
meydana gəldi. 1192-ci ildə syequnlarm (hərbi-feodal 
hakimləri) hakimiyyətə keçmələri ilə hərbi feodal sistemi 
yarandı. Syequnlarm dayağı olan hərbi-feodal təbəqəsinin 
(busi) başında şəxsi vassallar (qokenin), nisbətən aşağıda 
isə xırda hərbi zadəganlar - samuraylar dururdu. XIV-XVI 
əsrlərdə orta feodal torpaq sahibliyindən iri knyazlıqlara 
keçildi. XV-XVI əsrlərdə Yaponiyada fasiləsiz feodal 

çəkişmələri və kəndli üsyanları (Yamasiro üsyanı və s.) 
mərkəzləşmiş hakimiyyət yaratmaq zərurətini irəli sürdü. 
İ.Tokuqavanm hakimiyyəti dövründə (1603-05) ölkənin 
birləşdirilməsi başa çatdı. Avropa dövlətlərinin 
ekspansiyasının və onların yaydıqları xristian dininin 
qarşısını almaq məqsədilə XVII əsrin 30-cu illərində 
xaricilərin Yaponiyaya gəlməsi və yaponların ölkədən 
getməsi qadağan edildi. XVII əsr-XIX əsrin I yarısında... 
fəhlə sinfinin formalaşmasına şərait yarandı... Yaponiya 
özünütəcrid siyasətindən əl çəkməyə məcbur oldu. 1854- 
58-ci illərdə ABŞ və Avropa dövlətlərinin ekspansiyası 
gücləndi. 

Yaponiyada XIX əsrin ortalarından burjua inqilabı 
baş verdi (1867-68), yetmişinci illərin II yarısı - həştadmcı 
illərdə «Azadlıq və xalq hüquqları hərəkatı» («Minken 
undo» hərəkatı) başladı. 80-ci illərin əvvəllərində ilk 
burjua-mülkədar partiyaları (Dziyuto, Kaysinto) yarandı. 
XIX-XX əsrlərdə Yaponiya inhisarçı kapitalizm 
mərhələsinə keçdi. XX əsrin əvvəlində Mancuriya və 
Koreya üstündə Yaponiya ilə Rusiya arasında ziddiyyətlər 
kəskinləşdi... Yaponiya Rusiyaya müharibə e M an etdi... 
1918-ci ilin avqust-sentyabrmda «düyü qiyamları» adlı 
kütləvi inqilabi çıxışlar ərazinin çox hissəsini bürüdü. 

1924-25-ci illərdə ABŞ-İngiltərə ilə münasibətlərin 
kəskinləşməsi şəraitində Pekində diplomatik münasibətlər 
yaratmağı nəzərdə tutan Sovet-Yaponiya müqaviləsi 
imzalandı... 1931-ci ilin sentyabrında Yaponiya 
Mancuriyanı işğal edərək orada oyuncaq hökumət yaratdı. 
1937-38-ci illərdə Yaponiya ABŞ, İngiltərə və Fransanın 
köməyi ilə Şimali, Mərkəzi, Cənubi Çinin çox hissəsini 
zəbt etdi. 1938-ci ilin iyulunda Yaponiya qoşunları Xasan 


Şahin Fazil 

gölü ətrafında SSRİ ərazisinə soxuldu... 1939-cu ildə 
Monqolustan sərhədini keçərək Xalxin-Qol ətrafını işğal 
etdi... 1941-ci ildə... Sakit okeandakı ABŞ və İngiltərə 
hərbi bazalarına hücum etdi, 6 ay ərzində Filippin, Hind- 
Çin, Tayland, Birma, Malayya və İndoneziyanı işğal etdi... 
ABŞ, İngiltərə və Çin arasında imzalan Potslam 
bəyannaməsində (1945, 26 iyul) Yaponiyanın sözsüz 
təslim olması tələbi irəli sürüldü. Yaponiya bu tələbi rədd 
etdi. ABŞ... 1945-ci ilin avqustun 6-da Xirosimaya, 9-da 
isə Naqasakiyə atom bombası atdı... SSRİ 1945-ci il 
avqustun 9-da Yaponiyaya qarşı müharibəyə başladı. 
Sovet qoşunları Mancuriya, Şimali Koreya, Cənubi 
Saxalin və Kuril adalarını azad etdi. 1945-ci il sentyabrın 
2-də Yaponiya danışıqsız təslim olmaq haqqında aktı 
imzaladı. 

Müharibədən sonra ABŞ qoşunları Yaponiyanı 
işğal etdi... San-Fransisko sülh müqaviləsi (1951) 
Yaponiyanın SSRİ-yə qarşı torpaq iddiaları...». 

Bu mə’lumatlar ASE-nin «Yaponiya» adlı 
məqaləsindən götürülüb. Düz 30 il bundan qabaq 
yazılanlar. Son hissələr sovetizm, daha dəqiq desək 
ruspərəst mövqedən yazılmışdır. Məqalədə yazılıb: «Sovet 
qoşunları... Kuril adalarını azad etdi» (Bax: ASE, Bakı, V 
cild, 1981, səh.69-71). ASE-nin VI cildində isə oxuyuruq: 
Kuril adaları. Kamçatka yarımadası ilə Hokkaydo adası 
arasında adalar qrupu... 30-dan çox böyük, çoxlu kiçik ada 
və qayalardan ibarətdir. Uzunluğu təqr. 1200 km. faydalı 
qazıntıları: kükürd, mis, qızıl, qalay... Kuril adaları 
haqqında ilk mə’lumatı rus səyyahı V.V.Atlasov 
vermişdir. 18-19-cu əsrin əvvəllərində buranı başqa rus 
səyyahları tədqiq etmişlər. Rusiya-Yaponiya müqaviləsinə 

əsasən (1855) İtirup adasından şimaldakı bütün adalar 
Rusiyanın mülkü e’lan olundu. 1875-ci il müqaviləsi ilə 
Kuril adalarından 18-i Yaponiyaya verildi, əvəzində 
Yaponiya Saxalinin tamamilə Rusiyaya keçməsini tanıdı. 
1875-1945-ci illərdə Kuril adalarını Yaponiya idarə 
etmişdir. Krım konfransının qərarı ilə (1945) Kuril adaları 
Sovet İttifaqına verildi. Kuril desant əməliyyatı (1945) 
nəticəsində Sovet Ordusu Kuril adalarını Yaponiya 
qoşunlarından təmizlədi. San-Fransisko sülh müqaviləsinə 
(1951) əsasən Yaponiya Kuril adalarına olan hüquq və 
iddialarından əl çəkdi. Lakin Yaponiyanın millətçi 
dairələri Kuril adalarının geri qaytarılması barədə 
iddialarında tə’kid edirlər» (Bax: ASE, VI cild, Bakı, 
1982, səh.25). 

Buradan çıxarılan nəticə: SSRİ Kuril adalarını işğal 
etmişdir. Ermənistanın Dağlıq Qarabağı və üstəlik daha bir 
neçə rayonumuzu işğal etdiyi kimi. Belə olan halda 
Yaponiyanın «millətçi dairələri» nə etməlidirlər? Heç 
olmasa 1875-1945-ci illərdə, yuxarıda yazıldığı kimi 
«Kuril adalarını Yaponiya idarə etmişdir». Bəs ermənilər 
haçan Qarabağ torpağını idarə etmişlər? Dünyaya 
«haqsızlıq dünyası» desək səhv etmərik. 

Yaponiya tarixi haqqında maraqlı mə’lumatlar 
kitabı olan «Yaponlar (etnopsixoloji oçerklər)» kitabında 
isə bu qədim ölkə barədə oxuyuruq: «Yaponların 
etnogenezi məsələsi hal-hazırda da mübahisələr doğurur... 
Bizim (yə’ni rusların - Ş.F.) yaponşünaslığında 

Yaponiyanın ən qədim tayfasının aynlar olduğu 
göstərilmişdir. Xokkaydo adasına Asiya qit’əsinin şərq 
sahillərindən gələn adamlar aynlarla qaynayıb qarışmış, 
buraya gələn qəbilələrdə mədəni inkişaf prosesi eramızın 

V əsrinədək davam etmişdir. VI-VII əsrlərdə Yaponiyaya 
Koreya və Çindən də gələnlər olmuş, ayn əhalisinin bir 
hissəsi gəlmələrə qarışmış, o əhalinin başqa hissəsi şimala 
doğru sıxışdırılmışdır. 

Hazırda Yaponiya etnik tərkibinə görə dünya 
ölkələri arasında ən yekcins ölkə sayılır, belə ki, ölkə 
əhalisinin 99 faizini yaponlar təşkil edir. Aynlar isə 
olduqca azalmışdır, yalnız Xokkaydoda yaşayırlar və 
onların sayı 20 min nəfərdən çox deyildir» (bax: 
В.А.Пронников, И.Д.Ладанов. Лпонды. Зтнопсихоло- 
гические очерки, Москва, 1996, стр.7-8). 

Qeyd edim ki, mənim bacım Naibə kimya elmləri 
doktoru, professordur. Bakı Dövlət Universitetinin Kimya 
Fakültəsində Azərbaycan və ingilis dillərində mühazirələr 
oxuyur, həm də bu Universitetin Şərqşünaslıq fakültəsində 
Yapon ədəbiyyatı (xüsusi kurs), yapon kalliqrafıyası, 
Yaponiya və Azərbaycan üzrə müqayisəli ədəbiyyat 
(konfaratilistika) fəımlərindən dərs deyir. Mən 
«Azərbaycan haykuları» kitabımı yazdığıma görə bacıma 
minnətdaram. Məni yaponların bu janrını daha dərindən 
öyrənməyə Naibə təşviq etdi. Fenomen Naibə! 1 500-dən 
çox Azərbaycan haykusu 1 və vaka (tanka) yazdım, 
haykularım haqqında BDU-nun mə’zunu, hazırda isə 
Yaponiyanın Bakıdakı Səfirliyinin mütərcimi Rəşad 


1 Qeyd: Naibə bacım haqqında geniş mə’lumat almaq üçün bax: 
Гголврух Алибеили, «Наиба Мусаева - феномен», «Zerkalo» qəzeti, 5 
mart, 2011, № 42, səh.40. Qeyd: Əgər Gülrux xamm Əlibəylinin 
tə’birincə desəm mənim «fenomen» bacım Azərbaycan Dövlət 
Universitetindəki pedoqoji fəaliyyəti ilə yanaşı Elmlər Akademiyasının 
Sumqayıt şəhərində yerləşən «Xlor Üzvü Birləşmələr İnstitutunda» 
laboratoriya müdiri olmuş, həmçinin 1990-1992-ci illərdə Tallindəki 
Tartu Universitetinin yarım ştatlı baş elmi işçisi vəzifəsində çalışmışdır. 

Quluzadə diplom işi yazdı və onu müvəffəqiyyətlə 
müdafiə etdi. Rəşad hələ tələbə ikən Tokioda çap olunan 
«Yapon dili və mədəniyyəti sahəsində xarici ölkə 
tələbələrinin tədqiqatları» jurnalında (Tokio Xarici Dillər 
Universitetinin Tədqiqatlar jurnalı, Tokio, 2005) «Şahin 
Fazilin haykularmı Azərbaycan haykusu adlandırmaq 
olarım?» adlı elmi məqalə ilə çıxış edərək, mövzu üzrə 
verdiyi suala «hə» cavabını bildirdi. Məqalənin bə’zi 
yerlərindən hissələr: 

«Azərbaycanda hayku deyilən bir janr yox idi, 
azərbaycanlıların hayku haqqında olan məTumatları yalnız 
rus dilinə tərcümə edilmiş yapon haykuları vasitəsi ilə 
idi... 

...Azəri haykularmda da, digər xarici ölkələrin 
haykuları kimi, yapon haykularmm 5+7+5 heca sayı 
qanununa riayət olunmur. Bu, məhz o səbəbdəndir ki, 
yapon dilinin heca quruluşu ilə Azərbaycan dilinin heca 
quruluşu çox fərqlənir. Lakin, misralardakı hecaların 
ümumi sayı yapon haykularmda olduğu kimi 17-dir: 

Tək qalmışam. 

Evimə qonaq gəlib təklik 

Gəlin kimi. 

Burada 1-ci misrada 4 heca, ikinci misrada 9, 3-cü 
misrada isə 4 heca var, ümumilikdə isə 17 hecadır... 

... Yapon haykularmdakı «ya», «kana», «ker» və s. 
kimi ayırıcı hissəciklər azəri haykusunda olmasa da, onları 
əvəz edən, onların vəzifəsini yerinə yetirən (-), (.), (!), (,), 
(:), (...) kimi işarələr var. Məsələn: 

Külək - 

Olmasa əsməz, əsməsə görünməz, 

Ey yaradan! 

Bahar... çiçək yağışı... 

Budaqlar 

Doğmağa hazırlaşır. 

Bu haykulardakı «-», «...», «!» işarələri yapon 
haykularmdakı ayırıcı hissəciklərin vəzifəsini yerinə 
yetirir... 

...Azəri haykularmda da «mövsüm sözləri» kimi 
adlana biləcək sözlər var. Məsələn: 

Qar 

Yorğan kimi örtdü damı, 

Elə bildi ki, qızdırır. 

... Şahin Fazilin haykularmm mövzuları müxtəlif¬ 
dir, böyük hissəsini «sevgi», «tənhalıq», «ölüm», «kədər» 
və «təbiət» mövzularında olan haykular tutur: 

Dərhal qaytaracağam sənə 
Mənə borc ver 
Öpüşünü. 

Özünii sıx mənə, 

Qoyma üşüsün. 

Divarda kölgəmiz. 

...Şair insanlara müraciət mövzusunda da hayku 
yazmışdır: 

Ey adamlar, insan yaradın 
Dünyada çox azdır 
İnsan. 

Dünya çirkli, insanların qəlbi də çirkli, insan deyə 
biləcəyimiz adam çox az... Məhz şair bu hayku ilə 
insanlara müraciət edərək «İnsan yaradın» deyə xahiş 
edir... 

Mənim bu mövzunu seçimdə məqsədim 
«Azərbaycan şairi olan Şahin Fazilin haykularmı az əri 
haykusu adlandırmaq olarını, ya yox»u müəyyən etmək 
idi... 

Mövzu cəhətdən ayırıcı hissəcikləri əvəz edə 
biləcək işarələrin olması, bu haykularm «hayku 
standartlamma cavab verdiyini sübut edir. Lakin, forma 
cəhətdən yapon haykuları deyil... və 5+7+5 ardıcıllığı 
gözlənilməsə də, ümumilikdə 17 heca var. Buna görə də, 
Şahin Fazilin haykularmı xaricilərin haykuları kimi 
adlandırmaq olar» (Bax: Göst. jurnal, səh. 149). 

Günlər bir-birini əvəz etdikcə mənim Tokioya uçuş 
vaxtımın gəlib çatması azalır. 

Bir gün akademik Bəkir Nəbiyevin direktor olduğu 
AMEA Nizami Gəncəvi adma Ədəbiyyat İnstitutuna 
getdim. Bilirdim ki, bu möhtərəm alim, ruhəıı mənə yaxın 

insan vaxtı ilə Yaponiyada olmuş və «Yaponiyada 
gördüklərim» adlı məqalə yazmışdır. O, məqaləsinin bir 
nüsxəsini mənə verdi. «İstifadə edəcəyəm» dedim. Dərhal 
cavab verdi: «Alimlərin, yazıçıların, ümumiyyətlə bütün 
yaradıcı insanların yazdıqları hö km ən nəyəsə yaramalıdır. 
Sənin yaradıcı istifadəni gözləyirəm». 

Kitabşünas dostum, tarix üzrə fəlsəfə doktoru 
İmaməddin Zəkiyev mənim tezliklə Yaponiyaya 
gedəcəyimi bilib öz köməyini əsirgəmədi. Yəni, Yasif 
Nəsirlinin Yaponiyadan aldığı təəssüratı özündə əks 
etdirən «Günəşlə görüş», həmçinin Vsevalod 
Ovçinnikovun «Sakura budağı» kitablarını mənə gətirdi. 
Bacım Naibədən isə Həsən Seyidbəylinin «On beş gün 
Yaponiyada» (Bakı, 1966) kitabını götürdüm. SSRİ 
Elmlər Akademiyası Şərqşünaslıq İnstitutunun 1990-cı 
ildə çap etdiyi «Yaponiyada imperator kultu (Miflər, tarix, 
doktrinalar, siyasət)» və V.A. Pronnikov və 
İ.D.Ladanovun «Yaponlar» kitabının 1996-cı ildə çapdan 
çıxmış 3-cü nəşri də işimə yaradı və Yaponiya xüsusunda 
mütaliəmə başladım. E'tiraf' etməliyəm ki, bu məqalə və 
kitabların hamısından akademik B.Nəbiyev demişkən 
«yaradıcılıqla istifadə» etdim. 

Nəhayət 17 fevral 2009-cu il. 

Bütün günü evdə oldum. Bir neçə saat işlədim 
(İsgəndər bəy Münşinin «Tarixe-aləmaraye-Abbasi» 
kitabının tərcüməsini tamamlamaqdayam). Yatmaq 
istədim. Yuxum gəlmədi. Qocanın yuxusu ərşə çəkilərmiş. 
Bir neçə il əvvəl, xoşbəxt çağımda yazdığım bir şe’rimi 
xatırladım: 

Laylay, mənə bir laylay 

Arabir sevincim həzzlə yanaşı, 
Hərdən qəhər boğur bir anlıq məni. 
Saçımdan qaradır qarlı dağ başı, 
Deyəsən tərk edir cavanlıq məni. 

Çoxu illərimin geridə qaldı, 

Neçə aydan ötüb, ildən aşmışam. 
Ömrün təzadımı, yoxsa nə haldı, 
Yarım, qocalmışam uşaqlaşmışam. 

Gəncliyim ilğıma, röyaya bənzər, 
Cavanlıq gözümdən uzaq kimidir. 
Uşaq var çoxbilmiş qocaya bənzər, 
Qoca var küsəyən uşaq kimidir. 

İnadkar olmuşam, dözəsən gərək, 
Uşağa dönmüşəm mən qoca ikən. 
Qəlbim kövrək olub cocuq qəlbitək, 
Layla çal, bir layla istəyirəm mən. 

Ey yar, uşağam sanki, 

Laylay, mənə bir laylay. 

Sinndən uzağam sanki, 

Laylay, mənə bir laylay. 

Laylay de nəvəm yatsın, 

Laylay mənə həm çatsın, 

Laylay məni yuxlatsın, 

Laylay, mənə bir laylay. 


Laylay, naçaram yoxsa, 

Laylay ki, zaram yoxsa. 

Bax, ağlayaram yoxsa, 

Laylay, mənə bir laylay. 

Cənnətdi həyat mənli, 

Ləzzətdi həyat sənli. 

Nənni, mənə bir nənni, 

Laylay, mənə bir laylay. 

(Bax: Əllərini ver 
mənə, Bakı, 1998 
səh. 7 1-72) 

Axşamüstü şəhərə çıxıb Yaponiyada görüşəcəyim 
alimlər üçün bə’zi suvenir-hədiyyələr aldım. Evə qayıdıb 
aparacağım şeyləri səliqə-sahmana saldım. 

Aparmaq üçün çoxlu kitab əldə etmişdim. Əvvəlki 
iki divanımı və bu günlərdə çapdan çıxmış «Üçüncü 
Divan»ımdan bir neçəsini də çamadana yerləşdirdim. 
Mənim birinci «Divan» kitabım 1996-cı, «İkinci Divan» 
2005-ci, «Üçüncü Divan» isə 2008-ci ildə çap 
olunmuşdur. 3023 səhifədən ibarət üç divan. Çox əmək 
sərf elədim bu divanlara: 

Şe ’rimi Qur ’an oxuyub yazmışam, 

Rəmzimi irfan oxuyub yaxmışam. 

Yazmamışam «Divan»ı birdən-birə, 

Bir neçə «Divan» oxuyub yazmışam. 

Bircə gün ömrümdə hədər keçmədi, 

Şah in a, hər an oxuyub yazmışam. 

(ÜçüncüDivan, səlı.456) 

Mə Tum qəzəlimin son beytini qeyri-təvazökarlıq- 
dan uzaq sanın. Ümumiyyətlə, yazmadığım gün yoxdur. 

Əlimdə hər zaman tutdum qələm, Şahin, 

mən öldükdə, 

Görərlər seyr edən kəslər məzarımdan 

qələm qalxıb. 

(ÜçüncüDivan, əh.77) 

Gündüz, işlədiyim İnstituta da baş çəkmişdim. Elmi 
işlər üzrə direktor müavini, tarix üzrə fəlsəfə doktoru Cəbi 
Bəhramovun mənə verdiyi Qarabağa həsr olunmuş sidi də 
çamadanıma qoyuldu. Ən başlıcası isə, məni Tokionun 
Narita Beynəlxalq aeroportunda qarşılayacaq Şaiq 
Cəfərzadə üçün əldə etdiyim və əsasən Azərbaycan Xalq 
Cümhuriyyəti tarixinə aid əsərləri qablaşdırdım. 
Məmmədəmin Rəsulzadənin demək olar ki, bütün 
əsərlərini tapmışam Yaponiya ölkəsində magistrant olan 
Şaiq üçün. Xatırladım ki, o, orada olacağım günlərdə 
mənim tərcüməçim və müşayiətçim olacaq. 

Ağır peşədir tərcüməçilik. İllərlə daşımışam bu 
peşəni. Bir vaxt Əfqanıstanda yazmışdım ki: 

Tərcüməçi - mənim peşəm! 

Yad diyarda neçə illər tərcüməçi işləmişəm. 

(Əllərini ver mənə, 
Bakı, 1998, səh. 123) 

Saat 22-dir. Televizoru söndürüb yatağa uzandım. 
Gecə yarısı yola düşməliyəm. Amma, yuxu gözümə 
gəlmirdi ki, gəlmirdi. İki saata qədər mürgülədim... 

II. 18 fevral 2009. 

Səfərimin başlanması. Bakı-Moskva 
istiqamətli uçuş. Moskva. Şeremetjevo - 2 
Beynəlxalq aeroportu . Tranzit zal. Səhər 
saat 8 -dən axşam saat 18-dək bu zalda 
keçirdiyim intizar. Nəhayət, Tokioya 
uçacaq SU-583-cü reys sərnişinlərinin 
qeydiyyatının başlanması. Nəhəng 
Fransa aerobusu. Məşhur yapon rəqqası 
Kohşon Nanami ilə tanışlıq. Tokio. “ 
Narita” Beynəlxalq aeroportu. 

Saat 3-dür. Sürücü Həmidlə aeroporta yollandıq. 
Saat 6-da «Boinq» markalı təyyarə səmaya qalxdı. Narahat 
idim. Öndə dəfələrlə gördüyüm Moskva, sonra ilə hələ bir 
dəfə də görmədiyim Tokio şəhəri dururdu... 

Moskvadayam. Hər yan mənim saçımdan da ağ qar 
içindədir. 

Dördlük 

Kim məni qarğışladı - 
Saçımda qar qışladı. 

Cavanlığım bitməmiş 
Qocalığım başladı. 

Şeremetyevo-2. TəTniri hələ bitməyib. Tranzit zal. 
Bir neçə saat gözləməliyəm burada. Tokioya uçuş bu gün 

saat 19 20 -dən sabah saat 10 55 -dək davam edəcəkdir. 
Təəccüblənirəm. 15 saat uzunluğunda fasiləsiz uçuş. Mənə 
dedilər ki, sabah günorta vaxtı Tokioda olacaqsınız. 
Təyyarə biletindəsə çatacağımız vaxt 10 55 göstərilmişdir. 
1985-ci ilin noyabr-dekabr aylarında bir neçə gün 
Yaponiyada olmuş Bəkir müəllimin məqaləsinə göz 
gəzdirirəm. Akademik yazır: «İlk möcüzə elə yolda özünü 
göstərdi. Biz Moskvanın Şeremetyevo təyyarə meydanında 
Tokioya uçan hava gəmisinə daxil olanda axşam 
düşmüşdü. Qarşıda təqribən 10 saat davam edən fasiləsiz 
uçuş dururdu. Güman etmək olardı ki, biz mənzil başına 
çatanda səhər açılacaqdı. Lakin bu dəfə Aeroflotun 
sərnişinləri üçün səhər... gecə yarısı açıldı. Məsələ 
burasındadır ki, müxtəlif coğrafi en dairələri üzərində 
yerləşən Moskva və Tokio şəhərləri arasında günəşin 
doğması və batması baxımından altı saatlıq zaman fərqi 
var. Buna görə də cəmi 10 saat yolda olduğumuza 
baxmayaraq, qarşımıza çıxmış ev sahibləri kiçik bir 
rahatlıqdan sonra bizi səhər çayı içməyə yox, nahar üçün 
restorana də’vət etdilər...» (Bax: «Çətin yollarda» kitabı, 
Bakı, 2000, səh.683). 

Bəli, Bəkir müəllim üçün gecə yarısı açılan səhər 
mənim üçün günorta vaxtı açıldı. 

Mərhum yazıçımız Həsən Seyidbəyli də 
Yaponiyada olub və orada 15 gün qalıb. Bəkir müəllim, 
Yasif Nəsirli və mən gedəcəyimiz bu ölkəyə Bakı- 
Moskva-Tokio marşrutu ilə uçduğumuz halda, məşhur 
yazıçımızın səfər marşrutu bir neçə ölkənin ərazisindən 
keçməklə onu Tokioya aparıb çatdırıb: Özbəkistan- 
Əfqanıstan-Pakistan-Hindistan-Tayland-Yaponiya. (Bax: 

Həsən Seyidbəyli. On beş gün Yaponiyada, Bakı, 1966, 
s.7-26). 

Mən isə hələlik Moskvadayam, tranzit zalda. Zal 
dolur, boşalır. Ağ dərililər, qara dərililər, sarı dərililər, 
qıyıqgözlər qarışıblar bir-birlərinə. Hamı tələsir və 
gözləyir. Vaxtını buradakı kafe-barlarda keçirənlər kim, 
bardaş qurub oturanlar kim, skamyada uzanıb yatanlar 
kim. Mənsə, bu geniş tranzit zalda, dəmirdən düzəldilmiş 
skamyaların üstündə gah uzanır, gah da zalın müxtəlif 
salonlarında gəzirəm. Ümumiyyətlə, gəzməyi, ayaq üstdə 
olmağı çox sevirəm. Bakıdakı «İzmir bağı»nda, 
Akademiyamızın qarşısındakı iri hovuz ətrafında, «Hüseyn 
Cavid bağı»nda o qədər addımlamışam ki. Ayaqlarında o 
qədər yer ölçmüşəm ki (geodezistlərin yerölçən cihazları 
kimidir ayaqlarım sanki). 

Ayaq üstdə 

Günlərimin çoxunu mən 
keçirmişəm 

ayaq üstdə. 

Heç təsəvvür eləməzdim 
neçə-neçə məsafəni 
keçərmişəm 

ayaq üstdə. 

Yazanda da gəzən mənəm, 

Ayaqlarım nə qədər ki, gəzir yeri - 
Yerölçənəm. 

Minnətdaram ayağıma, 

Qorxutmayır yaxın məni, 

uzaq məni. 

Durğunluqdan, ətalətdən 
Uzaq edir ayaq məni. 

İstəmirəm sükunətdə 

günüm ötə. 

Günlərimin çoxunu mən 
Keçirmişəm ayaq üstdə. 

Lap ölümün önündə də 
Diz çökmərəm hələm-hələm, 

Öləndə də gərək öləm 
Ağac kimi, 

Ayaq üstdə. 

(Bax: Yenə görüşərik, 
Bakı, 1989, səh.23) 

Hələ uçuşa çox var. Vaxtı öldürmək gərəkdi. 
Mənim nəzərimdə adam öldürənlə vaxt öldürənin hər ikisi 
qatildir. Mən bu saatlarda, bu qərib ölkədə, bu tranzit zalda 
qatil olmuşdum. İndi başqa çarəm yoxdu. Vaxtı öldümək 
gərəkdi. Hələ 11 saat gözləməliyəm. Mən indi vaxt 
öldürən olmuşam. Mən vaxtımı öldürürəm. Mən hal- 
hazırda qatiləm. 

Hayku 

Kimsə adam öldürür, 

Kimsə vaxt - 
Hər ikisi qatildir! 

Kitab oxumağa başladım. V.Pronnikov və 
İ.Ladanovun «Yaponlar» kitabını yenidən əlimə götürdüm. 
Müəlliflər yazırlar: «Müasir Yaponiya Asiya qit’əsinin 

şərq sahilindən şimaldan cənuba doğru uzanan arxipelaq 
üzərində yerləşir. Onun əsas adaları: Şimalda - Hokkaydo, 
mərkəzdə Honsyu və Sikoku, cənubda - Kyusyu. 
Bunlardan başqa orada 3 mindən çox kiçik adalar vardır. 
Sahəsi 400 min kv. km., əhalisi 120 milyon nəfərdir» (bax: 
Yaponlar, səh.3-4). 

Əlbəttə, Yaponiya əhalisinin sayı hazırda daha 
çoxdur zənnindəyəm. Axı, «Yaponlar»m yazılmasından 15 
il vaxt ötmüşdür. 

Gözlərim yoruldu. Gözlərin yorğunluğunu azaltmaq 
üçün kipriklərimi qapadım. Çox səfərlərdə olmuşam. 
Amma, düşünürəm ki, bu uzaq səfər üzəcək məni. 
Yorğunam. «Yaponlar»ı qapayıb dəftərimi açdım, 
qələmimi götürdüm. Narahatlığımı ifadə edən və 
«Yaponiya səfərnaməsi» silsiləsindən olan birinci şe’rimi 
yazdım: 

Rica 

Kömək et, dəyməsin cəhd oxum daşa, 

İlahi, qalmasın ürəyimdə kam. 

Yapon səfərini vuraraq başa 
İnşallah vətənə qayıdasıyam. 

Məni dözümlü et, yolumu nurlu, 

O nurlu yolla da obama dönüm. 

Qoy Yapon səfəri ola uğurlu, 

İlahi, et kömək yuvama dönüm. 

Baharı mümkünsə ömür qışının 
Bu uzaq səfərdən mənə dönüş yaz. 

Yuvası Bakıdır Şahin kişinin, 

Şahin quşununsa yuvası olmaz. 

Mən Şahin kişiyəm, quş deyiləm ki... 

Moskva, Şeremetyevo-2, 

18 fevral 2009 

«Şahin kişi» olsam da, əgər mənə «şahin quşu» de¬ 
sələr yanılmazlar. Axı, hey uçuram, təyyarədə hərdənbir, 
amma fikir səmasında, şe’r asimanında daim uçuram. 
Uçuşsuz günüm olmasın, İlahi. Hələ uçmalıyam, İlahi. 
Hələ qanadlarımda (yadıma Bəkir müəllimin «Şahinin 
qanadları» ifadəsi düşdü) qüvvət var, İlahi: 

Neçə şahin quşunun seyr eləmiş pərvazın... 

Geriyə qalmayacaqdır adaşından Şahin 

(İkinci Divan, s.259) 

Necə deyərlər, insan quş kimidir. Dünən 
Bakıdaydım, bu gün Moskvadayam, sabah isə Tokioda 
olacağam inşallah. 

Sübh saat 8-dən qonmuşam bu hava limanının 
tranzit zalına. Vaxt öldürən qatiləm. Ağır şeydir vaxt. Çox 
ləng keçir. Hələ saat 1 O-dur. Hələ gör neçə saat burada 
qalmalıyam... 

Bir dəstə erməni idmançısına gözüm sataşdı. 
Harayasa uçmaq üçün gəliblər. Gözüm azərbaycanlı gəzir. 
Amma, gözüm axtardığını tapmadı. Ermənilərsə hır-hır 
hırıldaşır, kələn-köntöy dillə nəsə danışır, gülüşürlər. 
Hırıldayın, ey Qarabağımı işğal edən namərdlər, vaxt 
gələr, biz də gülərik. Hazırda isə Qarabağım əldən gedib... 


Şahin Fazil 

Düşmənim gör neçə müddətdi bağımdan yapışıb, 
Çəmənimdən, düzənimdən, bulağımdan yapışıb. 

Topxana ormanının şövqü başından çıxmır, 

Palıdımdan, vələsimdən, qovağımdan yapışıb. 

Özünün nur saça bilmir deyə solğun çırağı, 

Qarabağ mülkü təkin çilçırağımdan yapışıb. 

Ağlın olsun, gəl odumdan, ocağımdan əl çək, 

Əlini yandıracaqsan ocağımdan yapışıb. 

Natəmiz vüs-vücudundan eli pak etməkçin 
Qovaram mən səni bir gün yarağımdan yapışıb. 

Sənə yalvarmayıram, əmr edirəm, getsə belə 
Mənə sən yalvaracaqsan ayağımdan yapışıb. 

Şahinəm, olsa lüzum, qaplana dönnəm bir gün, 

Məni gəl silkələmə sən budağımdan yapışıb. 

(Qəzəllər, Bakı, 
1994, səh. 144) 

Tranzit zal dolub-boşalır, boşalıb-dolur. Saat 11. 
Saat 12. Saat 13. Ürəyim çəkildi. Cavanlıq vaxtımda 
vaxtın ötüşünə bir o qədər də məhəl qoymazdım. İndi isə, 
qocayam. Yaş 70-i haqlayıb. Hövsələsiz olmuşam. Ürəyim 
çəkildi. 

Mənim «Mənim qocalığım» adlı şe’rim var. 
Bədbindir. Hazırkı halıma münasibdir: 

Şahin Fazil 


Gün-gündən qısalır həzzimin boyu, 
Qəmim uzandıqca möhnətim artır. 
Yığılır gözümə mirvari suyu, 

Yaşım çoxaldıqca sərvətim artır. 

Saçım gümüşlənir mənim get-gedə, 
Üzüm qızıl kimi saralmaqdadır. 
İstilik görmürəm daha heç nədə, 
Başımın üstünü qar almaqdadır. 

Rəngi solmaqdadır ömür gülümün 
Baba çuxasıtək, nənə donutək. 
Önünə çıxıram gözəl ölümün, 

Ölümü yar kimi qucum mən gərək. 

Kədərim dərdimlə həmahəng gedir, 
Çoxdan oxumuram gənclik himnimi. 
Sür ’ətim azalır, işim ləng gedir, 
Hərdən axsayıram Teymurləng kimi. 

Yar bəyənməyirəm, yar atmayıram, 
Qələmim əlimdə yaraq əvəzi. 

Daha mən uşaq da yaratmayıram, 

Şe ’r yaradıram uşaq əvəzi. 


(Üçüncü Divan, 

səh. 485-486) 


Bəli, bu gün, elə burada bu tranzit zalında 
yuxarıdakı şe’rimi yaratdım: «Rica» şe’rimi... 

Saat 14. Saat 15. Saat 16. İlahi, dözüm ver mənə. 

Hayku 

Ey vaxt, get, 

Ey vaxt, get, 

Ey yar gəl ki, vaxt getməsə gəlməzsən. 

(Üçüncü Divan, səh. 

1023) 

Saat 17. Saat 18. Görəsən darıxmaqdan ölmək 
olarını? Ölmərəm ki? Qərib yerdə, özü də tək, tənha. 
Vaxtın ləng ötməsi barədə elə bu dəm ləngimədən bir 
başqa hayku yazdım: 

Hayku 

Dəqiqələrin 
Ayaqları ləng - 
Daş sallanıb onlardan. 

Nəhayət olduqca məlahətli bir qadın səsi eşitdim 
(mən bu saat lap şeytanın da səsini «məlahətli qadın 
səsinə» bənzədərdim): «Tokioya uçan SU-583-cü reysin 
sərnişinlərinin qeydiyyatı 18-ci çıxış yolunda 
başlanacaqdır». Sağ olun, ey qeydiyyatçılar, var olun. Tez 
qeyd eləyin bizi, oturaq təyyarəyə, uçaq Yaponiyaya. 
Amma, yamanca qar yağır. Cənubi Azərbaycan şairi Mirzə 
Əli Möcüz demişkən: 

«Görəsən göydəki ambardə qar var, ya yox?» 


Şahin Fazil 


Yəqin ki çox qar var. Yağır ki, yağır... 

Təyyarənin uçuşu yarım saatdan da çox gecikdi. 
Nəhayət ki, təyyarədəyik. Nəhəng bir təyyarə. Olduqca iri 
bir dəmir quş. «Dəmir quş»un içərisindəyik. Mixaildən 
(bortprovodnik) soruşdum: 

-Bu nə təyyarədir belə? 

Cavab verdi: - Aerobusdur. 

Dedim: - Harada düzəldiblər? 

Dedi: - Fransada. 

Dedim: - Maşallah! 

Görəsən, bir də haçansa, aerobus demirəm, heç 
olmasa bapbalaca təyyarə düzəldə biləcəyikmi? Yadıma 
böyük şairin kiçik bir şe’rinin bu misraları düşdü: 

«Özgələr qoy paravoz, ya gəmi icad eləsin, 

Biz verib pul, minərik, yol gedərik rahət ilə». 

Aerobus nə aerobus! Həm görünüşünə, həm də 
sərnişin tutumuna görə olduqca əzəmətli bir hava gəmisi. 

Yaponiyaya uçarkən belə aerobus Bəkir müəllimin 
də diqqətini cəlb edib: «Səfərimiz davam edirdi. Ertəsi 
gün, Yaponiya hava xətləri şirkətinə məxsus «Boinq - 
743» təyyarəsi ilə Sapporoya yola düşdük. Təqribən 500 
sərnişin tutan üç hissədən ibarət böyük teatr salonunu 
xatırladan bu təyyarədə ilk dəfə uçmaq, yol boyu 
televiziya ilə göstərilən filmlərə baxmaq, yaxud qulaq 
radiosu ilə gözəl yapon xalq musiqisini dinləmək, əlbəttə, 
maraqlı idi. Lakin, bir ildə «Boinq» markalı Amerika 
təyyarələrinin bir neçə dəfə qəzaya uğradığını, çoxlu 

sərnişinin tələfatına səbəb olduğunu bildiyimdən, niyə 
gizlədim, həyəcan keçirirdim...» (Bax: Göst. kitab, s.684). 

Elə mən də həyəcan içindəyəm, Bəkir müəllim, 
amma mənim uçduğum bu təyyarə Amerikada yox, Mixail 
dedi ki, Fransada düzəldilib. Mənzil başına çataram 
inşallah. 

Aerobusa göz gəzdirirəm. Hər üç hissənin ön 
divarlarında monitorlar quraşdırılıb. Həmin monitorlar 
bütün uçuş boyu sərnişinləri aerobusun getdiyi marşrutu, 
onun sur’ətini, uçuş yüksəkliyini, havanın temperaturunu, 
üstündən uçub getdiyini bütün şəhər, dağ, çay və çöllərin 
adlarından agah edir. Moskva ilə Tokionun arasında olan 
hava yolunun uzunluğu, gəmi komandirinin e Tan etdiyinə 
görə 8 saat 55 dəqiqədir. 7716 km. məsafə və 8 saat 55 
dəqiqə uçuş. 

Sərnişinlərin çoxusu yatır. Mənimsə yuxum gəlmir. 
İstəyirəm ki, gəlsin, amma gəlmir ki, gəlmir. Həyatımda 
yuxusuz qaldığım vaxtlarım çox olub. Bə’zən yuxunu 
özüm qovmuşam gözlərimdən, çünki yuxu gedəndə şe’r 
gəlir, şe’r doğulur. Belə bir şe’rim var: 

Kim isə yuxumu götürüb qaçır 

Elə ki, yumuram gözümü gecə 
Hansı bir qüvvəsə gözümü açır. 

Yatmağa qoymuram özümii gecə, 

Kim isə yuxumu götürüb qaçır. 

Gecə ilham pərim gülür üziimə, 

Gecə səhərəcən şe ’r deyirəm. 

Qayıtmasın deyə yuxu gözümə, 

Hərdənbir qolumu çimdikləyirəm... 

Bə ’zən ürək deyir, bə ’zən dil deyir, 

Arada sözlərin rəngi görünür. 

Səhər açılanda əlimdə şe ’r, 

Balışda mürəkkəb rəngi görünür. 

Özümü yalandan öyə bilmərəm, 

Demirəm hər və ’də söziim çox olur. 

Özgə şe ’rləri deyə bilmərəm. 

Mənim şe ’rlərim gecə doğulur. 

Belə artırıram şe ’r varımı, 

Azalmır bu varın istəyi canda. 

Bə 'zən qaranlıqda yazdıqlarımı 
Oxuya bilmirəm sübh açılanda. 

Beləcə-beləcə çoxaldı şe ’r, 

Beləcə-beləcə çoxaldı misra. 

Bə ’zən bir gecədə beş-altı şe ’r, 

Bə’zən bir gecədə beş-altı misra... 

(Əllərini ver mənə, səh.47-48) 


56 











Yaponiya səfərnaməsi 

Xəyalım şe’rdə, nəzərim monitordadır. 

Tokionun «Narita» adlanan aeroportuna çatanadək 
aerobusumuz bu yerlərin üzərindən keçir: Kostroma, 
Voloqda, Sıktıvkar, Yekaterinburq, Uxta ilə Perm arasında 
yerləşən Ural dağları, sonra Qərbi Sibir düzənliyi, 
Novosibirsk, İrkutsk, Xabarovsk, oradan şimalda Curcur 
dağları və Tatar boğazı... Ada bax ha-Curcur. Boğaza bax 
ha - Tatar! Yəqin ki, bu yerlərdə qədimlərdə türklər 
yaşayıblar (Oljas Süleymenovun çoxdan oxuduğum «Az i 
ya» kitabını bir də nəzərdən keçirməliyəm). 

Maqadan şimalda qaldı. «Maqadan» dedim, yadıma 
Cəmaləddin düşdü. Qohumum Cəmaləddin. 13-14 yaşım 
vardı. Cəmaləddin günlərin bir günü Qubaya gəldi. 
«Müharibədə itkin düşənlər» siyahısındaydı onun adı. Sən 
demə, itkin deyilmiş, Maqadandaymış. 1953-cü ildə gəlib 
çıxdı Azərbaycana, Qubaya. Yaman «vurandı». 
Qohumlarım İmrana, Tariyelə, kiçik qardaşım Nərimana 
və mənə çaxır içmək öyrətdi. Özü isə spirt içirdi. 96 
dərəcəli spirt. Çox içdiyi üçün çox tez öldü. Biz isə çox 
içmədik. Doğrudur, İmran da, Tariyel də, Nəriman da çox 
yaşamadılar. Əməkdar İncəsənət xadimi İmran Xəlilov, 
əsgərlikdən sonra Özbəkistanın Nəvai şəhərində ömür 
sürən Tariyel Zeynalov və mənim müstəntiq qardaşım 
Nəriman Fərzəliyev çoxdan Allah rəhmətinə qovuşublar. 
Mən isə, hələ ki, sağam və hazırda Yaponiyaya 
uçmaqdayam. Şükür sənə İlahi: 

Hər yanan sönməlidir, sönməlisən, ey Şahin, 
Əriyib şam təhəri söndü Nəriman da belə. 

(Qəzəllər, 1994, səh. 58) 


Şahin Fazil 

Curcur dağları! Tatar boğazı! Nəhayət, Sakit 
Okeanın içərisində mövcud olan qırx minədək böyük-kiçik 
adadan ibarət Yaponiya və onun paytaxtı Tokio. Artıq, 
şəhərin Narita aeroportunu görürəm. 

Aerobusda hamımıza deklarasiya vərəqi paylandı. 2 
vərəq. Onları yazıb doldurmalıyam. Yanımda bir yapon 
əyləşib. Kohşon Nanami. Çənəsində uzun saqqalı olan 
(guya mən də saqqal saxlayıram!..) K.Nanami məşhur 
rəqqasdır. Mənə nisbətən ingilis dilini çox yaxşı bilir. 
Mənim deklarasiyamı da o doldurdu. Deklarasiya 
vərəqlərində çoxlu suallar vardı ki, onların biri belə idi: 
«Siqaret çəkirsinizmi?». Cavabım «yox» yazıldı və dərhal 
çoxdan yazdığım bu beyt yadıma düşdü: 

Etməsəm də meyə aludə bu vurğun canı, 

Meyi üstün tuturam, neyləyirəm qəlyanı? 

III. 19 fevral 

Aeroportda müxtəlif yoxlama mər¬ 
hələləri. Qarşılanma və gözləmə zalı. Bakı 
Dövlət Universiteti Şərqşünaslıq Fakültəsi 
“Yapon dili və Ədəbiyyatı” şöbəsinin mə 
zunu, hazırda Tohoku Universitetinin 
magistrantı Şaiq Cəfərzadə. Tokio şəhəri 
.Seyirçi tanışlıq. Sakura ağacı. Dərhal 
yazdığım şeir - “Bu ağac”. Tokio- Senday 
istiqamətinə yollanan sür'ət qatarı - Şin- 
kansen. Senday şəhəri. “ Hotel Com's”. 
Axşamüstü. Saat 18. Hiroki Oka, Takaşi 
Kuroda, Seiçi Kitaqava, həmçinin Senda- 
ya dünən gələn Vaja Kiknadze ( Gürcüs¬ 
tan Elimlər Akademiyası Tarix İnstitu¬ 
tunun direktoru) ilə ilk tamlıq. 

Moskvanın «Şeremetyevo»sunda göyə qalxan 
nəhəng dəmir quş Yaponiyanın «Narita»smada yerə endi. 
Özümüz də artıq yerdəyik. Saatın əqrəbləri 10 4:> -i göstərir. 

«Gündoğar ölkədəyəm, üstümə gün 

doğmuşdur, 

Bir səda gəldi qeybdən mənə 

Şahin - quşdur». 

Doğrudan da, təyyarədə, gəmidə, maşında olan 
insanlar quş kimidirlər. Dünən hardaydım, bu gün 
hardayam. 


Şahin Fazil 

Aeroportun bir neçə mərtəbədən ibarət, müasir 
üslubda inşa olunmuş yaraşıqlı olduqca böyük binası. 
İçəridəyik. Müxtəlif yoxlama mərhələləri. Bu, sizin 
vəzifənizdir, yoxlayın bizi, ey xüsusi peşə geyimli 
aeroport işçiləri, yoxlayın. O qədər yoxlamalardan, 
sınaqlardan, imtahanlardan keçmişəm ki... Bir polis 
məndən yapon dilində nəsə soruşdu. Təbii ki, onun nə 
dediyini anlamadım. Qarşısındakı mizin yeşiyindən illərlə 
varaqlanmış və pis vəziyyətə düşmüş iri bir dəftər çıxardı. 
Hansı dili bildiyimi xəbər aldı. Dəftərin ayrı-ayrı 
səhifələrində dünyanın onlarla dilində müxtəlif suallar 
yazılmışdı. Məsələn, rus dili, fars dili, türk dili, ərəb dili və 
başqa dillərdə yazılmış sorğu-suallar : «Haradan 
gəlmisiniz?»; «Haraya gedirsiniz?»; «Səfərinizin 
məqsədi?»; «Narkotik maddə qəbul edirsinizmi?» və s. 
Sualların qarşısında isə cavablar: «Hə!», «Yox!». «İşgüzar 
məqsədlə gəlmişəm». «Elmi e’zamiyyətə göndərilmişəm» 
və s. Yapon gömrük işçisi ilə mənim aramda söhbət türk 
dilində (əlbəttə, dəftərin köməyi ilə) gedirdi. O, barmağını 
dəftərin bir sualının üstünə qoydu. Orada yazılmışdı: 
«Narkotik və uyuşdurucu maddədən istifadə edirsinizmi?». 
«Yox» cavabı verdim. Növbəti sual: «Siqaret 
çəkirsinizmi?». Cavabım yenə inkaredici oldu. 
Gülümsəyən polis «o’key» deyib dəftəri örtdü və yerinə 
qoydu. Mən də «o’key» deyərək onunla xudahafizləşdim. 

Budur, «Narita»nm qarşılanma və gözləmə zalı. 
Şaiq Cəfərzadə burada olmalıdır. Amma, hələ görmürəm 
onu. O da məni görmür. Çünki bir-birimizi tanımırıq. Zalı 
gəzə-gəzə ətrafa diqqətlə baxmaqdayam. Gözüm təyyarədə 
məndən ayrılan rəqqas Kohşon Nanamiyə sataşdı. 
Telefonumu ona göstərib başa saldım ki, bu telefon burada 

heç yanı tutmur, lütfən öz telefonunla cib kitabçama 
yazılmış bu nömrəyə zəng et. K.Nanami nömrəni yığdı və 
dərhal cavab gəldi: «Elə mən də professoru axtarıram». 
Şaiqlə görüşüb Kohşonla xudahafizləşdim. 

Şaiq Cəfərzadə. Tanışlıq. Yaraşıqlı bir gənc. 
Zahirən bir qədər də yaponlara oxşayır. Bakı Dölət 
Universitetinin Şərqşünaslıq fakültəsinin «Yapon dili və 
ədəbiyyatı» şö’bəsini bitirib, hazırda isə Tohoku 
Universitetinin magistrantıdır. 

Aeroportu tərk etdik. «Şinkansen» adlanan qatara 
əyləşib Tokio vağzalı istiqamətinə yollandıq. Elə-belə, 
gəzinti xatirinə. Senday şəhərinə getməyimizə hələ 
vaxtımız vardı. Tokio ilə seyrçi tanışlıq: «Tokio- 
Yaponiyanm güzgüsüdür. Bu ölkənin bütün üstünlükləri, 
təzadları və xroniki yaraları burada cəmlənmişdir». 
«Yaponlar» kitabının müəllifləri V.Pronnikov ilə 
İ.D.Ladanov belə yazırlar (Bax: «Yaponlar», səh.71). 

Mən ki, hələlik Tokionun üstünlüklərini görürəm. 
Tokionun təzadlarını və xroniki yaralarını görmək üçünsə 
burada yaşamaq lazımdır: Bir gün, bir ay, bir il? Yox, 
kifayət etməz. Tokioda illərlə yaşamaq lazımdır! 
Mənimsə, bundan ötrü nə vaxtım, nə də imkanım var. Hər 
halda, yaşamalı şəhərdir!... Şaiq mənə gül açmış bir ağac 
göstərdi: 

- Sakuradır. 

Şəkillərdə, rəsmlərdə çox görmüşdüm. Sakura. 
Gilas ağacı. Yapon gilası. Ağacın çəhrayı çiçəkləri. Nə 
qədər gözəl!.. Amma, nəzərə almaq lazımdır ki, bahar hələ 
gəlməyib. Başqa ağaclar lüm-lütdür. Sakura isə çiçəkləyib. 

«Yaponiyanın qəlbini başa düşməkdən ötrü ona 
baharda, albalı çiçəyində baxmaq lazımdır, çünki 


Şahin Fazil 

sakuranm ləçəkləri yapon milli xarakterinin poetik, obrazlı 
şəkildə təcəssümüdür» - belə yazır Yaponiyada 6 il 
yaşamış rus jurnalisti Vsevolod Ovçinnikov «Sakura 
budağı» adlandırdığı kitabında. «Xalq poeziyası özünün 
lirik qəhrəmanını, həyatı sevməklə bərabər özünü qurban 
verməyə hazır olduğunu Yaponiya baharının çiçəklərində 
görür. Yapon jurnallarında tez-tez yazılır ki, sakura «sönən 
simvoldur», mexanizm sivilizasiyası boğanağında nəinki 
təkcə albalı ağacları quruyur, üstəlik bu ağacların 
çiçəklənməsindən vaxtilə canlanan insan duyğuları da 
solur» (Bax: Vsevolod Ovçinnikov. Sakura ağacı, Bakı, 
Gənclik, 1981, səh. 198). 

Sakura ağacı V.Mayakovskinin də diqqətini özünə 
cəlb etmişdi. Bir şe’rində epiqraf tə’siri bağışlayan və : 

«Yaponiyanın albalı 

ağaclarına, 

Barəsində yazmağa 

imkan tapmadığım 
hər nə var isə, ona - » 

yazan şair sakura ağacına şe’r yazmadığına görə özünü bu 
ağaca borclu saymışdır (Bax: V.Ovçinnikov. Sakura ağacı, 
səh.256). Diqqət yetirdinizmi? Ağaca borcluluq. Yalnız 
şair ağaca borclu ola bilər. V.Mayakovski kimi. 

İndi isə, görək yazıçı nə yazır: «...Bahar yapon 
adalarına çayların buz buxovlarmm parçalanması və 
daşqın sularının düzənləri intəhasız dənizlərə çevirməsi 
kimi təbii fəlakətlər gətirmir (son illərdə bizdə Kür çayının 
gətirdiyi fəlakətlər kimi - Ş.F.). Təbiətin çoxdan 

gözlənilən dirçəlişi burada albalı ağaclarının qəflətən və 

gur çiçək açması ilə başlanır. Onun çəhrayı ləçəkləri 
yaponları yalnız çoxluğuna görə yox, həm də ömrü qısa 
olduğuna görə həyəcanlandırır. 

Sakuralarm ləçəkləri solmur. Xəfif külək əsən kimi 
onlar hərlənə-hərlənə yerə enirlər. Onlar lap tər ikən qopub 
düşməyi, öz təravətlərini azacıq da itirməkdən üstün 
tuturlar». 

Bu sözləri yazıçı dostum Yasif Nəsirli yazıb. Gü¬ 
nəşlə görüşən Yasif Nəsirli (Bax: Yasif Nəsirli. Günəşlə 
görüş, səh. 14). Yasif bunları 2003-cü ildə alıb qələmə. İndi 
isə 2009-cu ildir. Yasif Bakıdadır, mən isə Tokioda iz¬ 
dihamlı bir küçə kənarmdayam, sakura ağaclarının 
çiçəklərinə baxmaqdayam. Şaiq 10-15 dəqiqəliyə məndən 
ayrıldı, mənsə qələm-dəftərimdən yapışdım və «Bu ağac» 
şe’ri yarandı: 

Bura Tokiodur, 

Tokiodur bura, 

Bu ağac isə - 

Sakura. 


bahar gəlməmişdən 
çiçəkləyir. 

Sakura - 

qəflətən çiçəkləyir, 
qəflətən də çiçəksiz 
qalır. 

Bu çəhrayı güllərin 
Ömrü qəfil qısalır. 

Dünən vardı, bu gün yox... 
Saralmadan, solmadan 
qəfil gələn küləkdən 
güc alıb, 

birdən-birə 
tül tək döşənir yerə, 
bu çəhrayı çiçəklər, 
hamısı da təzə, tər. 
Sakura çiçəkləri 
qəfil doğulduğu tək 
qəfildən də ölürlər. 


indi, qışdır, 

Qışın oğlan çağı olmasa da, 

qışdır. 

Qışın bu çağında, 

Məftunluqla baxdığım 

bir küçə kənarında, 
bir səki qucağında 
gözümə 

sakura ağacı dəyir. 

Sakura - 


Qəfildən də ölürlər - 

saralmadan, solmadan. 
Düşünürəm, bəlkə də 
yaşama müddətini 
bitirmədən ölürlər, 
gözəllik sərvətini 
itirmədən ölürlər, 
ölürlər qocalmadan. 

...Bura Tokiodur, 

Tokiodur bura, 

Bu ağac isə - 
Sakura. 

Bəli, böyük rus şairi imkan tapmamışdı, albalı 
ağacına - sakuraya şe’r yazmamışdı. Mən isə yazdım. 
Əlbəttə imkan tapdım. 

Şaiq gəldi. Şəhər necə də gözəldi. Hər tərəf tər¬ 
təmiz. Adamlar olduqca mədəni, qədərincə nəzakətli. 

Kafeyə baş vurduq. Buterbrodlar, kofe. Qatara 
mindik. Gedəcəyimiz Senday şəhərinə 300 km. var. 
Təxminən Bakıdan Lənkərana olan məsafə kimi. Hər ay 
gedirəm Lənkərana. Dərs deyirəm Lənkəran Dövlət 
Universitetində. Yarım ştatlı professoruyam oranın. 
Neyləyim. Bir ştatlı iş yerinin aylıq maaşı ilə dolanmaq 
olmur. Mən üç universitetdə işləyirəm. Elə alim 
yoldaşlarım var ki, üç yox beş-altı yerdə dərs deyirlər. 
Dözümlüyük. Dözürük. Dözməyib neyləyəcəyik ki? Təki, 
hələlik rüşvətxorlar yaxşı yaşasınlar. «Rüşvət» anlayışı 
yaradanın, atalar demişkən «atasına lənət!». 

Yadıma hansı bir şairinsə təxminən bu misralardan 
ibarət çoxdan oxuduğum kiçik bir şe’r i düşdü. 

«Rüşvətxora 

«rüşvət almaz» deməyin 
heç vaxt, 

Əllərini tutsalar 

ayağıyla alacaq». 

Yenə alacaq? Ayağıyla alacaq? Dədə vay, evimiz 
yıxıldı ki!.. 

Görəsən Yaponiyada da rüşvət var? 

Rüşvət qara bir rəng. Qapqara bir ləkə. Mövcud 
olduğu hər ölkənin taleyinə vurulmuş əskiklik möhürü. 


Şahin Fazil 


Məmləkət elmi ilən, alimi ilən tanınır, 

Alimin paltarı gündən-günə nimdaş niyə? 

Qara rəng qarə günün rəmzi sayılmışsa 

əgər, 

Sən qaragünlüdə, Şahin, ağarıb baş niyə? 

(«İkinciDivan», səh.97) 

Qatarda yol gedirik. Senday şəhərinə çatanadək 
Bakıdan Lənkərana qədərki məsafə qət olunmalıdır. Bu 
məsafəni getmək isə Azərbaycanda azı 8-9 saat vaxt tələb 
edir... 

Bir saat və bir neçə dəqiqəyə Sendaya çatdıq. Əsla 
heyrətlənmədim. Axı, bura Yaponiyadır. Bizi gətirən qatar 
da taqqa-tuqla yırğalana-yırğalana gedən sovetlərdən 
qalma qatar yox, bir rels üzərində şütüyən yapon qatarıdır. 

Tokioda olduğum və Sendaya yollandığım bir saat 
və bir neçə dəqiqə ərzində bir qəzəl yazdım: 

Şahdağımdan götürüb atdı neçə yad dağına, 
Dözmüşəm kəc fələyin gör nə nə qədər şıltağına... 

Görmüşəm bir neçə cür rəngi olan hicranı, 

Lə ’nət olsun ilanın qarəsinə, həm ağına. 

Amma, gözmuncuğu tək tapdım, itirdim yarı, 
Çatmışam mən qaragün indi ahıllıq çağına. 

Təpədən-dırnağacan el-obamın aşiqiyəm, 

Afərinlər ola mən tək bu vətən müştağına. 

Düzlüyün, doğruluğun munisi oldum daim, 

Vermədim mən yaxamı əyriliyin caynağına. 

Vətənim müstəqil olmuş, coşuram baxdıqca, 

Rəngi üç bayrağına, ulduzu bir bayrağına. 

Gündoğar ölkəyə gəlmək diləyirdim, Şahin, 

Doğdu gün bəxtimə, gəldim Yaponun torpağına. 

Tokio-Senday, 19 fevral 

Şaiqlə, bizim üçün müəyyən olunmuş otelə 
yollandıq. «Hotel Com’s» («Kams» oteli), 6-cı mərtəbə, 
611 -ci otaq mənimdir. 

Azacıq istirahət. Telefon zəngi. Şaiq idi. Dedi ki, 
saat 18-də yapon professorları mənimlə görüşə gələcəklər. 

- Kimlər gələcək? 

- Sizin qiyabi tanıdığınız cənablar Oka və Kuroda. 
Onların gəlmələrinə hələ 2 saat vaxt vardı. Moskva- 

Tokio istiqaməti ilə uçarkən bir qəzəl qaralamışdım. 
Professorlarla görüşə isə hələ 2 saat vaxt vardı. 

Vaxtı qənimət bilib təyyarədə başladığım qəzəli 
otel otağında bitirdim: 

Surət diləsəm də onu xülyadə görürdüm; 

Mən surəti, əlbəttə ki, mə ’nadə görürdüm. 

Hər bir səfərimdə qonağa ehtiram üçün 
İran ilə Türkiyyəni amadə görürdüm. 


Şahin Fazil 

Əfqanlarısa cəngdə, qovğadə görürdüm. 

Görmək diləyirdimsə də, olmurdu müyəssər, 

Hərçənd Yapon yurdunu röyadə görürdüm. 

Allaha şükürlər ki, dilək qönçəsi açdı, 

Mən meylimi tez-tez bu təmənnadə görürdüm. 

Mən badəni atdım yerə, tutdum qələmimdən, 

Əvvəllər əlimdə arabir badə görürdüm. 

Şahin, qoca dünyanı dolan, gəz, qocalırsan, 

Öldükdə demə «surəti mə ’nadə görürdüm». 

Təyyarə. Moskva-Tokio 
istiqaməti 

Bəli, surət ilə mə'na. İki irfani istilah. Klassik 
şairlər üstünlüyü mə'naya vermişlər. 

Mənim nəzərimcə, hər iki istilahda müəyyən 
üstünlük vardır, surət mə'naya və mə'na surətə bağlıdır. 
Nadir surətin mə’nası və mə’nanm mə'nası? Nədir bu iki 
istilahı bir-birinə yaxınlaşdıran və birini digərindən ayıran 
cəhət? Surət təkcə zahiri görünüşdürmü? Mə’na yalnız 
batini yol, yaxud həqiqət yoludurmu? «Keyfiyyət» 
məfhumu hər iki istilaha aid edilirmi? Bilmirəm. Amma 
bilirəm ki, hər ikisi zərurətdir. Necə ki, demişəm: 

Şahin, sənə örnək surətdəki mə ’na, 

Mə ’na da zərurət, surət də zərurət. 


Mən Bağdada getdikdə hələ təhlükə yoxdu, Yaxud: 

Məni mə ’na da düşündürmədədir, surət də, 

Verirəm qiyməti həm surətə, həm mə ’nayə. 

Lakin, nəzərimcə, mə’na daha üstün keyfiyyətə 
malikdir: 

Ürəyim öylə böyük ki, demə əsla balaca. 

Edirəm zənn ürəyimdən hələ dünya balaca. 

Şahinin şe ’r bağında neçə mə ’na gülü var, 

Kaş ounun olmaya şe ’rindəki mə ’na balaca. 

(ikinci Divan, 
s.14) 

Yaponiyada, məncə, mə'na ilə surət həmahəngdir. 

Saat 18 oldu. Şaiq otağıma gəldi. II mərtəbəyə 
endik. Professorlar Hiroki Oka və Takaşi Kuroda ilə 
üzbəsurət ilk tanışlıq. Dünən Senday şəhərinə gəlmiş 
professor, tarix elmləri doktoru Vaja Kiknadze də 
yanlarmdaydı. O, Gürcüstan Elmlər Akademiyası Tarix 
İnstitutunun direktorudur. 

Cənab Oka bizi restorana də’vət etdi. Uzağa 
getmədik. Restoran elə bu oteldə idi. 

Restoran. Stolun üstünə müxtəlif qəlyanaltılar 
düzülmüşdü. Balıq məhsulları üstünlük təşkil edir: 
balıqqulağı qurdu, xərçəng, meduza buynuzları, çiy balıq 
əti, meygu (krevetka) və s. Çiy balıq ətindən bir az 
dadmalı oldum. Bizlər belə yeməklər yeməmişik. Yazığım 
gəldi xərçənglərə, ilbizlərə... (Yadıma vyetnamlılarm 


Şahin Fazil 

«Dənizdə gəmidən başqa hər şey yeməlidir» deyimi 
düşdü). 

Mən - insaflının biri, 

Qınamayın şairi, 

Xərçəngi qızardırlar 
Yaponlar diri-diri... 

İlbizə bax, ilbizə... 

Yox, halal deyil bizə. 

İlbizdə olsaydı dil 
Nə deyərdi dil bizə... 

Senday, 19fevral 

Şaiq təklif olunan yeməkləri yedi, mən isə baxa- 
baxa qaldım, burada olacağım 10 günüm beləmi 
keçəcək?.. 

Cənab Okanm telefonu səsləndi. Yaponca danışdı 
və dedi ki, professor Seiçi Kitaqavadır. Şaiq üzünü mənə 
tutub: - Mənim elmi rəhbərimdir, - dedi. 

Qeyd edim ki, cənab Kitaqava bir neçə il bundan 
əvvəl (o zaman mən Əfqanıstanda işləyirdim) Bakıda iki- 
üç ay olub. İxtisasca monqolşünasdır. Vaqif Priyevlə - 
mənim moqolşünas dostumla dostluq ediblər, 
məktublaşıblar. 

Azacıq sonra balaca boylu böyük alim cənab 
Kitaqava da gəlib çıxdı. Söhbətimiz xeyli uzandı. Nədən 
danışmadıq ki? Tohoku Universitetindən, Azərbaycan 
Elmlər Akademiyasından, Gürcüstan Tarix İnstitutundan, 
Tehran Universitetindən (bu professorlar dəfələrlə İranda 
olublar), indiki və gələcək həmkarlarımızdan və s. Şaiq 

sual-cavablarımızı öz elmi rəhbərinə ciddiyyətlə tərcümə 
etməkdəydi. 

Restorandan çıxdıq. Bir qədər də geniş bir Tokio 
prospektində gəzişdik. Hava soyuq idi. Saat 11-di. 
Dincəlmək lazımdı. 

Otağıma gəldim, yatağıma uzandım, pəncərəni 
açdım. Elə sakitlikdir ki! Sakitlik. Sükut. Sükutu dağıtdım. 
«Dördüncü Divan»ımda gedəcək, lakin hələ yazıb- 
bitirmədiyim, amma üzərində işlədiyim bu qəzəli 
pıçıldamağa başladım. Sakitlikdi. Özüm deyib özüm 
eşidirdim: 

Bağda çiçəklərlə danışmaqdayam, 

Dağda küləklərlə danışmaqdayam. 

Vaxtımı, bəsdir, ay adam, alma ki, 

Al çiyələklərlə danışmaqdayam. 

Harda İsaq ilə Mis aq quşları? 

Mən kimi təklərlə danışmaqdayam. 

Xamuş olun, dinləyin, ey xamlər, 

Mən... kəpənəklərlə danışmaqdayam. 

Var ucalıq öylə yaponlarda ki, 

Sanki fələklərlə danışmaqdayam. 

Qəddi uzun kəsləri çox dinlədim, 

Qəddi gödəklərlə danışmaqdayam. 

Qəlbidaş insanları dindirməyib 
incə ürəklərlə danışmaqdayam. 

Sakit olun, çəkdi xəyal Şahini, 

Göydə mələklərlə danışmaqdayam. 


Şahin Fazil 


IV. 20 fevral 

Sübh tezdən oteldə yazdığım qəzəl. 

Sübh yeməyi. Tohoku Universiteti. Simal 
- Şərqin Asiya Tədqiqatları Mərkəzinin 
direktoru Masahişa Seqava. Mərkəzin 
bəzi institutları ilə tanışlıq. Elektron 
cihazlarla təchiz olunmuş zəngin kitabxa¬ 
na. Dəqiq Elimlər İnstitutunun yemək¬ 
xanası. ( Menyuda əsasən xərçənglər, il¬ 
bizlər, qurbağalar, meyqular və çiy balıq¬ 
lar). Otelə dönüş. Axşam “ Hind restora- 
nı”nda ziyafət. Gecə yarısından sabahkı 
Elmi Formda oxuyacağım “ XX əsr 
Azərbaycan milli tarixşünaslığı: tarixi 
təcrübə və müasir vəziyyət” adlı məruzə¬ 
min yapon dilinə tərcüməsi üzərindən 
Şaiqlə iş. Sonra yeni bir şeirm-“ Gündo¬ 
ğar ölkə” . 

Sübh tezdən pəncərədən boylandım. Hər yan 
ağappaqdı. Gecə qar yağmışdı. Dünən elə bil burada yaz 
havası vardı. Buralara qar gözlənilmədən gəlir. Elə indi də 
yağır və sakura çiçəkləri kimi yerə ələnir. Bir qəzəl 
yazmaq istədim. Yazdım da. Əsas istəməkdi. Yazmağa nə 
var ki? 

Qəzəl 

Az qalıbdır, məni qəhr ilə qəhər öldürəcək, 

Hələ dərd üzməsə də canı, kədər öldürəcək. 

Çəpər üstdə çıxıram gündə yarı görməkçin, 

Məni öldürməsə də yar, çəpər öldürəcək. 

Bizə mə ’lum deyil aqibəti insanın, 

Bilmirik biz bizi Allah nə təhər öldürəcək. 

Çıxmışam çox səfərə... İndi Yapon sevdası, 
Dərvişəm, dərvişi bir vəqt səfər öldürəcək. 

Bu cahan bütlərinin lütfünə bel bağlama çox, 

Sənə axşam edəcək lütf, səhər öldürəcək. 

Büt də, cananə də vardır o biri dünyadə, 

Bəşəri, sanma ki, üqbadə bəşər öldürəcək. 

Qocayam, yeddi ona yaş yaxınlaşmaqda, 
Dəyməsin göz, məni öldürsə nəzər öldürəcək. 

Şahina, düşmə daha eşqə, cavanlıq eləmə, 

Hər kamanqaşə tərəf getsən əgər, öldürəcək. 

Senday, 20 fevral 

Sübh yeməyimi otelin I mərtəbəsindəki kafedə 
yedim. Burada yeməyə ilan-qurbağa verilmir, avropa 
qəlyanaltıları (pendir, sosiska, kolbasa...) təklif olunur, 
kotlet, qovurulmuş ət, yanında da makaron, vermişel, düyü 
gətirilir. Axı, oteldə qalanların əksəriyyəti əcnəbilərdir. 

Bir saatdan sonra Vaja Kiknadze, Şaiq və mən 
Tohoku Universitetinə yollandıq. Universitetin tutduğu 

sahə böyükdür və orada bir neçə böyük və kiçik binalar 
var. Əsas binanın qarşısında bizi Şimal-Şərqi Asiya 
Tədqiqatları Mərkəzinin müavini prof. Oka qarşıladı. 
Liftlə III mərtəbəyə qalxdıq. Mərkəzin direktoru prof. 
Masahisa Seqavanm kabineti. O, bizi, əlbəttə, yaponlara 
xas yüksək ehtiram və nəzakətlə qarşıladı. İxtisasca 
antropoloq (loru dil ilə desək kəlləşünas) olan cənab 
Seqava əksər yaponlar kimi eynəklidir, mehribandır, 
üzügülərdir. 

Yaşıl çay gətirdilər. Mən yaşıl çayı ilk dəfə 
Əfqanıstanda, sonrasa Özbəkistan və Tacikistanda 
içmişəm. Bakıda isə yaşıl çaya meyl azdır. 

Cənab Seqava məşğul olduğum elm sahəsi ilə 
maraqlandı. Əfqanıstandakı fəaliyyətimlə bağlı suallar 
verdi. Haqqımda məTumatmm olduğunu başa düşdüm. 
Yazdığım «Azərbaycan haykuları» ilə maraqlandı. Kitabın 
bir nüsxəsini ona təqdim etdim. Üz qabığında Qız 
qalasının və bir neçə qatlı ən’ənəvi yapon evinin şəkli 
verilmiş, bir haykumun yaponca tərcüməsi də əks 
olunmuşdu: 

«Mənim sevgim 
Sənin sevgindən zəifmiş, 

Ölə bilməyir». 

Oxuyub gülümsündü, sonra kitaba səhifə-səhifə göz 
yetirib 374-cü səhifəni açdı, yapon dilində yazılan 
«rezyume»ni oxudu. Kitabın sonunda 6 dildə - 
Azərbaycan, yapon, rus, ingilis, fransız və alman dillərində 
aşağıdakı məTumat verilmişdir: 


73 


74 







Yaponiya səfərnaməsi 

«Milli yapon poeziyası VII əsrdə yaranan «vaka», 
yaxud «tanka» (beşlik) və XVI yüzillikdə vakanı tam 
üstələyən «hayku», yaxud «hokku», ya da «haykay» 
(üçlük) şe’rləri ilə zəngindir. Son illərdə bir neçə xarici 
ölkədə, o cümlədən Azərbaycanda da yapon şe’riııə maraq 
çoxalmış, nəticədə hayku poeziya nümunələri qələmə 
alınmışdır. 

Hayku öz qısalığı və özünəməxsus poetikliyi ilə 
seçilən lirik şe’r növüdür. 

Azərbaycan Yazıçılar Birliyinin üzvü, tarix elmləri 
doktoru, professor Şahin Fazil hayku yaradıcılığına 2004- 
cü ildən başlamış və onun bir neçə haykusu Bakıda və 
Tokioda Azərbaycan və yapon dillərində çap olunmuşdur. 

Oxuculara təqdim olunan «Azərbaycan haykuları» 
yapon hayku janrı tərzində Azərbaycanda yazılan ilk 
kitabdır. 

Şahin Fazil hazırda haykudan əvvəlki yapon 
poeziya janrı olan və «vaka» adlanan «Azərbaycan 
vakaları» adlı kitab üzərində işləyir» (Bax: Azərbaycan 
haykuları, Bakı, 2007, səh. 372-373). 

Cənab M.Seqava prof. V.Kiknadzeyə də müxtəlif 
suallar verirdi. Onların aralarında gedən söhbət Şaiqin 
köməyi olmadan ingilis dilində gedirdi. 

Sözün tam mə’nasmda «kəllə» adamdır bu 
kəlləşünas professor. Eşq olsun belə alimlərə! Axşam bu 
günün təəssüratı ilə «eşq olsun» rədifli belə bir qəzəl 
yazdım, «mizbanlara eşq olsun» dedim: 

Elm üzrə yaponlarda tüğyanlara eşq olsun, 
İmkan eləyib gördüm, imkanlara eşq olsun. 

Tüğyan belə tüğyansa, dövran belə dövransa, 

Hicran belə hicransa hicranlara eşq olsun. 

Eşq əhlinə fürsət var, elm əhlinə diqqət var, 

Loğmanlara qiymət var, loğmanlara eşq olsun. 

Söhbətləri həlva tək, hörmətləri dərya tək, 

Oka və Seqava tək insanlara eşq olsun. 

Nərgizdi, nilufərdir, reyhandı, sənubərdir, 

Güllər təzədir, tərdir, bağbanlara eşq olsun. 

Rəhm olsa gər insanda, qan axmasa 

meydanda, 

Can çıxmasa meydanda meydanlara eşq olsun. 

Bir gündə uçub gəldim, şahin quşuna mən tay, 

Senday nə gözəl Senday! Mizbanlara 

eşq olsun. 

Senday, 20 fevral 

Sonra, cənab Masahisa Seqavanm tapşırığı ilə prof. 
Hiroki Oka bizi Mərkəzin bə’zi institutları ilə tanış etdi. 
Sonrasa, kitabxana. Elektron cihazlarla təchiz olunmuş və 
müasir tələblərə cavab verən zəngin bir kitabxana. «Xarici 
ədəbiyyat» zalına gəldik. Müxtəlif dilli, rəngarəng çeşidli 
kitablar səliqə-sahmanla rəflərə düzülmüşdü. Azərbaycan 
dilində də bə’zi kitabları gördüm: Cəmil Həsənli «SSRİ- 
İraıı (1941-1945)» kitabı. Dəyərli kitabdır. Oxumuşam. 

Müəllif tərəfindən mənə ünvanlanan avtoqrala bu əsər 
Bakıda mənim də kitabxanamı bəzəyir. 

Rus müəlliflərinin kitabları burada daha çoxdur. 
Diqqət yetirirəm: Təkcə riyaziyyata aid iki sıra dəmir 
rəflərdə minədək kitab və jurnal... Ölkənin elmi və mədəni 
səviyyəsi kitablarından bilinir. Elə Azərbaycanda da bu 
səviyyə vardır, amma biz öz kitablarımızı xarici ölkələrə 
çoxmu çatdırırıq, çoxmu yayırıq? 

Yaponlar kitabsevər və kitab oxuyan insanlardır. 
Bu qıyıqgöz adamlar məhz müxtəlif xalqların 
kitablarından əxz etdikləri elmi nailiyyətləri gözüaçıqlıqla 
öz ölkələrində yaradıcı şəkildə tətbiq edirlər. Mən 
yaponların bu gözəl xüsusiyyətini kiçik bir şe’rimdə belə 
verdim: 

Qıyıqgöz böyüklüyü 

Bu balaca yaponlar - 
Böyük, sadəcə böyük! 

Necə böyükmüş onlar, 

Böyük, sadəcə böyük. 

Gözünüz necə açıq, 

Gözünüz necə böyük, 

Ey qıyıqgöz yaponlar. 

Senday, 20 fevral 

Dəqiq Elmlər İnstitutunun yeməkxanasmdayıq. 
Yeməkxana yalnız müəllimlər üçün nəzərdə tutulmuşdur. 
Yenə dəniz (okean) məhsulları. Xərçənglər, ilbizlər, 
meygular və çiy balıqlar. Balıqları elə yaraşıqlı 

doğrayıblar ki... Hər balıq tikəsinin üstündə bir göyərti 
gözümə dəydi. Ey qızardılmış Nərə balığı, haradasan? 
Y anında da nar şərab!.. 

Yapon restoran, kafe və qəlyanaltılarında yemək 
stollarının üstündə, qaşıq, çəngəl və bıçaqdan başqa «haşi» 
adlanan çubuqlar da olur. Bir əldə iki haşi tutub düyü 
dənələrini elə dənləyirlər ki. Şaiqin də əlində haşi vardı. 
Böyük məharətdir. Çubuqla düyü yemək məharəti! Mən 
bunu bacarmadım. 

Otelə qayıtdıq, istirahət etdik. Saat 19-da Şaiq 
gələcək və Vaya ilə mən onunla birlikdə «Hind 
restoranı»na gedəcəyik. 

Sözləşdiyimiz vaxtda otelin qarşısında görüşdük. 
Professor Kitaqava da oradaydı - Şaiqin elmi rəhbəri, 
Vaqif Piriyev - Buduqlunun elmi həmkarı. 

Senday da, bəlkə də bütün Yaponiyada yaşayan və 
özləri üçün biznes yaradan hindlilər yapon dilini, 
yaponların nəzakətli rəftar tərzini əməlli-başlı əxz 
etmişlər. Mən onları Əfqanıstandan tanıyıram. Kabulun 
hansı küçəsinə, xiyabanına, bazarına getsən topasaqqal və 
uzunsaç hindli taciri, yaxud satıcısı görərsən. Onların 
dükanlarına girər-girməz çay, qəhvə, yaxud sərinlədici 
içkilər təklif edirlər və bu təklifin dükandan nəsə 
alacağına, ya almayacağına qətiyyən dəxli yoxdur. 

Bizim gəldiyimizi görən hindlilər dərhal mehriban¬ 
lıqla salamlaşdılar, içəri də’vət etdilər, miz arxasında 
əyləşdirdilər, hər birimizə bir yemək menyusu təqdim 
etdilər. 

Əvvəlcə çörək gətirdilər. Bizim təndir çörəyinə 
bənzəyən ağappaq və ip-isti çörək. Amma, dadı bir az 
şirindir. Xörəkləri kimi çörəyi də elə bu restoranda bişirir- 

lər. Mizimizdən uzaq olsa da, bir-birindən bir qədər 
aralanmış iki zoğalı rəngli zərxara pərdə arxasında bir 
hindli qadını gördüm. Çörək kündələyirdi... 

Menyuya göz gəzdirdim. O çörəyin adı «Qəndəhar 
nan» («Nane-Qəndəhar» - «Qəndəhar çörəyi» yox, məhz 
hind dilində «Qəndəhar nan») yazılmışdı. 

Qəndəharı xatırladım. Çox olmuşam o şəhərdə. 
«Çehel zinə» yaxud «Çehel pillə» adlanan dağ ətəyi 
yadımdadır. Orada Məhəmməd peyğəmbərin (s) əbası 
saxlanılır və yerli əfqanlar həmin əbanm Qəndəharda 
olması ilə fəxr edirdilər. Görəsən, indi hardadır o 
müqəddəs əba? Görəsən hansı talibançı geyir əyninə o 
əbanı? Pis günə qoydular Əfqanıstanı. Əvvəlcə ruslar, 
sonra isə əfqan talibançıları, daha sonra isə amerikalılar, 
ingilislər və başqa əcnəbi hərbiçiləri. Hamı göz dikib 
Əfqanıstanın sərvətinə, varma. Var isə yerin altındadır. 
Uran, mis, qızıl, qiymətli daşlar, neft, qaz... Daha nə 
yoxdur Əfqanıstanda? Hər şey var. Amma özünün deyil. 
Özündə olsa da, özünün deyil. Kiçik dövlətin səpvəti öz 
başının bəlası imiş. Zavallı Əfqanıstan. Zəngin balaca 
dövlət. Böyük dövlətlərin hələ XIX əsrdən tamah 
saldıqları məkan. 

Hind xörəklərindən xoşum gəldi. İlbiz-fılan yoxdu. 
Sanki Əfqanıstandaydım. Mən yəqin ki, daha bir də 
Əfqanıstanda olmayacağam. 1988-ci ildə Əfqanıstana 
«əlvida» dedim. Heyf zəhmətimizdən. Heyf «SSRİ» 
adlanan bir dövlətin bihudə yerə xərclədiyi 
milyardlarından. Heyf orada öldürülənlərə. Hər şey bada 
getdi. Amma, bərkidik. Bərkidik o ölkədə biz. Oddan- 
alovdan keçidik... Və bərkdən-boşdan çıxdıq, bərkidik. 


Oradan qayıtdıqdan sonra belə bir şe’r yazmış və 
qəzetlərin birində dərc etdirmişdim: 

Əfqan diyarında bərkim işik biz 

Əfqanıstanda neçə- 
neçə od-alovdan keçən 
Nizamiyə,Valehə, Mehma¬ 
na, Asəfə, Əhmədağaya, 
Şikara, Maya xanıma... və 
bütün tərcüməçilərə. 1 

Övlad doğularaq Azərbaycana 
Əfqan diyarında bərkimişik biz. 

Yollanıb qürbətə, düşüb əfğana 
Əfqan diyarında bərkimişik biz. 

Günlər keçirmişik o dost diyarda, 

Kabulda, Heratda, Bəlxdə, Təxarda... 

Yanmışıq günəşdə, donmuşuq qarda, 

Əfqan diyarında bərkimişik biz. 

Bizi salamlayan əl də görmüşük, 

Qəhr edən, qarğıyan dil də görmüşük, 

Güllə də görmüşük, gül də görmüşük, 

Əfqan diyarında bərkimişik biz. 

Bizi sərtləşdirib əfqan iqlimi, 

Çox zaman kobuduq, hərdən səmimi... 

Bərkidik lap polad bərkiyən kimi, 

Əfqan diyarında bərkimişik biz. 

Tale əydirməyib biləyimizi, 

Daşdan çıxarmışıq çörəyimizi... 
Sevgi yumşaltsa da ürəyimizi 
Əfqan diyarında bərkimişik biz. 
Ölümdən qorxmayıb bir an da belə 
Olarıq vətənə qurban da belə, 
Nizami də belə, Mehman 1 da belə... 
Əfqan diyarında bərkimişik biz, 
Bərkimişik biz! 


(«İkinci Divan», səh. 696-697) 

Mənim Əfqanıstan şe’rlərim çoxdur. Oradan 
qayıtdıqdan sonra Bakıda bə’zi «əfqanlara» (orada uzun 
illər olan, yaxud döyüşlərdə fəal iştirak edən 
vətəndaşlarımıza «əfqan» deyirdilər) olduqca kobud 
münasibətin şahidi də olduq. Əlimdən nə gəlir ki? Bir şe’r 
yazdım: 


Məni o diyara kim göndərib bəs? 

«Səni Əfqanısta¬ 
na mən göndərməmi 
şəm...» (Əfqanıstandan 
yaralı qayıdan bir sovet 
əsgərinə sovet hə¬ 
kiminin dediyi söz) 


1 Nizami Məhrəm hazırda Bakıda işləyir, filologiya üzrə fəlsəfə 
doktorudur, tarix elmləri doktoru Mehman Süleymanov isə Azərbaycan 
Respublikasının İran İslam Cümhuriyyətində hərbi attaşesidir. 

Dil necə qıyaraq o sözü deyib? 

Məni o diyara kim göndərib bəs? 

Sən göndərməmisən, o göndərməyib, 
Məni o diyara kim göndərib bəs? 

Hərə yaxasını çəkir bir yana, 

Gözü yaşlı qaldı nə qədər ana... 

Kim mənə «get, - deyib, - Əfqanıstan? » 
Məni o diyara kim göndərib bəs? 

Kim məni yollayıb oda, ölümə? 

Kim məni qurşayıb belə züliimə? 
Qumbara, tapança verib əlimə 
Məni o diyara kim göndərib bəs? 

Günümüz qaraydı, ayımız qara, 

Tale boxçasında payımız qara... 
Tamarzı qoyaraq yoldaşa, yara 
Məni o diyara kim göndərib bəs? 

Əlim getməzdi heç badam qırmağa, 
Yadam öldürməyə, yadam qırmağa... 
Adam öldürməyə, adam qırmağa 
Məni o diyara kim göndərib bəs? 

Mənmiyaralıyam, yaralımı sən? 
Həkim, duvmayırsan məlalımı sən. 
Karsan? Eşitmirsən sualımı sən? 

Məni o diyara kim göndərib bəs? 

Məni o diyara kim gönədrib bəs? 

(İkinci Divan, 
səh.695-696) 

«Hind restoranı»ndan çıxıb, otelə qayıtdıq. Saat 21- 
dir. Gecə yarısınadək Şaiqlə sabah yapon ictimaiyyəti, 
tələbələr, tarixçi yapon professorları, Azərbaycanşünas 
alimləri ilə keçiriləcək elmi forumdakı mə’ruzəmin mətni 
üzərində yeni tərcümə işi apardıq. Çıxışıma 40 dəqiqə vaxt 
ayrılmışdı. Mə’ruzəm geniş idi. 

Yeri gəlmişkən, mə’ruzəm xüsusunda Azərbaycan 
oxucusunda müəyyən mə’lumatm olması üçün müxtəsər 
şəkildə onun təsvirini verməyi vacib bilirəm. Axı, mən öz 
mə’ruzəmlə təkcə özümü yaponlara təqdim etmir, həm də 
Azərbaycanı təmsil edirdim. 

Mə’ruzə belə adlanır: «XX əsr Azərbaycan milli 
tarixşünaslığı: tarixi təcrübə və müasir vəziyyət». 

Əlbəttə, mövzu olduqca genişdir. Ölkəmizdə və 
xaricdə bu haqda kitablar, dissertasiyalar, məqalələr çox 
yazılmışdır. Əsl doktorluq dissertasiya mövzusudur. 
Mə’ruzəmi hazırlayarkən Ə.S.Sumbatzadənin, M.P.Zülfü- 
qarlınm, N.Nəsibzadənin, F.İbrahimlinin, Z.Bünyadovun, 
V.Çıraqzadənin, C.Həsənlinin, M.Əliyevin, 

N.Yaqublunun, Ə.Mirhaşımovun, B.Mirzəyevanm, eləcə 
də A.Bakıxanovun, ASE-nin IX cildinin, 7 cildlik 
«Azərbaycan tarixi»nin, V cildinin mə’lumatlarmdan 
olduqca bəhrələnmiş, qarşıma XX əsr milli 
tarixşünaslığımız haqqında yapon auditoriyası qarşısında 
yapon təsəvvürünü icmal halda genişləndirmək məqsədi 
qoymuşdum. 

Məqalə aşağıdakı hissələri özündə ehtiva edir: 

Ön söz; Azərbaycan tarixşünaslığında XX əsr 
tariximizin dövrlərə bölünməsi; XX əsrə qədərki 
tarixşünaslığımız; XX əsr Azərbaycan tarixşünaslığına 
giriş; AXC dövrünün tarixşünaslığı (1918-1920); 
Azərbaycanda Sovet hakimiyyəti dövrünün tarixşünaslığı 
(1920-1941); Azərbaycanın Böyük Vətən müharibəsi 
dövrünün tarixşünaslığı (1941-1945); Sovet Azərbaycanın 
müharibədən sonrakı dövrünün tarixşünaslığı (1946-1950- 
)ci illər; 1960-1980-ci illər tarixşünaslığı; Sovet 
imperiyasının süqutu; XX əsrin son onilliyi; Son söz. 

«Ön söz»də sözümə belə başlayıram: «Yaponiya və 
Azərbaycan. Yerləşdikləri məkan: Uzaq Şərq və Orta 
Şərq. Şərq və Şərq. Şərq Şərqi öyrənir. Elə buna görə də 
azərbaycanlı professor bu gün Yaponiyadadır. Mən 
Tohoku Universitetinin professorları cənab Hiroki Okanm 
və Takaşi Kurodanm də’vəti ilə bu gözəl ölkəyə gəlmişəm. 
Mən bir Şərq ölkəsindən başqa Şərq ölkəsinə isti salam 
gətirmişəm». 

«Ön söz»dən cümlələr: 

«Azərbaycanın 3 min ildən artıq dövlətçilik tarixi 
ilə yaxından tanış olduqda mə’lum olur ki, onun təxminən 
min ili müstəqillik, iki min ili isə istilalar və yadelli 
qüvvələrin əsarəti dövrüdür. 

Azərbaycanın XX əsr tarixi olduqca mürəkkəb və 
ziddiyyətli olmuşdur. Bu bir əsrlik müddət ərzində Şimali 
Azərbaycan 1918-ci ilədək Rusiya imperiyasının 
tərkibində qalmış, 1918-ci ilin may ayının 28-dən 1920-ci 
ilin aprel ayının 27-dək müstəqil respublika kimi fəaliyyət 
göstərmiş, 27 aprel 1920-ci ildən 18 oktyabr 1991-ci 
ilədək Sovet Sosialist Respublikalar İttifaqının daxilində 

qalmış, 1991-ci ildən müstəqil Azərbaycan Respublikası 
e’lan olunmuşdur». 

XX əsr tarixinin dövrlərə bölünməsi uzun zaman 
Sov. İKP-nin siyasi xətti əsasında həyata keçirilmişdir. 
Lakin, Azərbaycan müstəqil respublika e’lan olunduqdan 
bir il sonra (1992, may) BDU Tarix fakültəsində 
«Azərbaycan tarixinin dövrləşməsi» probleminə həsr 
olunmuş seminar keçirildi, alimlər yeni bölgülər təklif 
etdilər. Prof. Yaqub Mahmudov tariximizi 4 dövrə, prof. 
Süleyman Əliyarov isə onu 5 dövrə bölməyi təklif etdilər. 
Bu mübahisəli məsələ xüsusunda hələlik ümumi fikir 
yoxdur. Tədqiqatçılar (Z.Bünyadov, M.İsmayılov, 

S. Əliyarov, Y.Mahmudov, C.Həsənli, E.İsmayılov, 
X.Məmmədov, A.İsgəndərov, M.Qasımov, K.Şükürov, 
İ.Musayev, F.İbrahimli, X.İbrahimli, A.Balayev, 

T. Qaffarov və s.) problemin öyrənilməsi sahəsində 
mövcud olan nöqsanları tənqid edərək, Azərbaycanın 
sovet dövrü tarixinin «ağ ləkələrdən» təmizlənməsində 
məqsədyönlü fəaliyyət göstərmişlər. Akademik Ziya 
Bünyadov yazırdı: «Kommunist rejimi dövründə 
ölkəmizdə tarix elmi... hər kəsin istədiyi kimi rəftar edən 
əxlaqsız qadına çevrilmişdir. Yuxarıların ab-havasmı tutub 
gedən müttəfiq və muxtar respublikaların katibləri 
(respublika başçıları - Ş.F.) tarixi öz istədikləri kimi idarə 
edirdilər». 

Bu problemin tədqiqindəki çatışmazlıqların 
səbəblərini təhlil edən prof. Y.Mahmudov belə nəticəyə 
gəlmişdi: «Tarixçilər içərisində torpağının, el-obasının 
təşəbbüsünü çəkən, nurlu ideyaları olan tədqiqatçılar az 
olmamışdır. Fakin onlara istənilən səviyyədə sərbəst 
işləmək imkanı verilməyib. Onlar sifarişlə tarix yazmağa 

məcbur ediliblər. Bir sıra problemlərin analizi məsələsi 
sadəcə olaraq qadağan edilib, mədhiyyələr yazılmasına isə 
yaşıl işıq yandırılıb». 

Ədəbiyyat sahəsində də eləcə. Məşhur şairlərimiz 
kolxozu, sovxozu, MTS-i, beşillik planların «yerinə 
yetirilməsi»ni, Fenin-Stalin mövzularını yazmaqla orden 
qazanırdılar. Aşıqlarımız isə, Allah göstərməsin, 
sosializmi, hətta kommunizmi şıdırğı təbliğ edir, 
əyinlərinə Stalinin geydiyi dəbdə yekə cibli hərbi köynək 
keçirir, qalife şalvar dəbində şalvar geyinir, ayaqlarına 
sapoq taxırdılar (Elə indi də belədir. Məgər inqilaba 
qədərki aşıqlar beləmi geyiniblər? Yaltaqlıq! Yaltaqlıqdan 
ötrü yamsılama «üsulu»). 

«Kommunizmin binaları tikilir, 

Düşmənlər baxdıqca bağrı sökülür...» 

Yaxud. 

«Yurdum başdan-başa gülüstan olur, 

Bu gözəl dövranın qədrini bilək» 

Yenə yaxud, 

«Kolxozçular başdan-başa 
Bürünüblər al qumaşa» 

yazan şairlər sanki müharibədən sonrakı kasıbçılığı 
görmürdülər... 

Mənim mə’ruzəmdə sonra XIX-XX əsrlər 
tarixşünaslığı haqqında məTumat verilir, XX əsrdə 


85 


86 









Yaponiya səfərnaımsi 

Azərbaycanın üç respublika həyatını yaşaması xatırlanır: 
1) Azərbaycan Xalq Cümhuriyyəti; 2) SSRİ-nin 
Azərbaycan Respublikası; 3) Müstəqil Azərbaycan 
Respublikası. 

Mə’ruzəmin böyük maraq kəsb edən dövrü nəhayət 
«Sovet imperiyasının süqutu» adlanan hissəsidir. 
Burada, 1985-ci ilin aprel ayından başlayan Yenidənqurma 
konsepsiyasından, onun müsbət tə’sirindən və bu 
konsepsiyanın SSRİ-nin dağılmasının əsasını 
qoymasından danışılır. Nəzərə yetirilir ki, AXC lideri 
Məmmədəmin Rəsulzadə çox böyük uzaqgörənliklə vaxtı 
ilə yazmışdır: «Heç şübhə yoxdur ki, Sovet İttifaqı özünün 
ən zəif nöqtələrindən dağılmağa başlayacaq. Qafqaz isə 
belə zəif nöqtələrdən biridir». 

Məqaləmin sonuna yaxınlaşıram: 1985-88-ci illər 
dövrü başqa dövrlərə nisbətən qısa olduğundan və 1988-ci 
ilin fevralından Azərbaycanda Dağlıq Qarabağ 
problemi ilə bağlı ziddiyyətlərin kəskinləşməsi 
tarixşünaslığın istiqamətini dəyişdirmiş, yeni yazılan kitab 
və məqalələr içərisində Azərbaycanın milli maraqlarına 
uyğun yazılar çoxluq təşkil etməyə başlamışdır. 

1988-91-ci illər, yə’ni Azərbaycanda milli 
azadlıq hərəkatının başlanması və dövlət 
müstəqilliyinin bərpa edilməsi dövrü. Kommunist 
rejimini əvvəlki dövrlərə nisbətən fərqli şəkildə müdafiə 
edən tarixçilərdən Ə.Sumbatzadə, P.Əzizbəyova, 
D.Quliyev və digər alimlərin yazdıqları kitab və məqalələr 
formaca əvvəlki illərdə yazdıqları əsərlərdən fərqlənsə də, 
məzmunca eyni mahiyyət daşımışdır. 

1980-ci illərin axırı - 90-cı illərin əvvəllərində 
Azərbaycanda milli məsələ xüsusunda, müstəqillik barədə 

məqalələr yazılmağa başladı, «meydan hərəkatı» adlanan 
ardıcıl mitinqlər təşkil edildi. Xalq qəsdən törədilməkdə 
olan erməni fitnəkarlığına qarşı çıxır, KP-ni qətiyyətlə 
tənqid edir, SSRİ-dəıı ayrılmağı tələb edirdi. Əhali dəhşətli 
«Qara yanvar» hadisəsini - sovet ordusu tərəfindən ölkədə 
törədilmiş cinayəti unuda bilməzdi. Dağlıq Qarabağ 
problemi kəskinləşməkdəydi. Bu dövrdə bu problemlə 
bağlı məqalələr çap olunmağa başladı. Akad. İ.Əliyev rus 
və Azərbaycan dilində «Dağlıq Qarabağ. Tarix. Faktlar. 
Hadisələr» kitabını yazdı. Bu problem Azərbaycanın 
xaricində də əks-sədaya səbəb oldu və bir sıra obyektiv 
kitablar yazıldı (Əhməd Təbrizli, O.Altştad, T.Svetoxovski 
və b.). Azərbaycanda baş verən qanlı yanvar hadisəsi və 
Dağlıq Qarabağ problemi sovet rejiminin tezliklə 
dağılmasını gerçəkləşdirən səbəblərdən ən mühümləri 
oldu. 

Nəhayət məqaləmin XX əsrin son onilliyi hissəsi. 
SSRİ-nin süqutu və müstəqil Azərbaycan Respublika¬ 
sının yaranması ilə yeni mərhələnin başlanması dövrü. 

Məqalədə göstərilir: «Yeni tarixi şəraitdə sovet dövrünü 
xarakterizə edən «Böyük Vətən» məfhumu altında yalnız 
Azərbaycan tarixi başa düşülməyə və yazılmağa başladı. 
ABŞ, Rusiya və başqa ölkələrdə elmi azərbaycanşünaslığa 
meyl artdı». 

Məqalədə göstərilir ki, əsrin son onilliyi Sovetlər 
imperiyasının sonu və keçmiş Sovet Respublikalarının 
müstəqil dövlətlərə çevrilməsi ilə xarakterizə olunur. 
Olduqca gərgin bir dövr. Azərbaycanda müstəqil 
respublika quruldu. 1991 -92-ci illərdə Azərbaycan Xalq 
Cəbhəsinin, 1993-cü ildən başlayarqsa Yeni Azərbaycan 
Partiyasının rəhbərliyi altında fəaliyyət göstərən milli 

dövlətiniz özünün yeni həyatını yaşamağa başladı, 
Azərbaycanda tarixi III Respublika quruldu, prezident 
Əbülfəz Elçibəyi (Əliyevi) prezident Heydər Əliyev əvəz 
etdi. Əlbəttə, bu sadəcə bir liderin başqa bir lideri əvəz 
etməsi deyildi. Bu Azərbaycanın müstəqilliyinin taleyüklü 
bir vəziyyəti idi. Ə.Elçibəyin görə bilmədiyi işi H.Əliyev 
gördü, hələ süst olan müstəqillik sür’ətlə qüvvətlənməyə 
başladı, iqtisadi baxımdan son dərəcə əhəmiyyətli iri 
layihələr, ən başlıcası isə Azərbaycan üçün olduqca vacib 
olan Bakı-Tbilisi-Ceyhan neft kəməri layihəsi dünyanın 
güclü dövlətləri tərəfindən dəstəkləndi, imzalandı və 
həyata keçirilməyə başladı, Azərbaycanın daxili və xarici 
siyasəti genişləndi, beynəlxalq əlaqələr sür’əti ə artdı, 
ölkədəki demokratik islahatlar yüksələn xətt üzrə vüs’ət 
tapdı, xalqın maddi vəziyyətinin yüksəlişinə doğru 
qətiyyətli addımlar atıldı. 

Budur mənim geniş elmi məqaləmin qısa icmalı. 
Amma sonda bunları da yazmağı unutmamışdım: 

Əsrin son onilliyində Azərbaycanda senzura rejimi 
ləğv olunmuş, tədqiqatçılar arxiv fondlarından geniş 
istifadə etməyə başlamışlar. Son illərdə 7 cildlik 
«Azərbaycan tarixi», «Azərbaycan Demokratik 
Respublikasının Ensiklopediyası», «Naxçıvan 

Ensiklopediyası» adları ilə böyük kitablar çap olunmuş, 
Azərbaycan tarixinə dair dərs vəsaitləri, «Azərbaycan 
tarixi» xəritələr toplusu işıq üzü görmüşdür. Hal-hazırda 
da Birinci Respublikanın - Azərbaycan Demokratik 
Respublikasının tarixinə olan ümumi maraq sönməmişdir 
və yeni-yeni əsərlər yaranmaqdadır. Sovet dövründə isə, 
mə’lum olduğu kimi, bu mövzu barədə danışmaq və 
yazmaq yasaq idi. 

Sonda «Son söz»dən bir neçə cümlə: «Biz beləliklə, 
Azərbaycanın 100 illik böyük bir dövr milli 
tarixşünaslığına qısa bir nəzər saldıq. Ümumiyyətlə, hər 
hansı bir ölkə tarixinin obyektiv tədqiq olunması ölkədəki 
mövcud dövlət quruluşunun hakimiyyətdə olduğu dövrdə 
gerçəkliyi tam düzgünlüklə əks etdirmir. Obyektiv tarixin 
yazılmasından ötrü baş verən hadisələrin üzərindən uzun 
illər ötməli, həqiqət qorxmazlıqla söylənilməli və 
tarixşünaslar boş-boş to' rif mövqeyindən uzaq 
olmalıdırlar. Rus diplomatı və tədqiqatçısı V.F.Minorski 
yazırdı ki, o, Ağrı dağının yanında olarkən həmin dağın 
necə də yüksək olduğunu görə bilmədi, lakin dağı uzaqdan 
müşahidə etdikdə onun əzəməti diqqətini cəlb etdi. 

Bu günkü tam obyektiv tarixi gələcəkdə 
yazacaqlar!». 

Beləliklə, mən mühazirəmi yekunlaşdırıram. 
Demək, XX əsr Azərbaycan tarixşunaslığı. Demək, tarixi 
təcrübə və müasir vəziyyət. Zənnimcə, tarixi təcrübə 
müasir vəziyyət üçün örnək olmalıdır. Tarixi aldatmaq 
olmaz! Tarix əvvəl-axır yalanları, böhtanları, 
saxtakarlıqları üzə çıxarır. 

Tarixdə hər şey olduğu kimi yazılmalıdır. 

Beləliklə, saat 21-dən gecə yarısınadək Şaiqlə 
sabah yaponlar qarşısında oxuyacağım mə’ruzəmi əməlli- 
başlı təhlil etdik, tərcümə işlərini yekunlaşdırdıq. Şaiq 
dedi ki, Yaponiyada elmi məqalə yazan müəlliflər sual 
cümlələrindən sərf-nəzər edirlər. Məsələn, mənim 
məqaləmdə belə cümlə vardı: «Müəllif (burada 
Ə.S.Sumbatzadə - Ş.F.) müxtəlif məsələlər barədə sovet 
alimlərinin yazdıqlarını obyektiv təhlil etmək əvəzinə 
onların dediklərini əsasən təsdiq etməyə üstünlük 

vermişdir. Axı, necə də təsdiq etməyəydi?.. Axı, başqa 
cür yazmaq olardımı?». 

Yaxud başqa misal: «Tədqiqatçı M.R.Zülfüqarlı öz 
kitabında Q. Mehdiyevin «Azərbaycan Kommunist 
Partiyasının Böyük Vətən müharibəsi dövründə fəaliyyəti» 
adlı monoqrafiyası haqqında yazır: «Bu kitabda müəllif 
problemə bütün sovet tarixçilərinə xas olan partiyalı 
mövqedən yanaşdığına və subyektiv mülahizələrə üstünlük 
verdiyinə görə sırf KP-nin mövqeyini əks etdirir. Kitabda 
müharibə dövründə Azərbaycan əhalisinə qarşı yeridilmiş 
səhv siyasətdən, Stalin rejiminin qeyri-qanuni 
hərəkətlərindən söhbət açılmaması isə, fıkrimizcə, dövrün 
tələblərindən irəli gəlmişdir» (Bunlar M.Zülfüqarhnm 
sözləri idi). Sonrasa mən məqalə müəllifi kimi belə 
yazıram: «Əlbəttə elədir, cənab Zülfüqarlı. Hansı tarixçi 
dövrün tələbini yerinə yetirməkdən boyun qaçıra 
bilərdi? Azərbaycanda yaşaya-yaşaya kim əks 
mövqedə dayana və həqiqəti qələmə ala bilərdi?» Bu 
sual cümlələrinin üstündən də xətt çəkdik və beləliklə mən 
yapon müəllifləri kimi məqaləmin elə cümlələrindən sərf- 
nəzər etdim. 

Şaiq öz otağına getdi. Saat 1-ə işləyirdi. Yuxu 
gözümə gəlmirdi. Başıma şe’r gəldi. Əlbəttə, Yaponiya 
haqqında: 


Gündoğar ölkə 

Ey qoca Yer Kürəsində 
Vaxtın münasib bir və ’dəsində 
Hamilə bir torpağın 
Gömbul qarnından çıxan 


Gündoğar ölkə! 

Səni Allah yaratdı, 

Səni Yaradan yaratdı, 
Yaratdı və yaşatdı, 

Mə ’lumdu bu. 

Səni Gün doğdumu, 
Yaponiya? 

Gecə-gündüz yanar 
Qap-qaynar 
Gündənmi doğuldun? 

Öz hərarəti ilə 

Gün elə qamaşdırdı gözünü, 

Qıyıqgöz oldun. 

Bəs başqa qıyıqgözlər? 

Bəs nanaylar, 

kalmıklar, 

qırğızlar? 

Axı o yerlərdə də 
Qıyıqgözdür adamlar, 
Amma, 

bənzəmirlər sənə o yerlər, 
çünki, sən 
Gündoğar ölkəsən, 
Yaponiya, 

İşıqlısan büsbütün, 
çünki, 

Yeri yaradan, 

Göyü yaradan, 

Günəşi yaradan 
Yaradanın - 

mamaça Allahın izni ilə 
Səni doğdu Gün, 

Yaponiya - 
Ey Gündoğar ölkə! 

Seııday, 20 fevral 


Şahin Fazil 


V.21 fevral. 

Tohoku Universiteti. Elmi Forumun 
açılışı. Saat 10. Geniş elmi mə ruzə və 
verilən suallara cavablarım (1 saat 15 də¬ 
qiqə). Məndən sonra prof ; Vaja Kiknad- 
zenin oxuduğu elmi məruzə .Başqa çıxış¬ 
lar və məruzələr (Hiroki Oka, Seiçi Kita- 
qava,Takaşi Kuroda, Hiroki Takakura). 

“Hotel Leopalase Sendai” Şərəfimizə zi¬ 
yafət. 

Dünən yağan qarı axşam başlayan yağış elə dünən 
də büsbütün əritmişdi. Amma, gecə yenə də qar yağdı. 
Yaşıl otların, üryan ağacların, müxtəlif rəngli damların 
üstü ağappaqdı. Qar ara-sıra yenə yağır. Amma günəş 
şüaları da çadra buludların üstünü cırıb özlərini yerə 
çatdırmaq istəyirlər. 

Televizorun düyməsini basdım. ABŞ-m yeni Dövlət 
Katibi xanım Hillori Klintonuıı Yaponiyaya səfərindən 
fraqmentlər göstərilir. Müxtəlif yerlərdə bu xanımın 
şərəfmə təşkil edilən görüşlər, jurnalistlərlə press- 
konferensiya və s... 

Vaxtımı boş keçirmək istəmədim. Televizoru 
keçirib, dəftərimi götürdüm: 

Qəzəl 

Mən Yaponda şərəfi, düzlüyü m e ’yar gördüm 
Və yaponlarda təmizlik sayağı var gördüm. 

İnkişafındakı vüs ’ət məni heyran elədi, 

Onları zəhmətə heyran, vəfadar gördüm. Elə yaxşı hava var ki!.. 


Şeyx Nizami babamız «Məxzənül-əsrar»yazdı, 
Bu gözəl mülkdə mən məxzənül-əsrar gördüm. 

«Mədəni» söyləmirəm hər adama, mən burada 
Mədəniyyət deyilən xisləti aşkar gördüm. 

Nə dilənçi gözə dəyməkdə, nə şair möhtac, 

Mən adamlarda həya seyr elədim, ar gördüm. 


Nə şaxta var, nə də ki qar, 
Elə yaxşı hava var ki. 
Şükür sənə, Pərvərdigar, 
Elə yaxşı hava var ki. 

Külək coşmur yava-yava... 
Tufandan sonrakı hava! 
Borandan sonrakı hava! 
Elə yaxşı hava var ki. 


Bağibandır elə bil burdakı hər bir insan, 

Bağı gülşən, dağı bağ, torpağı gülzar gördüm. 

Əyrilikdən uzaq olmuş bu yaponlar, Şahin, 

Mən yaponda şərəfi, düzlüyü m e ’yar gördüm. 

Senday, 21 fevral 

Vallah-billah yazdıqlarını həqiqətdir. Boş 
tərifnamələr, yalançı şüarnamələr, bayağı mədhnamələr 
(məsələn «Canlanır hər qarış yer Sumqayıtda...», « 
Kolxozçular başdan-başa // Bürünüblər al qumaşa” kimi) 
məndən tamamilə uzaq «namə»lərdir. 

Şe’rimi yazıb pəncərəmin pərdəsini çəkdim və 
Günəşlə görüşdüm (Eynən Yasif Nəsirli kimi). Yaxşı hava 
əhvalımı yaxşı edir. Aprel ayının havası dəli olan küləkli 
bir günündən sonrakı yaxşı havasından tə’sirlənib Bakıda 
belə bir şe’r yazmışdım: 


Qışı - danmaq istəyirəm, 
Gündə - yanmaq istəyirəm, 
Havalanmaq istəyirəm, 

Elə yaxşı hava var ki. 

Təbim sönür, gedir bada 
Varsa duman, sis havada, 
Pis oluram pis havada, 

Elə yaxşı hava var ki. 

Xoşdur ki, xoş hava olur, 
Quşlar ilə yuva dolur, 
Ciyərimə hava dolur, 

Elə yaxşı hava var ki. 

Bu Şahinin duası var, 
Ürəyinin sevdası var, 
Başında eşq havası var, 

Elə yaxşı hava var ki... 


95 


96 







Yaponiya səfərnaməsi 

Bakı, 12.04.2005 

Havanın və əhvalımın yaxşı vaxtında Şaiq qapımı 
döydü. Kafeyə endik. Sübh yeməyi. Sonra küçə. Taksiyə 
oturub, Tohoku Universitetində bu gün keçiriləcək 
forumda iştirak üçün məqsəd istiqamətinə yönəldik. 
Professor H.Oka artıq bizi gözləyirdi. 

Konfrans zalı. Bu günkü forumun proqramı, mənim 
və Vaja Kiknadzenin edəcəyimiz çıxışların ayrı-ayrı 
nüsxələri, eləcə də bir neçə yapon aliminin oxuyacaqları 
mə’ruzələrin mətnləri mizlərin üstünə qoyulmuşdu. 
Foruma Tokio və Sapporo şəhərlərindən də gələnlər vardı. 

İclası prof. Hiroki Oka açdı, iştirakçıları salamladı 
və çıxış üçün proqrama uyğun olaraq sözü mənə verdi. 
Əlavə edib dedi ki, çıxışım və suallara cavablarım üçün 
mənə bir saat vaxt ayrılmışdır. Ön divarda qurulmuş 
monitorda yapon və ingilis dilində yazılmışdı: 

10 : 00 - 11:00 

Prof. Shahin F.Farzaliyev 

(Chief of Center of Translators of İnstitute of 

History, The Azerbaijan National Academy 

of Sciences, Prof. at the Azerbaijan 

State University) 

The XX-th sentury Azerbaijan national 
historiography: historical expiriense and 
contemporary situation 

Saat 10°°-dan ll 00 -dək. 


Şahin Fazil 

Çıxışımı, əlbəttə, Şaiq tərcümə edirdi. Alman 
dəqiqliyi, bəllidir ki, biz azərbaycanlılarda da yoxdur. 
Maraqla qulaq asırdılar. Forum iştirakçılarının vaxtını 1 
saat 15 dəqiqə aldım. Mə’ruzəm vaxtı təkcə bir dəfə 
mərhum akad. Ziya Bünyadovdan gətirdiyim bir fikrə görə 
mənim sözümü kəsdilər. Demişdim: «Kommunist rejimi 
dövründə ölkəmizdə tarix elmi.... hər kəsin istədiyi kimi 
rəftar edən əxlaqsız qadına çevrilmişdir. Yuxarıların ab- 
havasmı tutub gedən müttəfiq və muxtar respublikaların 
katibləri (respublika başçıları - Ş.F.) tarixi öz istədikləri 
kimi idarə edirdilər». 

Yerdən sual: 

- Bəs indi necə? 

Dedim: - «İndi» haqda sonra danışacağam. «İndi» 
haqda sonra danışası olmadım və sual verən şəxs sualını 
təkrar etmədi. Əvəzində başqa suallar başladı. Burada 
yığışan alimlərin Azərbaycandan və onun tarixindən 
müəyyən xəbərləri vardı. Dörd nəfərin - Finlandiyada 
yaşayan iki ər-arvadın, prof. Hiroki Takakuranm, 
Hokkaydo Universitetinin doktoru xanım Takemura 
Yasinonun suallarına cavab verdim. Mənim üçün ayrılmış 
vaxt sona yetdi. 

10 dəqiqəlik tənəffüs. Saat 12-də Vaja Kiknadze 
(Gürcüstan İ.Cavakişvili adma Tarix və Etnologiya 
İnstituta) xitabət kürsüsünə qalxdı. Onun mövzusu belə 
adlanırdı: «Rus sinodunun dini (kilsə) siyasəti və 
Gürcüstan Cəmiyyəti XX əsrin əvvəllərində». 

V.Kiknadzenin çıxışından sonra yenə 10-15 
dəqiqəlik fasilə. Sonra daha 4 nəfərin çıxışı oldu: 

Prof. Hiroki Oka (Tohoku UNiversiteti, Beynəlxalq 
Mədəni Tədqiqatlar Mərkəzi). 

Prof. Seiçi Kitaqava (Tohoku UNiversiteti, 
Beynəlxalq Mədəni Tədqiqatlar Mərkəzi). 

Prof. Takaşi Kuroda (Tohoku UNiversiteti, 
Beynəlxalq Mədəni Tədqiqatlar Mərkəzi). 

Prof. Hiroki Takakura (Tohoku Universiteti, Şimal- 
Şərqi Asiya Tədqiqatlar Mərkəzi). 

Forumun gündəliyindəki bütün çıxışlar dinlənildi, 
müzakirə olundu. Takaşi Kurodanm mə’ruzəsi mənim 
üçün çox maraqlı idi: «İranda Sovet Sosialist Respublikası 
Gilan». Çıxışçıları «Hotel Leopalase Sendai» adlı böyük 
bir restorana də’vət etdilər və şərəfimizə ziyafət verildi. 
Yenə də ən’ənəvi yapon yeməkləri. Ofisiantın gətirdiyi 
şorbada ən gözəl və yadda qalan keyfiyyət qaynadılmış 
böyük bir balıqqulağının tən ortasındakı kiçik bir qurd 
oldu. Yeyənlər kef etdilər. Həmin qurdu iki çubuqla 
götürüb elə ləzzətlə yedilər ki... 

Otelə qayıdırıq. Piyada. Senday şəhərinin mərkəzi 
küçələrini bir daha maraqla seyr edirəm. Təmiz və saf 
havalı şəhər. Hər yanda rəngarəng neon çıraqları. Hər 
tərəfdə özünəxas yapon təmizkarlığı. Küçələrdə qədəm 
basdığın asfalt o qədər təmizdir ki, buraya nə qədər qar, 
yağış yağsa da tər-təmiz qalır, çünki asfaltın üstündə 
palçıqdan əsər-əlamət görünmür. Mən artıq 3 gündür ki, 
Senday şəhərindəyəm. Hələ bircə nəfər də polis gözümə 
dəyməyib. Səbəbini Şaiqdən soruşuram: 

- Polis niyə görünmür? 

- Polis nəyə lazımdır ki? Bir ölkədə ki, qanunlar 
işləyir, qaydalara əməl olunur, oğurluq və rüşvət halları 
yoxdur, hər kəs nizam-intizamı göz bəbəyi kimi qoruyur, 
polis nəyə lazımdır ki? 

Doğrudan da «polis nəyə lazımdır ki?». Əlbəttə, 
Yaponiyada polis var, amma onları görə bilmirsən. Zərurət 
olduqda onların özləri çağırış-filan gözləmədən peyda 
olurlar. Şəhəri monitorlar tam nəzarət altında saxlayır. 
Doğrudan da «polis nəyə lazımdır ki?». Qanun-qaydanı 
gözləyən, xuliqanlığa yol verməyən, siqaret kötüklərini 
hara gəldi tullamayan, küçə hərəkəti qaydalarını pozmayan 
adamlar olan yerdə «polis nəyə lazımdır ki?». Mədəni 
davranış, nəzakətli rəftar, qarşılıqlı ehtiram varsa «polis 
nəyə lazımdır ki?». Yaxşı şe’r mövzusudur, deyilmi? 
Bəlkə də hər yapon düşünür: «Mən polisi görməsəm də, 
polis məni görür. Özümü lazımi səviyyədə aparmalıyam». 

Əgər biz də belə düşünsək «polis nəyə lazımdır 

ki?». 

VI. 22 fevral. 

Sürət qatarı. Senday-Matsuşi- 
ma istiqaməti. Matsuşima şəhəri. Zuy- 
ganji mə'bədi. Mə'bədin geniş həyə¬ 
tindəki müxtəlif budda heykəlləri və 
fontanlar. Zuyganji İncəsənət Muzeyi. 
Muzeyin müxtəlif guşə və mərtəbələri. 
Çoxsaylı eksponatlar. Sendaya dönüş. 

“ Kamikadze” adlı şeirim. 

Bu gün heç bir tədbir nəzərdə tutulmamışdır. Bu 
gün sadəcə olaraq gəzinti günümüzdür. Dünən yaponlar 
haqqında bir qəzəl yazmışam: 

Aləmlə girib bəhsə fərasətli yaponlar. 

Heyrətdə qoyur aləmi heyrətli yaponlar. 

Qeyrətlə sevər torpağı qeyrətli oğullar, 

Qeyrətlə sevir torpağı qeyrətli yaponlar. 

Var burda təmizlik ki, digər ölkədə varmı? 
Zəhmətlə çatıb məqsədə zəhmətli yaponlar. 

Heç yerdə görə bilmədiyim paklığı gördüm, 
İbrətdi bugün bizlərə ibrətli yaponlar. 

Davranmağı ərkanla, nəzakətlə, ədəblə 
Təlqin eləyir xəlqə nəzakətli yaponlar. 

Dövlət var elə, sanki onun qanunu yoxdur, 
Qanunları işlək ulu dövlətli yaponlar. 

Rəbb hörməti vardır deyə hörmətli olublar, 

Alqış sizə, əhsən sizə hörmətli yaponlar. 

Mə ’murları, Şahin, necə də düzlüyə məftun, 
Düzgünlüyü vardır deyə - sərvətli yaponlar. 

21 fevral, Senday 

Şaiqin mənə etdiyi dünənki təklifə görə bu gün 
tarixi bir yerə getməliyik: Sendaydan təxminən 50-60 km. 
aralıda yerləşən Matsuşima körfəzindəki şəhərə və 
istirahət güşəsinə. 

Qatara əyləşib yola düşdük. Seiçi Kitaqava və Vaja 
Kiknadze də bizimləydilər. 

Ətrafı seyr edirəm. Əcəb təmiz təbiətdir. Yağış 
yağmağa başladı. Ətraf daha da təzələndi. Sizə təəccüblü 
gəlməsin, əziz oxucular. Palçıq yoxdur bu yerlərdə. Asfalt 
qapqara, maşınlar tərtəmiz. Burada maşınları yumağa 
ehtiyac yoxdur. Ayaqqabılar silinmir. Hər yandan təmizlik 
yağır, təbiət göz oxşayır. Yol boyunca yanından 
keçdiyimiz evlərə də göz yetirirəm. Evlərin damları. Sanki 
bu damlar bu adamların əlləriylə çimdirilib, asfalt da, 
ağaclar da yuyundurulub. 

Baharın tezliklə yetişəcəyi duyulur. Bə’zi budaqlar 
tumurcuqlayıblar. Həyətləri, hətta evlərin balkonlarını da 
«Çin qızılgülü» adlandırılan güllər bəzəyir. Gülsevərdir 
yaponlar. Yol boyunca həmişəyaşıl sərv, şam, küknar 
ağacları. Mən Yaponiyanı dünyanın böyük bir güldanı 
kimi təsəvvürümdə canlandırdım və bir bayatı yarandı: 

Qoynunda şəlalə - min, 

Qucağında lalə - min. 

Yaponiya ölkəsi 
Güldanıymış aləmin. 

Matsuşima şəhəri, 
22 fevral 

Qışda bahar. Sakura çiçəkləri, ərik gülləri, «Çin 
qızılgülləri»... 

Matsuşimadayıq. O qədər də böyük olmayan bir 
şəhər. Sakit Okean suları Matsuşimanm ayaqlarını yalayır. 
Məşhur yapon hayku janrlı şehin yaradıcılarından sayılan 
M.Başo da olub Matsuşimada. M.Başo haqqında bir neçə 
söz: 

Bir qədər yuxarıda hayku barədə qısa mə’lumat 
vermişdim. Yapon haykularmm mütaliəsi məni bu janra 
olduqca həvəsləndirdi: qısa şe’rlərdə böyük mə’nalar. Və 
bu mənaları hər oxucu özü bildiyi kimi qavrayır, dərk edir. 
Müxtəlif ölkələrin Aleksey Andreyev, Mixail Sapeqo, 
Anita Vircil, Böyükxan Pərviz, Elşad Səfərli kimi şair və 
mütərcimləri də hayku yazmışlar. Mən də cəsarət edib 
yazdım, nəticədə «Azərbaycan haykuları» adlı kitab 
yarandı. Gözəl janrdır hayku. Azərbaycan haykusunun 
tədqiqatçılarından Rəşad Quluzadə yazır: «Haykuda məni 
cəlb edən, onun son dərəcə yığcamlığına baxmayaraq, 
böyük poemaların, romanların deyə bilməyəcəyini 
oxuculara çatdırmaq xüsusiyyətidir» (Bax: «Yapon dili və 
mədəniyyəti sahəsində xarici ölkə tələbələrinin 
tədqiqatları» jumlaı, səh. 145). 

Qayıdaq M.Başoya. Onun bir neçə haykusu: 

«Gül pətəyindən arı 
Asta-asta çıxır, 

Ah, necə də həvəssiz». 

«Qış günəşi. 

Kölgəm mənim buzlayır 
Atın belində». 

«Şeh damcılayır 
Dünyamızın çirkini 
Yox etmək üçün». 

«Bu ildə də yenidən 
Meymunun maskası 

Mən Matsuşimada olarkən eşitdim sanki 
M.Başonun bu yerdə əbədi qalan addım səslərini. Bir daha 
yetişdi mənə onun hissləri, duyğuları, kədəri, sevinci. Başı 
dolu haykuçu olub Başo. 

Mənim «tənqidçi» adlanan, yaxud adlandırılan 
qələm əhlinə münasibətim, nə gizlədim, yaxşı deyil. 
Uydurulmuş yaradıcılıq peşəsidir. Məgər Nizami, Sə’di, 
Hafiz, Füzuli dövründə tənqidçilər olublarım? Zənnimcə, 
tənqidçi nə şair, nə də yazıçı ola bilən ədəbiyyat 
«həvəskarı»dır, o, «filan şair yaxşı, filan ortabab, filan 
pisdir» deyə mühakimə yürüdür, onların ədəbi 
yaradıcılıqlarını onlardan zəif ola-ola təhlil edir, tə’rifi əyir, 
pisləyir. Əgər Səməd Vurğun, Süleyman Rüstəm, Rəsul 
Rza kimi ordenli şairlər hayku yazsaydılar, tənqidçilər 
onların hayku yaradıcılıqlarını gen-bol tə’rifi əyər, 
barələrində məqalə və monoqrafiyalar yazardılar. Bu gün 
hansı tənqidçi Böyükxan Pərvizdən, Elşad Səfərlidən 
hayku yazan şairlər kimi söz deyib? «Onlar nə yazacaqlar 
ki?» deyə düşünən tənqidçi, şehlərini heç oxumadan bu 
şairlərə və şəxsən mənə əhəmiyyət vermir. Vaxtilə 
türkdilli ədəbiyyatda, mə’lumdur ki, qəzəl janrı da yox idi. 
Qəzəli ərəblər (Xəlil ibn Əhməddən başlayaraq) 
yaradıblar, amma artıq neçə əsrdir ki, qəzəl Azərbaycan 
ədəbiyyatının doğma poetik janrı kimi özünə vətəndaşlıq 
hüququ qazanmışdır. Yaxud, sovet janrı (ingilislərin?) 
bizim mili ədəbiyyatımızda yox idi. İnanıram ki, hayku da, 
indi yox, bir neçə illərdən sonra ədəbiyyatımızda doğma 
janr sayılacaqdır. M.Başonun haykularma diqqət 
yetirdinizmi? Nə qədər lakonik və mə’nalı şe’rlər!.. 

Haykular haqqında eşidib yox, oxuyub fikirləşmək 
lazımdır: 

Mənim şe ’rlərimi 
Oxuyub sətir-sətir, 

Dərk edib şe ’r-şe ’r, 

Çevirib varaq-varaq 
fikirləş. 

Mənim şe ’rlərimi 
Fikirləşib oxuma, 

Oxuyaraq fikirləş. 

(İkinci Divan, səh. 558-559) 

Yaponşünas Rəşad Quluzadənin mə’lum 
məqaləsində Şahin Fazil haykuları haqqında müsbət 
fikirlər vardır (bunu mənim qeyri-təvazökarlığım 
sanmayın. Mən demirəm ki, Rəşad Quluzadə deyir): «... 
Şahin Fazilin sevgi mövzusunda yazılmış haykuları əsasən 
sevgili yar ilə olan söhbət, sevgiliyə olan hisslərin 
tərənnümü, sevgili haqqında olan xatirələrin təsviri 
formasında işlənmişdir: 

Özünü sıx mənə, 

Qoyma üşüsün 
Divarda kölgəmiz». 

Digər tərəfdən, onun haykuları arasında qəm-kədər, 
qüssə mövzuları da az deyil. 

Tut əlimi, 

Əlim çirkli deyil, 

Göz yaşımla yumuşam. 

Şair göz yaşını tökərək ağladığını «əlimi göz 
yaşımla yumuşam» deyə ifadə edir. 

Şahin Fazilin haykularmda təbiət mövzusu da əsas 
mövzulardan biridir: 

Quru budaq 
Ölüdür onsuz da, 

Yaşı sındırma, külək! 

Qarşısına çıxan hər şeyi sındırıb dağıdan küləkdən 
şair heç olmazsa hələ cavan olan budağı sındınnamağı 
xahiş edir. 

Şahin Fazilin haykularmda, bunlardan başqa, 
«Tanrı», «İnsanlara müraciət» kimi mövzular da var: 

Ey Allah, 

Çata bilmirəm sənə, 

Əlim aşağıdır. 

Burada Tanrının dahiliyi, əlçatmazlığı və bununla 
yanaşı insanların gücsüzlüyü haqqında danışılır» (Bax: 
Göst. jurnal, səh. 147-148). 

Matsuşimanm sahildən bir qədər uzaq olan 
Zuyganji adlı mə’bədgahma gəldik. 

Yaponiya mə’bədlər diyarıdır. Mə’bəd yaxud 
mə’bədgah. Hər iki istilah ibadətgah deməkdir. İbadətgah, 
yəni insanların ibadət etməyə gəldikləri müqəddəs yer. Bu 
ölkədə qədimdən bəri iki din (sintoizm və buddizm) 

mövcuddur ki, hər ikisi geniş yayılmışdır. Hər iki dində 
konfutsiçik tə’limi əsas yer tutur. 

Mən indicə «iki din» ifadəsi işlətdim və hər iki 
dində konfutsiçilik tə’liminin əsas yer tutduğunu qeyd 
etdim. Yaponiya və yaponlar haqqında oxuduğum 
kitabların böyük əksəriyyətində məhz iki dindən 
sintoizmdən və buddizmdən danışılır. Bəkir Nəbiyev də 
«Yaponiyada mövcud olan hər iki dinə (sintozim, 
buddizm) məxsus irili-xırdalı onlarla bu cür mə’bəd şəhəri 
üzük qaşı kimi dövrələmişdir» yazır (Bax: Bəkir Nəbiyev. 
Göst. kitab, səh. 695). «Sakura budağı»nda yaponşünas 
jurnalist V.Ovçinnikov da əsasən iki dindən danışmasına 
baxmayaraq konfutsizmə əsərində «üçüncü din» kimi 
baxmışdır. Onun kitabına nəzər yetiririk: «Yaponun 
qəlbində üç din iz qoymuşdur. Sinto yaponları təbii 
gözəlliyə həssaslıq, təmizkarlıq və allahdan törəmələri 
haqqındakı əfsanələr vermişdir. Buddizm yapon 
incəsənətinə öz fəlsəfəsini əlavə etmiş, taleyin 
kəşməkeşlərinə dözmək üçün xalqdakı fitri mətanəti 
möhkəmləndirmişdir. Nəhayət, konfutsizm özü ilə belə bir 
ideya gətirmişdir ki, mə’nəviyyatm əsası yaşlılara və 
yuxarı rütbəlilərə minnətdarlıq kimi başa düşülən 
sədaqətdir» (Bax: Sakura budağı, səh.23). Yapon dinləri 
haqqında belə söz açmasına baxmayaraq, «Sakura 
budağı»nda yenə də fəqət iki dindən təfərrüatla danışılır. 
Oxuyuruq: «Mə’bədlərə aparan yolların özləri də 
müxtəlifdir. Sinto mə’bədinə aparan yola həmişə çınqıl 
tökülür ( mən bunu Zuyganji mə’bədində gördüm - Ş.F.), 
adamın ayağı çınqıla batır. Ekskursiyaya gələnlər çox vaxt 
təəccüblənirlər, məgər Meydz parkının xiyabanlarına asfalt 
döşəmək olmaz? Lakin piyada üçün narahat olan bu yolun 

dini mə’nası vardır. İnsanın ayağı altındakı çınqıl sanki 
dindarın beynindən bütün kənar fikirləri qovub çıxarır, onu 
allahla söhbətə hazırlayır. Budda mə’bədinə isə adətən daş 
tavalardan düzəldilmiş dolanbac, ensiz yollar aparır. 

Nəhayət, dua edənlərin özlərinin hərəkətlərinə 
baxıb din haqqında fikir yürütmək olar. Adamlar mə’bədin 
qabağında dayanıb əl çalırlarsa (bir qədər aşağıda əl çalma 
mərasimi haqqında akad. Bəkir Nəbiyevin də izləməsini 
vermişik - Ş.F.), sinto allahlarının diqqətini cəlb etmək 
istəyirlər. Lakin onlar hindlilər kimi dinməz durub 
başlarını sinələrində qoşalaşdırdıqları ovuclarına tərəf 
əyirlərsə, deməli Buddaya müraciət edirlər. 

Əcnəbi bu fərqləri tədriclə öyrənəndən sonra 
nəhayət Yaponiyada nə qədər sintoçu və nə qədər buddaçı 
olduğu haqqında sual versə, cavabında çox qəribə 
rəqəmlər eşidər. Həmin rəqəmlərdən elə çıxar ki, ölkədə 
dindarların sayı əhalinin sayından iki dəfə çoxdur. Bu, o 
deməkdir ki, hər bir yapon özünü həm sintoçu, həm də 
buddaçı sanır, hər iki dinin mərasimlərində iştirak edir. 

Allahların bu cür yanaşı durmalarını nə ilə izah 
etmək olar? Onlar hər bir yaponun qəlbində necə yer 
tapmışlar və öz aralarında necə yola gedirlər? Suallara belə 
cavab vermək mümkündür: əməyin qəribə bölgüsü 
sayəsində sinto insan həyatındakı bütün fərəhli hadisələri 
götürmüş, kədərli hadisələri isə buddizmə vermişdir. 
Uşağın anadan olması və toy sinto mərasimləri ilə qeyd 
edilirsə, dəfn və sələflərin yası budda mərasimləri ilə 
keçirilir. 

Yeni doğulan yaponu ən əvvəl sinto mə’bədinə 
aparırlar ki, yerli allaha təqdim etsinlər. Müəyyən 
müddətdən sonra uşağın ölməsi təhlükəsinin sovuşduğu 

hesab ediləndə onu bu dəfə həyata möhkəm qədəm 
qoymuş məxluq kimi yenidən ora gətirirlər... 

Nikahla da ancaq sinto məşğul olur... 

Ölümlə əlaqədar hadisələr və mərasimlər, necə 
deyərlər, buddizmin səlahiyyətinə aiddir. Dəfn, yas, 
qəbristanlara qulluq etmək - buddizm mə’bədləri üçün 
gəlir mənbələri bunlardır... Buddizm ilə əlaqədar olan 
yeganə xalq bayramı bon - mərhumların xatirəsi günüdür. 
Həmin günü yayın ortalarında, ay yeddinci dəfə 
bədirlənəndə qeyd edirlər. Həm də şadyanalıqla qeyd 
edirlər ki, əfsanəyə görə əcdadlarının bu vaxt öz qohumları 
yanma qonaq gələn ruhlarını sevindirsinlər» (Bax: Sakura 
budağı, səh. 20-21). 

Demək, ruhlar. Demək, ölümdən sonrakı həyat. 
Demək, ruhun ölməzliyi. Mən altı il bundan əvvəl bu 
haqda belə bir şe’r yazmışdım: 

Ölülər ölü deyil 

Behiştdə diri varsa, 

Ölülər ölü deyil. 

Əl çalıb oynayarsa, 

Ölülər ölü deyil. 

Ey Məmmədquluzadə, 

Yaşamırmı dünyadə 
Ölü - düşərsə yadə? 

Ölülər ölü deyil. 

Eşq gölünü üzürsə, 

Cənnət bağın gəzirsə, 

Cəhənnəmə dözürsə 
Ölülər ölü deyil. 

Bu məfhumda varmı sirr? 

Şəhadət eləyibdir, 

Allah özü deyibdir 1 , 

Ölülər ölü deyil. 

Şahin Fazil, hər nəfər 
Ölən kimi, dirilər. 

Diridir, ey dirilər, 

Ölülər ölü deyil. 

13.08.2005 

Üçüncü Divan, səh.645-646 

Sintoizm, buddizm və konfütsizm haqqında görək 
başqa mənbələr nə yazırlar: 1. Sintoizm - ibtidai təbiət 
kultuna, nəsli və tayfa allahlarına inam və müxtəlif 
sehrkarlıq adətləri əsasında meydana gəlmişdir (buddizmlə 
yanaşı). Sinto-yaponca «Allahın yolu», yaxud «tə’limi» 
deməkdir. Sintoizmə görə, insanın mənşəyi sonsuz sayda 
ruhlardan, nüfuzlu allahlardan (kami) başlayır. Həmin 
allahlar içərisində xüsusi yeri Günəş ilahəsi Amaterasu 
tutur. Yeni eradan əvvəl 660-cı ildə «Yamato dövləti»nin 
taxtına əyləşmiş əfsanəvi Yaponiya imperatoru Dzimmu 
(Dzimmu - Tenno) birbaşa Amaterasunun nəslindəndir. 


1 «Biz ölüləri dirildərik» 

Qu’ran, Yasin surəsi, 12-ci ayə. 

«Sonra Allah onlara «ölü» dedi. Sonra hamısını diriltdi». 
Qu’ran, Bəqərə surəsi, 243-cii ayə. 

Yaponiya imperatorları sülaləsi bu günədək qırılmaz 
şəkildə məhz Dzimmu nəslindəndir. 

Sintoist ibadət 4 ünsürdən ibarətdir: saflaşdırma 
(xarayi), qurbanvermə (sinsey), qısa dua (norito) və şərab 
nəziri ayini (naorai) (Bax: ASE, IX cild, Bakı, 1986, 
səh.304; « Yaponlar» kitabı, s.8-9). 

2. Buddizm. - Dünyada ən geniş yayılmış 
dinlərdən biridir. Eradan əvvəl VI-V əsrlərdə Hindistanda 
yaranmışdır. Banisi «Budda» adı ilə məşhur olan 
Siddhartha Qautama hesab edilir. Bu din hamının 
bərabərliyini e’lan etmişdir. 

Eramızın əvvəllərində buddizm «hinayana» («dar 
yol») və «mahayana» («geniş yol») adlanan 2 böyük qola 
(altı əsr sonrakı müsəlmanların sünni və şiə məzhəbləri 
kimi - Ş.F.) ayrıldı. Hər iki qolun əsas dini - fəlsəfi 
məktəbləri I-V əsrlərdə formalaşmışdır (ASE, II cild, Bakı, 
1978, səh.341). 

Haşiyə: Qol, yaxud yol, ya da məzhəb dedikdə az 
qalır ki, Şahin Fazilin qolu tutulsun. Sünni-şiə ixtilafı. 
Haçanacan davam edəcək? Davama ehtiyac varım? Bir 
dinin 2 təriqəti. Müsəlmanları bir-birlərinə ideoloji 
baxımdan düşmən edən 2 qol, yaxud yol. Müsəlmanlar 
arasındakı ayrılığın əsas mənbələri. Məhz bu 2 qolun, 
yaxud yolun qüsuru üzündən XVI əsrdən başlayaraq 2 
böyük dövlət - səfəvilər və osmanlılar bir-birlərinə 
düşmən kəsildilər, yüz minlərlə müsəlman qanı axıdıldı: 


Nə sünni, nə şiə? 


Nə sünni, nə şiə? 

Əgər biz 

müsəlman kişiləriksə 
və bu kişilər 
vahid islama şəriksə, 
nə sünni, nə təsənnün? 
nə şiə, nə təşəyyö? 

Nə o, nə bu? 

Nə onlar, nə bunlar? 

Düşmənə lazım bu ayrılıq, 

Yağıya gərək bu oyunlar. 

Ayrılıq yaraşmaz islama, 

Ayrılıq yaraşmaz kişiyə! 

Nə sünni, nə şiə? 

Ayrılıq bədlərin əməlidi. 

İslamı 

məzhəbə 

ayıran 

müsəlman 

havalıdı, divanədi, dəlidi! 

İslamın 

dörd sütunu var, 

Onlar 

Ömərdi, 

Əbubəkrdi, 

Osmandı, 

Əlidi! 

Onlar peyğəmbərlərin səhabələridi. 
Onların hər biri 
islama dirəkdi, 

Onlara ehtiram gərəkdir! 

Onlar 

İslamı qorudular, 

Onlar 

Qu ’ranı qorudular, 

Onlar müsəlmanlığın 
atəşi, odu, qorudular, 

Onlar 

müqəddəs dinimizi qorudular, 
ayinimizi qorudular, 
elə indi də qoruyurlar, 
elə indi də durublar 

keşiyə! 

Ayrılıq yaraşmaz kişiyə! 

Nə sünni, nə şiə? 

(Üçüncü Divan, 
səh.304-306) 

Bəli, onlar uzun illər qan axıtdılar, öz qanlarını 
axıtdılar, qara torpağı al qana boyadılar: 

Qəzəl 

Torpağın altı qızıl qanlara qəltan oldu, 

Bu səbəbdənmi onun üstü gülüstan oldu? 

Qırmızı gülləri gördükcə göziim dincəldi, 

Qırmızı qanlara baxdıqca gözüm qan oldu. 

Əfqanıstan, Ərəbistan, Çesenistan qanlı... 

Həm də al qanına qərq Azəribaycan oldu. 

Bu müsəlman arasında niyə yoxdur birlik? 

Nə bəla gəldi müsəlmanə pərişan oldu? 

Mirzə Sabir harada gördü müsəlman, 

qorxdu, 

Mirzə Şahin də onun timsalı peşman oldu. 

Yandırın cismimi hindu kimi, ey yoldaşlar, 

Sağ ikən Şahinə bəsdir ki, müsəlman oldu. 

(Üçüncü Divan, səh.241-242) 

Sünni də, şiə də namaz qılır, amma yenə də eyni cür 
yox: biri əllərini aşağıya uzadır, digəri qatlayır. 

Bir molla demiş Şahinə ki, «gündə namaz qıl», 

Vaxtım hanı, saqi məni hər an eləyir məst. 

(Üçüncü Divan, 
səh.236) 

Nə isə!.. Buddizmə görə insan həyatı şər və 
əzabdan ibarətdir. Əzabları arzu və ehtiraslar doğurur. Son 
məqsəd - bütün arzulardan imtina etmək və ruhun 
«nirvana» («nicat») vəziyyətinə nail olmaqdır. Buddizm 
tə’liminə görə 3 dünya mövcuddur: insan, heyvan və 
ruhlara məxsus bu dünya; Allahın məskən saldığı səma 
səltənəti; Buddanın yaşadığı mütləq boşluqlar dünyası. 

Özünü 3-cü dünyaya - Budda aləminə hazırlamaq 
insanların son məqsədi hesab olunur. 

Qeyd etmək istərdim ki, dünyada 500 milyona 
qədər buddist və saysız-hesabsız Budda heykəlləri var 
(ASE, II cild, səh.341). 

Budda heykəllərinin ən nəhəngi Əfqanıstanın 
Bamyan adlı yerindəydi: biri 54, o biri isə 35 metr 
hündürlüyündə olan və qranit dağda yonulan, kişi və qadın 
Buddalar. Əfqanıstan şahı Əmir Əbdürrəhman xan XX 
əsrin əvvəllərində o heykəllərin utanc yerlərini topa 
tutdurub dağıtmışdı. Mən şəxsən o heykəlləri görmüşdüm. 
Talibançılar isə hakimiyyətə gəldikdən sonra hər iki 
heykəli partladıb yox etdilər. 

Yaponiyada konfutsiçilik də özünəməxsus ideoloji 
və əxlaqi tə’sirə malikdir. Konfutsi kim olmuşdur? Adı 
Konfutsi kimi qəbul olunmuş Kun-tszi (e.ə. təqr. 551-479) 
Qədim Çin mütəfəkkiri və konfutsiçiliyin banisidir. O, 
Çində ilk xüsusi məktəb açmış, «Müsahibələr və 
mülahizələr» («Lun yuy») adlı kitab yazmışdır. Onun etik- 
siyasi tə’limində ən mühüm anlayış «jen»dir 
(« insanp ər vərlik»). 

Konfutsiçilik tə’liminə görə, istismarçılar və 
istismar olunanların mövcudluğu ədalətli və qanunauyğun 
sayılmışdır; hökmdarların hakimiyyəti müqəddəsdir, onu 
Allah bəxş etmişdir. İnsanın taleyini «səma» 
müəyyənləşdirmişdir, adamların «nəciblər»ə və 
«miskinlər»ə bölünməsi dəyişilə bilməz. Kiçik böyüyə, 
aşağı yuxarıya itaətlə tabe olmalıdır (Bax: ASE, V cild, 
Bakı, 1981, səh. 500). 

Beləliklə, yaponların iki dini və bir tə’limi: 
sintoizm, buddizm və konfutsiçilik tə’limi. «Sintoizmin, 

buddizmin və konfütsizmin dinc yanaşı yaşamaları, 
dünyagörüşlərindən heç birinin başqasından üstün 
olmaması, onu qətiyyət sıxışdırmaması sayəsində 
yaponların şüurunda digər tərəfin fikrinə dözmək ideyası 
dərin kök salmışdır. Onların mə'nəvi həyatında dialoq 
üçün həmişə yer olmuşdur. Hər din və dünyagörüşü 
sisteminə yola - müdrikliyin, mə’nəvi kamilliyin, daxili 
təkmilləşmənin zirvələrinə gedən yol kimi baxılmışdır. 
İnsanın bu cür yollardan istədiyini seçmək hüququ 
olmuşdur. Qərbdən fərqli olaraq Yaponiya kafirlərin tə'qib 
edilməsini, müqəddəs kitablara və ya onların sonrakı 
təfsirlərinə zidd gələn hər hansı faydalı ideyaların 
boğulmasını görməmişdir». 

Bu fikir isə Fasko Maraininin «Yaponiya 
ən'ənələrinin cizgiləri» kitabmdandır (Bax: Sakura budağı, 
səh.24). 

Bir qədər yuxarıda yazmışam ki, biz 4 nəfər 
Matsuşimanın Zuyganji adlanan mə’bədgahma gəldik. Bu 
mə’bəd, təbii ki, yapon milli üslubunda inşa olunmuşdur 
və olduqca gözəldir. Mənə dedilər ki, Zuyganji orta əsrlərə 
aid tarixi abidədir. Mə’bədgahm ərazisində ağac 
materiallarından inşa olunan böyük bir ziyarət binası 
vardır. Qaydaya riayət edərək ayaqqabılarımızı çıxardıq, 
qarşımızda cütlənmiş başmaqlardan geyindik və içəri daxil 
olduq. Müxtəlif ibadət otaqları. Otaqların birində 
görünüşcə mafəyə oxşar və kəcavə görkəmli bir əşya 
gözümə dəydi. Yəqin ki, yapon kahini bu kəcavənin 
aşağısındakı kvadrat şəkillli və kiçik pəncərələri 4 tərəfə 
açılan bu darısqal «yeşiyin» içərisində əyləşir, ona xidmət 
edən adamlar isə hər iki yandan irəliyə və arxaya uzanan 

taxtalar vasitəsilə kəcavəni çiyinlərinə götürüb 
aparırmışlar. 

Zuyganji mə’bədgahmm olduqca böyük olan 
ərazisində bir neçə böyük və kiçik Budda heykəli gördüm. 
O heykəllərin yaxınlığındakı bə’zi ağacların budaqlarına 
ağ rəngli xırda parça kəsikləri bağlanmışdı (eynən bizim 
pirlərimizdəki kimi). 

Ərazidə bir muzey də var: Zuyganji İncəsənət 
Muzeyi. Müasir üslubda tikilmiş yaraşıqlı bir bina. 
Girəcikdə qara metaldan tökülmüş böyük bir zəng. Çəkisi 
160 kq-dır. Binaya daxil olan adamın nəzərinə dərhal 
Budda dəyir. Bu heykəl ağacdan yonulmuşdur və XVIII 
əsrə aiddir. Heykəli, qorunmasından ötrü, şüşəli örtük 
içərisinə salmışlar. Diqqət yetirirəm: Buddanın bə’zi 
yerləri artıq çürümüşdür. 

Mən indi Zuyganji İncəsənət Muzeyinin salon, zal 
və müxtəlif otaqlarında nümayiş etdirilən eksponatların bir 
qədər ətraflı təsvirini vermək istərdim: 

1. Zirzəmi 

Min illik tarixi olub Zen sektasına aid olan 
Zuyganji mə’bədinə aid materialların və 
eksponatlarının indiyə kimi saxlanıldığı Seiryuu 
zalı 1 oktyabr 1995-ci ildə açılmış və bu gün də 
xalqın maariflənməsinə xidmət edən ən böyük 
muzeylərdən biridir. 

Muzeyin əsas eksponatları 10 il müddətində 
çətinliklə təmir edilib ərsəyə gətirilmişdir. Burda 
Dövlət Mədəni İrs tələblərinə cavab verən çoxlu 
sayda divar rəsmləri, ev, şəkil, tarixi kitablar, 
müxtəlif qablar, o cümlədən çay fincanları, ağac və 
daş üzərində rəsm əsərləri və Yaponiyanın üç əsas 


Şahin Fazil 

ərazisindən biri kimi məşhur olan Matsuşimaya aid 
yazılar və rəsimlər, eləcə də orta əsirlər Enpukuçi 
mə'bədinə aid arxeoloji qazıntı abidələri və s. 
vardır. Bu eksponatların sayı təxminən 30.000-dir. 

Seiryuu zalmdakı daimi və xüsusi sərgi otağında 
yuxarıda adları çəkilən eksponatlar mövsümi 
mövzu ilə əlaqədar nümayiş olunur. 

1. Zuyganji məbədinin tarixi 

2. Daimi sərgi otağı 

3. Masamune, Yoşihime, şahzadə İrohanm 
heykəlləri 

4. Film-replika 

5. Arxeoloji tapıntıların sərgi otağı 

6. Yığıncaq otağı 

7. Əlillər üçün tualet 

8. Əlillər üçün lift 

Replika - film guşəsi 

Burada dövlət abidələri siyahısında yer almış 
büt Butsunenin şəkil çarxı və büt Şakanm rəsmləri 
rəngli film vasitəsi ilə foto-surəti çıxarılmış şəkildə 
sərgilənir. 

Daimi guşə 

Burada min ildən çox bir müddət ərzində 
Yaponiya tarixini bəzəyən materiallar - Kamakura 
dövrünün Enpukuçi mə’bədinin açılışı vaxtı 
mövcud olan əşyalar. İkinci nəsil Daikaku heykəli, 
qədim Date nəslinin məşhur feodallığının şəkilləri, 
qədim çay fincanları və s. nümayiş olunur. 

Ağac abidələr guşəsi 

Date Masamune Kaççu İzou (ortada), 
Masamunenin həyat yoldaşı və varisi Yoşihime 
xüsusi sərgi kabinəsində (solda), Masamunenin 
böyük qızı Şahzadə İrohanm (sağda) ağac abidələri 
nümayiş olunur. 

Arxeoloji tapıntılar guşəsi 

Həmin muzeylərin yerləşdiyi sahədən qazıntı 
zamanı tapılmış Enpukuci məbədinin kirəmid 
pilətələri,, dəniz dalğası rəngində olan çini qablar, 
bambukdan hazırlanmış büt heykəli, su quyusunun 
mulyajı, ağac heykəllər və s. nümayiş olunur. 

Xüsusi sərgi guşəsi 

Zen mədəniyyətinə aid tuşla yazılmış yazıların 
fırça izləri və Oomiya Tsukasa Masanosukenin 
kolleksiyası mövzusunda sərginin nümayişi. 

Əsas eksponatlar toplusu 

a) Unqokyou heykəli (1600-cü il) 

b) Sencukannonun heykəli oturmuş vəziyyət¬ 
də (Edo dövrünün birinci yarım dövründə) 
hazırlanmışdır. 

c) Youtokuinin heykəli (Edo dövrünün birinci 
yarımdövrü), feodal nəsli Matsumunenin evinin 
mulyajı. 

d) Date Tadamunenin heykəli (Masamune və 
Yoşihimenin ikinci oğlu), 2-ci feodal. 

e) Tenrinin heykəli (Edo dövrünün birinci 
yarımdövrü), Masamine və Yoşihimenin böyük qızı 
şahzadə İroha. 

f) Böyük Vakizaşi (1655) Miyvqi perefektur- 
asınm mədəni irsi. 

1) Çay fincanı (Riçou, 17 əsr), Date 
Tadamunenin hədiyyəsi. 

2. Birinci mərtəbə 

Mə’bədin əsas binasının yuxarı mərtəbəsinin 
iki otağı təmir olunmuş və burada rəsm əsərləri ilə 
bəzədilmiş divarlar, hərəkət edən qapılar, həmçinin 
yapon evlərinə xas kağız qapılar nümayiş olunur. 

Bundan başqa Dövlət mədəni irsi kimi qəbul 
edilmiş eksponatların rənlərinin aşmmassmm 
qarşısını almaq üçün muzeyə gələnlərə müəyyən 
məhdudiyyətlər qoyulmuşdur. 

3. Divar rəsmləri sərgisi otağı; 

4. Divar rəsmləri kolleksiyası; 

5. Eksponat ambarı; 

6. Xəzinə direktorunun otağı; 

7. Mədəniyyət işçisinin otağı; 

8. Qəbul otağı; 

9. Əlillər üçün lift. 

3. Yuxarı mərtəbə (xüsusi guşə) 

Burada divar yazıları və rəsmləri - Umetake 
rəsmləri, qırmızı və ağ isubaki gülləri, pion bəzək 
bitkilərinin rəsmləri nümayiş olunur. Otaq tam 
təmir olunmuşdur. Muzeyə gələnlər üçün müəyyən 
məhdudiyyətlər vardır. 

Tə mir və bərpa işləri 

1622 -ci ildən başlayaraq 360 il müddətində 
muzeyin əsas divar rəsmlərinin və yazılarının rəng 
çalarlarmm aşınması baş vermişdir. Buna görə də 
Mədəniyyət departamentinin göstərişi ilə 1960-cı 
ildən təmir və bərpa işlərinə başlanılmışdır. 

Tə'mir işləri: Bu işlər aşağıdakılardan ibarət 
olmuşdur: Kağızların qaşınıb təmizlənməsi, kimyə¬ 
vi elementlərdən istifadə etməklə tozların 
təmizlənməsi, rəsmlərin qopan yerlərinin 
bərkidilməsi işləri, yenidən rəsm arxa yerlərinin və 
hərəkət edən arakəsmə divarlarının təmiri. 


İşlər texniki komanda ilə birlikdə 
Okabokuhi Karidoi tərəfindən aparıl¬ 
mışdır. 

Bərpa işləri: Bərpa işləri 

aşağıdakılardan ibarət olmuşdur: Orijinal rəsmlərdə 
faktiki dizayn bərpa işləri. Qızıl folqa, piqment və 
metal tərkibli boyadan ustalıqla istifadə edilməklə 
eksponatlar orijinalda olduğu kimi bərpa olunmuş, 
nəticədə öz əvvəlki orijinal görünüşünə 
qaytarılmışdır. 1622-ci il (genna 8-ci il) 

a) . Hasaqeva Touhaku Bijutsu 

b) . Bunou ( Genna 8-ci il 1622-ci il) 

c) . Bərpa edilmişdir (Rikihou Bijutsu) 1988-ci 
il, şova 63-cü il 

Muzeyin əsas abidələri: 

Hondou Shouhekiga, Genna (1622) 

Unpan (Karyaku Gannen, 1326) 

Mokuzou Godaimyo Uouzon (11 -ci əsr, Shotou) 
Butsu Nehanzu (Muromachi) 

Saka Seppouzu (Muromachi) 

Date Masamune Kachuu İzou (Shotou, 1652) 
Date Rekidai Hanshu Gazou (Edo) 

Zuiganji Rekidai Chousou (Edo) 

Ungo Kiyo Bokuseki 

Chawan (Tenmoku, Akaraku, Gohon, Koseto) 
Youkenzu, Ema (Keian, 1650) 

OowaKİzashi (Meireki Gannen, 1655) 

Bonshou (Keichou, 1608) 

Youtokuin Yoşihime (Edo) 

Youtokuin Mokozou (Keian, 1650) 

Tenrinin Gorohachi (Edo) 

Tenrinin Mokozou (Kanbun, 1663) 

Date Masamune Waka Kaishi (Keichou, 1609) 
Matsushima (Kyouho Gannen, 1716) 

Date yazı abidələri Tadamune 1 

Yaponiya mənim gördüyüm Zuyqanji mə’bədindən 
başqa çoxsaylı mə’bədlər diyarıdır ki, onlardan biri və ən 
möhtəşəmi «Qızıl Mə’bəd»dir. Yukio Misimanm məşhur 
«Qızıl Mə’bəd» adlı romanı məlız bu tarixi abidə 
barəsindədir. Müəllif gənc bir monax tərəfindən 1950-ci ildə 
Kioto şəhərində yandırılan həmin mə’bədin hekayətini 
qələmə almış, «Nyu York Tayms»da yazıldığı kimi, özünün 
dünyanın ən iste’ dadlı yazıçılarından biri olduğunu 
göstərmişdir. Kitabda oxuyuruq: «Kitayama malikanəsində 
yaşayan zadəgan Yosimitsa Asikada /1358-1408/ geniş bir 
ərazidə böyük bir saray kompleksi inşa edir. Bu tikintidə 
dini səciyyəli bir Aramgah, Müqəddəs Od Mə’bədi, Tövbə 
Zalı, Su ilə Təmizlənmə Mə’bədindən başqa bir sıra mülki 


1 Bunlar Zuyganji mə’bədinə daxil olarkən mənə verilən rəngli 
pamfletdən (məlumat kitabçası) götürülmüşdür. Yapon dilində 
yazılmış həmin pamflet materiallarının tərcüməsini mənə 
təqdim edən BDU Şərqşünaslıq Fakültəsi, Uzaq Şərq Dilləri və 
Ədəbiyyatı kafedrasının müəllimi Yaşar İbrahimova təşəkkür 
edirəm. 

binalar da vardı: Baş Saray, Müşavirə Zalı, Saray Adamları 
Evi, Səma Güzgüsü İmarəti, Qütb Ulduzu Qalası, «Bulaq» 
İmarəti, Qara Baxıb Həzz Almaq Malikanəsi və s. Ən çox 
vəsait sonralar Kinkakudzi - «Qızıl Mə’bəd» adlanan 
Aramgaha xərclənmişdi. 

1938-ci ildə inşa olunan Qızıl Mə’bəd 3 mərtəbədən 
ibarətdir. Mə’bədin damı sərv ağacının qabığı ilə 
örtülmüşdür və orada üstünə qızıl suyu çəkilmiş bir mis 
simurğ quşu heykəli vardır. Ağacdan hazırlanmış divardakı 
tirlər özündə buddizm me’marlığı elementlərini əks etdirir. 

Yosimitsanm vəsiyyətnaməsinə əsasən Kitayama 
saray Ansamblı Zen sektasının ixtiyarına verilir və 
«Rokuondzi Mə’bədi» adlanmağa başlayır. Əsrlər ötdükcə 
imarətin bir sıra binaları dağılırsa da, Qızıl Mə’bəd möcüzəli 
bir tərzdə öz əvvəlki görünüşünü saxlayır (Bax: КЗкио 
Мисима. Золотои храм, Санкт-Петербург, 2002, səh. 24- 
25). 

Hörmətli oxucu, bu məTumatı mən 48 roman, 18 
pyes, çoxsaylı hekayə, esse və publisistik yazılar müəllifi 
olan məşhur və ən çox oxunan yapon yazıçısı Yukio Misima 
(əsl adı Xiraoka Kimitakedir) tərəfindən yazılmış «Qızıl 
Mə’bəd» romanından götürmüşəm. 

1925-1970-ci illər arasında yaşamış bu qeyri-adi 
insanın əsərləri bütövlükdə 100 cildə qədərdir. Öz qısa 
ömründə Yukio Misima yazıçı olmaqdan başqa idmançı, 
rejissor, teatr və kino aktyoru, simfonik orkestr dirijoru, 
təyyarəçi, səyyah və fotoqraf kimi də şöhrət qazanmışdır. 
Ömrünün son illərində fanatikcəsinə monarxizm və 
samurayçılıq ən’ənənələrini öyrənməyə qapılmış, 1970-ci 
ildə, başçılıq etdiyi «Qızıl Qalxan» adlı özünümüdafiə 
qrupunun 6 nəfər üzvü ilə birlikdə monarxizm çevrilişi 

etmiş, amma monarxizmə əks olan kütlə qarşısındakı qızğın 
çıxışından sonra ideyasının iflasa uğradığını görmüş, nəticə 
e’tibarilə həmin 7 nəfər özlərini xarakiri (seppuku) etmişlər. 

Yukio Misimanm bənzərsiz həyatı və onun özünü 
xarakiri etməsi qəlbimi o dərəcə riqqətə gətirdi ki, dərhal bir 
şe’r yazdım. Mən həmin şehi səfəmaməmin «xarakiri 
əməliyyatının» təsvirinə həsr etdiyim hissəsində verəcəyəm. 

Akad. Bəkir Nəbiyev də yapon mə’bədindən 
yazmışdır. Onun yaxından seyr və əhatəli təsvir etdiyi 
mə’bədlərin biri Yaponiyanın qədim paytaxtı olan Kioto 
şəhərindədir. Alim yazır: «Kiotoda... dağların qoynunda təbii 
fəlakətlərdən və basqınlardan qorunmaq üçün xüsusilə 
əlverişli hesab edilən guşələrdə... müxtəlif zamanlarda dini 
mə’bədlər tikilmişdir. Yaponiyada mövcud olan hər iki dinə 
(sintoizm, buddizm) məxsus irili-xırdalı onlarla bu cür 
mə’bəd şəhəri üzük qaşı kimi dövrələmişdir. Mə’bədə 
girmək ərəfəsində hamı müxtəsər bir yuyunma mərasimi icra 
etməlidir. Bə’zi əlamətlərilə müsəlmanların dəstəmazını 
xatırladan bu mərasim dağ çeşməsinin şəffaf suyu ilə ağızı 
yaxalayıb ondan bir-iki qurtum içməklə bitir. Biz oraya 
çatanda sinto mə’bədində təzə doğulmuş uşaqlara xeyir-dua 
verilməsi mərasimi icra olunurdu. 20 gənc valideyn qırxı 
təzəcə çıxmış on körpəni bu münasibətilə mə’bədə 
gətirmişdi. Müasir dəbdə təzə kostyum geymiş atalar və 
əlvan tikməli kimanoya bülənmiş qadınlar sıra ilə əyləşib 
çiyninə qar kimi ağ parça salmış, ayağı taxta başmaqlı 
kahinin xütbəsini dinləyir, qoşalanmış əllərini üzlərinə aparıb 
yəqin ki, onun dediklərini təkrar edir, hərdənbir də (hamısı 
eyni vaxtda) ikicə dəfə əl çalırdılar. Bizə izah etdilər ki, bu 
əlçalma ilə valideynlər kahinin duasının müstəcəb olmasına 
şərik çıxdıqlarını ifadə edirlər... Əlbəttə, valideynlər mə’bədə 

ianə gətirmişdilər. Onlar da, buraya gəlmiş digər «allah 
bəndələri» də öz nəzir-niyazını mə’bədin girəcəyində 
qoyulmuş şadaralı qutulara salırdılar» (Bax: Bəkir Nəbiyev. 
Göst. kitab, səh. 696). 

Bəkir müəllimdən 18 il sonra Kiotoda olmuş Yasif 
Nəsirli də kitabında Kioto mə’bədlərindən bəhs etməyi 
unutmur, amma onun yazdıqlarının bə’zi müvafiq təsviri 
Bəkir müəllimin yazdıqları ilə üst-üstə düşür: «Kioto üç 
tərəfdən sıx meşəli dağlarla əhatə olunmuşdur. Yaponiyada 
mövcud olan hər iki dinə (sintoizm və buddizm) məxsus olan 
mə’bədlər şəhəri üzük kimi dövrələmişlər» (Bax: Yasif 
Nəsirli. Günəşlə görüş, səh.44-45). 

Y.Nəsirlinin V.Ovçiımikovun kitabından əxz etdiyi 
maraqlı bir açıqlaması da var. «Günəşlə görüş»də oxuyuruq: 
«Hər iki dinə məxsus olan mə’bədlərdə yaponlar Allahlarına 
üz tutanda üç dilək istəyirlər: 

- Xəstəlik onlardan uzaq olsun; 

- Ailədə əmin-amanlıq hökm sürsün; 

- İşsiz olmasınlar, işdə uğur qazansınlar» (Bax: Yasif 
Nəsirli. Günəşlə görüş, səh.45; V.Ovçiımikov. Sakura 
budağı, səh.24). 

«Sakura budağı»nda oxuyuram: «Bu üç dua hər hansı 
bir dinə mənsubiyyətdən asılı olmayaraq həyatda adi arzular 
kimi səslənir. Yaponlar üçün ruhani, məsələn, katoliklərdə 
olduğu kimi nəsihətçi deyil, sifariş ilə müəyyən mərasimləri 
yerinə yetirən adi şəxsdir» (Bax: Sakura budağı, səh. 24). 

Yaponiyanı məndən qat-qat artıq tanıyan 
V.Ovçinnikov yuxarıdakı fikrindən sonra yaponların dinə 
münasibətləri barədə belə bir fikrə gəlir: «Ümumiyyətlə, 
qonşuları çinlilər kimi yaponlar da dinə az inanırlar. Lakin 
çinlilərdə dini bir çox hallarda etika, yə’ni adamlar 

arasındakı qarşılıqlı münasibət normaları əvəz edirsə, 
yaponlarda bu rolu estetika, yə'ni gözəlliyə pərəstiş əvəz 
edir» (Bax: Sakura budağı, səh.24). 

Zuyganji mə’bədgahmdan çıxdıq, yaxınlıqdakı bir 
kafeyə gəldik. Özümə balıq sifariş etdim. Qızardılmış balıq. 
Gətirdilər. Balıq idi, amma ilanbalığı. İlanın balıq forması. 
Yedim. Hər halda ilbiz ki, deyildi. 

Matsuşimanı gəzirik. Füsünkar təbiəti var. Təmizliyi 
göz oxşayır. Hər şey özünün təbii rəngindədir. «Rəng» 
şe’rini yazdım və Şaiqə oxudum: 

Burada 
istər Tokioda, 
istər Sendayda, 
istər Matsuşimada 
dağın dağ rəngi var, 
bağın bağ, 
ağacın ağac, 
gülün gül 
damın dam, 
adamın adam; 

Tozunsa... 

Sanki tozun rəngi yoxdur, 

Heyranam mən, 
sanki toz qeyb olub 
bu yerlərdən. 

22 fevral, Matsuşima 

Yaponiyaya yollanma ərəfəsində mərhum yazıçı, 
kinossenarist Həsən Seyidbəylinin qızı Məryəm 
Seyidbəyli (bir institutda işləyirik) məndən yapon milli 
paltarı olan kimano gətirməyi xahiş etmişdi. Matsuşima 

mağazalarının neçəsində olduq. Kimano yox idi. Satıcı bir 
qız dedi ki, elə paltarlar yay mövsümündə satışa çıxarılır, 
amma adı kimano yox, yukatadır. 

Seııdaya qayıdırıq. Qatar bizi gətirdiyi yol ilə geri 
aparır. Çatdıq. Bir neçə mağazaya dəydik. Yukata yoxdu. 
Dedilər ki, axtarmayın. Yayda olacaq. 

«Hotel Com’s». Şaiq öz otağına getdi. Mən özüm 
də bir qədər istirahət etdim. 

Axşamüstü Şaiqlə birlikdə şəhər gəzintisinə çıxdıq. 
Otelimizin lap yaxınlığında, uzunluğu bəlkə də bir 
kilometr olan geniş bir ərazidə, içərisində ticarət 
mərkəzləri yerləşən və adı Şontenqay olan üstüörtülü, əgər 
belə desək, bazar var. Nə istəsən buradan ala bilərsən. 
Kimano isə yoxdu. 

«Mak-Donalds» kafe-restoranına gəldik, II 
mərtəbəyə qalxdıq. Ayrı-ayrı kiçik mizlərin arxasında 
cavan qızlar oturmuşdular. Kimi kitab oxuyur, kimi kafe 
içir, kimi dondurma yeyir, kimi də siqaret çəkirdi. Bir neçə 
oğlan da vardı. Onlar da bu qızlar kimi hərə öz 
məşğuliyyətindəydi. Heç kimin bir-biri ilə işi yoxdu. 
Qarşımızdakı bir qızın paltarının ətəyi dizlərindən çox 
yuxarıda idi. 

- Bu niyə belə geyinib? 

Şaiq baxdı. Mənim kimi təəccüblənmədi. 

- Bu onun öz hüququdur. Özü bilər. 

Doğrudan da özü bilər. Mənə nə? 

Biz «Mak-Donalds»ı tərk edəndə gecə yarı idi. 
Gənclər gəlir-gedirdilər, kitab oxuyan və minidən də mini 
yubka geyinən iki qızdan başqa. Əlbəttə, mənə nə? 

Oteldəyəm. Pəncərə önündə dayanıb aya baxıram. 
Ay doğub. Ay yerə baxır, Bakıya baxır, Qubaya baxır, 
Seııdaya baxır. 


Görürəm, 
gövdə ay 
hər gecə doğur, 

Kişisi yoxdursa 
ay necə doğur? 

(ikinci Divan, 
səh.575) 

Yaponiya torpağmdakı bir günüm də başa çatdı. 
Vətənimi xatırladım. Qarabağı andım. Haqsız yerə 
əlimizdən çıxan (çıxarılan) Göyçə, Zəngəzur, Şuşa və 
başqa torpaqlarımız gəldi xatirimə. Başımıza neçin bu 
bəlalar gəldi? Torpaqlar niyə getdi? Yerlərimizin 
əksəriyyəti nə üçün yad əllərdədir? Qarabağın üstünü almş 
qara bulud haçan dağılacaq? Erməni qara buludu... Bir 
şe’rimi xatırladım: 


Bu qara bulud 

Hay verin, qəlbimin hay-harayı var, 
Haçan dağılacaq bu qara bulud? 
Başımın üstündə bulud layı var, 
Haçan dağılacaq bu qara bulud? 


Bu bulud... Buludun zərəri varmış, 
Buludun nələri, nələri varmış... 

Yağış əvəzinə güllə yağarmış... 

Haçan dağılacaq bu qara bulud? 

Bu bulud... Cəfası çoxmuş buludun, 
Züliimü, cəzası çoxmuş buludun, 

Abırı, həyası yoxmuş buludun, 

Haçan dağılacaq bu qara bulud? 

Bürüyüb göyünü Xan Qarabağın, 
Neçə seyrəngahın, neçə oylağın, 
Dərənin, təpənin, meşənin, dağın... 
Haçan dağılacaq bu qara bulud? 

Əkilən torpağı biçinsiz qalıb, 

Biçilən torpağı əkinsiz qalıb, 
Mərmidən, qəlpədən min-min iz qalıb, 
Haçan dağılacaq bu qara bulud? 

Ələ tüfəng alıb oğulu, qızı, 

Tətik qan içində, atəş qırmızı... 
Buludun üstündə günəş qırmızı, 

Haçan dağılacaq bu qara bulud? 

Qərənfil də küsdü, lalə də küsdü, 
Daha gül açmayır daşımın üstü. 
Haçan dağılacaq başımın üstü? 
Haçan dağılacaq bu qara bulud? 

Gümanın üstünü qar aldı axı, 
Gözlərimin kökü saraldı axı, 

Haçan dağılacaq bu qara bulud? 

Ədalət gələcək nə zaman axı ? 

Həqiqət güləcək nə zaman axı ? 

Bulud çəkiləcək nə zaman axı ? 

Haçan dağılacaq bu qara bulud? 

Bəlanın sayı yox, hesabı yoxmu? 

Əzab verənin öz əzabı yoxmu? 

Məgər bu sualın cavabı yoxmu: 

Hacan dağılacaq bu qara bulud? 

Bir zəli bənd edib əlini göyə, 

Qaynaqmı ediblər zəlini göyə? 

Canım, kim buraxıb dəlini göyə? 
Haçan dağılacaq bu qara bulud? 

Bu qoca fələyin cəbri nə çoxdu? 

Goru, məqbərəsi, qəbri nə çoxdu? 

Bu qara buludun səbri nə çoxdu? 
Haçan dağılacaq bu qara bulud? 

Bilirəm, haçansa haqq zəfər çalar, 
Amma, bu dərd itməz, bu kədər qalar... 
Göydə heç bulud da bu qədər qalar? 
Haçan dağılacaq bu qara bulud? 

Bu qara bulud. 


Möhtərəm oxucu, şe’r uzun oldu. Dərdlərimiz kimi. 
Deməyin Şahin Fazil uzunçudur. Deməyin cavabsız sualları 
var. Cavabımız olar inşallah. «Cavab qaldı qiyamətə» 
deməyəcəyəm. Cavab tezliklə olar ümidindəydim. Cavab 
olacaq! 

Yaponların çoxlu kamikadzeləri olub. Hərbiçilər 
İkinci Dünya müharibəsi vaxtı kamikadze adlandırılan bə’zi 
vətənpərvərləri raket-bombalarm içərisinə «hörüb» düşmən 
tərəfin təyyarə bazaları və gəmilərinə tərəf atır, nəticədə 
içəridən idarə olunan və düz hədəfə dəyən raket-bombalar da 
məhv olur, hədəflər partlayırdı. Kamikadzelər haqqındakı bu 
mə’lumatı mən hələ tələbə ikən müxtəlif mənbələrdən 
oxumuşam. «Yaponlar» kitabında kamikadze xarakteri, onun 
ölümdən qabaqkı xoş əhvali-ruhiyyəsi, öləndən sonra ölməz 
olacağına iııamı aşağıdakı kimi əks olunur: 

«XII əsrin ikinci yarısında Yaponiya monqol 
hücumuna mə’ruz qaldı. Çingiz xanın nəvəsi Hubilay iki 
dəfə (1274 və 1281-ci illərdə) gəmilər annadası ilə Yaponiya 
sahillərinə gələrək ölkəni fəth etmək istədi. Amma, hər iki 
yürüş uğursuz oldu. İşğalçıların Yaponiya adalarına endikləri 
vaxt baş verən güclü tufanlar onların gəmilərinin 
əksəriyyətini darmadağın etdi. Yapon tarixçiləri həmin 
tufanları «kamikadze» - «ilahi külək» adlandırmaqla məhz o 
küləyin yapon xalqına ilahi kömək etdiyini yazdılar» 
(«Yaponlar» kitabı, səh. 173; V.Ovçiımikov. Sakura budağı, 
səh. 18). 

Kitabın müəllifləri sonra XII əsrdən XX əsrə gələrək 
könüllü ölümə gedən gənc adamları belə xarakterizə edirlər: 

«İkinci Dünya müharibəsinin axırında Yaponiya 
məğlub olduğu vaxt yapon komandanlığı ölümə gedən 


(Divan, Bakı, 1996, səh.325-326) 

gəncləri kamikadze adlandırdı. Komandanlıq məhz 
kamikadzelərin köməyi ilə müharibənin gedişini özlərinin 
xeyrinə dəyişmək məqsədi daşıyırdı. O vaxtın ilk kamikad- 
zeləri Amerika təyyarələrini məhv etməyə yollanan yapon 
təyyarəçiləri idilər, sonra isə «adam-qayıqlar», «adam- 
minalar», «adam-tanklar» və s. kamikadze oldular. Mü¬ 
haribənin sonunda Yaponiya silahlı qüvvələrinin tərkibində 
yüzlərlə kamikadze dəstələri fəaliyyət göstərirdilər ki, bə’zi 
dəstədə olan döyüşçülərin sayı minlərlə idi». 

İlk kamikadze dəstələrinin banisi və ideya təhrikçisi 
1944-cü ildə Filippin adasında kamikadze eskadrasım təşkil 
edən admiral Onisi olmuşdur. Bu admiral haqqında kitabda 
oxuyuruq: «Onisi kamikadze olan hər döyüşçünü inandırırdı 
ki, o, «yer istəklərindən uzaq olan allahdır». 

Kamikadze təyyarəçilər «uçan qalaları» (bom- 
bardmançı B-42 amerikan təyyarələrini) və başqa böyük 
məntəqələri talana mə’ruz qoymalı idilər. «Adam-qayıqlar» 
düşmənin hücuma keçən gəmisinə partlayıcı maddələrlə 
təchi z olunmuş torpedaları istiqamətləndirməyi öyrənmiş¬ 
dilər. «Adam-minalar» dalğıc kostyumu geyinərək, uclarında 
güclü partlayıcılar olan alətlərlə silahlanır, düşmənin desant 
gəmilərini partlatmağa hazırlaşırdılar. «Adam-minalar» 
həmçinin belə üsullarla hücuma keçən tankları məhv etməyi 
mənimsəyirdilər. Piyada orduda «adam-pulemyotlar», 
«adam-snaryadlar» da vardı. 

Cənub-Şərqi Asiya bölgəsində İkinci Dünya 
müharibəsinin sonlarında uğurlu hərbi əməliyyatlar aparan 
amerikan komandanlığı əvvəllər yapon kamikadzelərinə 
əhəmiyyət vermirdi... onlar kamikadzelərlə mübarizə 
aparmağa psixoloji cəhətdən hazır deyildilər... kamikadze 
dəstələrinin Yaponiyada meydana çıxmaları, əlbəttə, təsadüfi 

deyildi. Onlar fəaliyyətə başlamalarına görə busido 
(döyüşçünün yolu) adlanan əxlaqi-etik sistemə borclu idilər. 
Kamikadzeçiliyin əsasında Yaponiya uğrunda, imperator 
uğrunda ölmək ideyası dururdu... yapon gəncləri pərvanə 
atəşə cuman kimi kamikadze dəstələrinə qoşulmağa can 
atırdılar... onları gözləyən qaçılmaz ölüm qabağı, öz 
həyatlarını Yaponiya və imperator uğrunda vermək 
niyyətləri barədə qohumlarına və yaxın adamlarma 
yazdıqları məktublarda cavanlar ruh yüksəkliyi ilə 
bildirirdilər: «Mənə görə ağlamayın. Bədənimin külə 
dönəcəyinə baxmayaraq, mənim ruhum mənə əziz olan 
yerlərə qayıdacaq və mən həmişəlik sizinlə, dostlarında və 
qonşularında birlikdə olacağam. Mən sizin səadətiniz 
naminə dua edirəm». 

«Yaponlar» kitabında kamikadze qətiyyəti haqqında 
başqa mə’lumat da vardır: 

«İyirmi iki yaşlı miçman İtiro Xayasi öz məktubunda 
anasına təskinlik verib yazırdı: «Əziz anam, xahiş edirəm, 
məndən ötrü darıxma. Döyüşdə ölmək necə də səadətdir! 
Mənə Yaponiya uğrunda ölmək xoşbəxtliyi nəsib olmuşdur... 
Görüşənədək, mənim əzizim. Məni özünə qəbul etməyi 
Göydən xahiş elə. Əgər Göy məni qəbul etməzsə olduqca 
qəmlənərəm. Məndən ötrü dua et, ana!». 

Bir çox kamikadzelər hərbi əməliyyata yollanmazdan 
əvvəl əlvida şe’rləri yazırdılar. Onlardan birinin gündəliyində 
belə bir qeyd vardır: «Mən hər gün paltarımı yuyuram, çünki 
çirkli paltarda ölmək istəmirəm». Sonra həmin kamikadzenin 
belə bir şe’ri gəlir: 

«Ölmək istəyirəm, 

Yerə tökülən gül ləçəkləri kimi 

ölmək istəyirəm. 

Çünki mən 

Yaponiyanın sakura gülüyəm». 

Başqa bir kamikadze isə belə yazır: 

«Mən göyə uçuram, 

Buludların zirvələrinə şığıyıram, 

Oradır mənim məzarım » 11 

Kamikadze hərbi əməliyyata gedərkən sanki öz 
dəfnində iştirak edirdi. Təyyarəyə minərkən o aerodromda 
qalan adamlara deyirdi: «Yasukini mə’bədində 

görüşənədək!». 

Tokionun mərkəzi məhəllələrinin birində yerləşən 
Yasukuni mə’bədində hər il fevralın 11-də imperator və 
Yaponiya uğrunda ölənlərin şərəfmə təntənəli mərasimlar 
keçirilir. 1945-ci ilə qədər o mərasimlər «kiqensetsu» - 
«imperiyanın əsasının qoyulduğu gün» adlanırdı. Rəvayətə 
görə e.ə. 660-cı ilin fevral ayının 11-də Yapon adaları 
üzərində allahlar nəslindən olan imperator Dzimmu taxta 
əyləşmişdir. İkinci Dünya müharibəsindən sonrakı iyirmi 
ildə «kiqensetsu» mərasimi keçirilmədi. Sonra, 11 fevral 
yapon təqvimində yenidən qırmızı rənglə yazılmağa başladı, 
amma, mərasimin adı dəyişdirilərək «dövlət əsasının 
qoyuluşu günü» adlandı. Hamı üçün istirahət günü e Tan 
olunan 11 fevral günü, əvvəllərdə olduğu kimi, adamlar yenə 


1 Haykıılaı ın rus dilindən tərcüməsi bu sətrlər müəllifindir. 

də Yasukuni mə’bədinə həlak olmuş hərbiçiləri yad etmək 
üçün axışırlar. Onların bə’ziləri köhnə hərbi formada və 
silahla gəlirlər. Mə’bədin qarşısında hərbi hissələr ritual marş 
keçirir, tələbə və məktəblilər lal-dinməz halda sıraya 
düzülürlər. Mə’bədin qapıları önündə ultra-sağçı adamlar 
qara furqonlarda ... marşlar səsləndirirlər, kamikadzelərin 
kölgələri cana gəlir («Yaponlar» kitabı, səh. 173-176). 

Görəsən biz azərbaycanlıların da kamikadzeləri 
olacaqmı? Əgər belə davam edərsə, olacaq! Qocalığıma 
baxmayın, elə biri mən özüm. 

Kamikadze olmaq xəyalı ilə bu şe’ri yazdım: 

Kamikadze 

Torpağında 
Tarix boyu 
Savaş gedən 
Cəng olan, 

Kiçiklikdən böyüklüyə 
Yol gedib nəhəng olan, 

Gizli qalan 
Sirr ölkə, 

Çətinliyə sinə gərən 
Bir məkan, 

Çətinliyin üzərindən 
Mətinliklə adlayan, 

Çətinliklə adlayan 
Yaponiya adlanan 
Bir səltənət, məmləkət! 

Ey dininə, məzhəbinə 
E ’tiqadla tapınan, 

E ’timadla tapınan, 

Ey atomun 

Dağıdıcı zərbəsinə tuş gələn, 
Killə dönüb küllənən, 

Sonra 

Köz tək alışan, 

Atəş olub yüksələn 
Hirosima, Naqasaki torpağı, 
Necə dözdün o zərbəyə, 

Necə çəkdin o dağı? 

Yaponiya, ey nipponlar məskəni, 
Nipponların indi yapon adlanır, 
Nə fərqi var 
nippon olsun, ya yapon, 

Səndə nippon qanı coşur, 

Nippon qanı adlanır, 

Səndə günəş odu var, 

Sən elə bir ölkəsən ki - 
Gündoğar. 

Sən günəşdən doğularaq 
Damla-damla güc yığdın, 
Zərrə-zərrə güc aldın, 

Sən top kimi yerə dəyib 
Sonra göyə ucaldın, 

Heyran etdin günü də, 

Mat elədin yeri də, 

Daha böyük yüksəlişin 
Qabaqda, irəlidə, 

Bəd günlərin arxada, 

Pis günlərin geridə. 

Yaponiya, 

İnsanların fədakardır, igiddir, 

Ürəkdən inanıram 
Hər yapon bir kamikadze, 

Hər yapon bir şəhiddir. 

Yaponiya, 

Mənim Odlar diyarımdan 
uzaq diyar, 
möcüzələr diyarı, 

Təşəbbüslər, tərəqqilər, 
nələr, nələr diyarı... 

Zənn edirəm 

sən kimiyəm, 

mən də oddan doğuldum, 

atəş oldum, qor oldum, 

Amma, sonra 
oba-oba parçalandım, 
dağım-dağım dağıldım, 
böyükkən 
kiçik qaldım. 

Dərdim böyükdür mənim, 

Qurbanlıq quzu kimi 
şaqqalanıb, 
bölünübdür vətənim. 

Yaponiya, 

Göyçə kimi, Zəngəzur tək, Qarabağ tək 
əldən çıxan yurda bax, 

Torpağımı işğal edən 
Canavara, qurda bax... 

Əgər belə davam etsə, 

Əgər gedərsə belə, 

Şahin Fazil 

Senday, 22 fevral 

Mən bu şe’rimi Yaponiyada yazmışam. Amma, 
ondan 4 il əvvəl də mənim «Şair-kamikadze» adlı bir 
şe’rim olmuşdur: 


Şaircığazlara 
qeyri şairlər tək 
biganə deyil, 
laqeyd deyiləm, 

Kam ikadzeyəm. 

Günlərin bir günü 
filankəsləri, 

Şe ’rdən bixəbər olan kəsləri 
poeziya naminə bir yerə yığıb, 
onların yağısı, qənimi çıxıb, 
özümlə birlikdə o cahilləri 
içimdə olan 
qəzəb barıtına 
kin odu vurub 
öldürəcəyəm. 

Başqa çarəm yoxdur, 
nə kədər, nə qəm, 

Kam ikadzeyəm 

... Şair-kamikadze olubmu görən? 

1.06.2005 
(Üçüncü Divan, səh.606) 

Vaja Kiknadze ilə vidalaşma ( gecə 
İstanbula, sonra Tbilisiyə uçacaq). 
Tohoku Universiteti. Xanım Savaye 
Fumiko. Şəhərdə gəzinti. Yeni yaranan 
şeirlərim. 

Saat 10-a qalıb. Prof. Vaja Kiknadze otağıma gəlib 
mənimə sağollaşdı. O, bu gün Tokioya getməli, sabah isə 
İstanbula uçmalıdır. Sonra Tbilisi... Onu da mənim kimi 
vətənimədək olan yolun uzunluğu qayğısı sarmışdır. Tokio 
ilə İstanbul arasında 12 saatlıq hava yolu məsafəsi var 
(Təxminən Moskva-Tokio məsafəsi kimi). 

Saat 10 oldu. Şaiq gəlmədi, 11 oldu gəlmədi, 12-yə 
bir neçə dəqiqə qalmış qapım döyüldü. Şaiqdi. «Bağışlayın, 
gecikmişəm» dedi. 

Dedim ki, eybi yoxdur, azərbaycanlıyıq, alman 
deyilik ki, dəqiqliyimiz olsun. Görünür sözüm onu tutdu... 

Getdik Tohoku Universitetinə. Prof.Kuroda öz 
kabinetindəydi. Bakıdan gətirdiyim üç suvenir kiçik xalçanın 
birini ona verdim (xalçaların hər biri üzərində Qız Qalasının 
təsviri vardı), 2007-ci ildə çap olunmuş «Azərbaycan 
haykuları» kitabımı, 2005-ci ildə Tokioda mənim 
haykularım və yaradıcılığım haqqında nəşr olunan məqalənin 
surətini bağışladım. Məmnun oldu, təşəkkürünü bildirdi. Bir 
qədər söhbətləşdik. Fars dilində danışırdıq. Dedi ki, imkan 
olan kimi mənim Azərbaycan haykularımı Yaponiyada, 
bəlkə də elə Sendayda tərcümə və çap etdirəcək, «inşallah» 
deməyi də unutmadı. Qapı döyüldü və açıldı. Gözəl bir 
nərmənazik qadın kabinetə daxil oldu. 

- Savaye Fumikodur, - dedi Takaşi Kuroda. Sonra 
məni də ona təqdim etdi. 

Savaye Fumiko bu Universitetin professorluğuna 
namizəddir (Assosiate Professor), doktor elmi dərəcəsi 
almışdır. Xanım mənə öz vizit kartını, mən də ona 
«Azərbaycan haykuları»mı verdim. Varaqladı. Birdən-birə 
heç gözləmədiyim halda türkcə «Mərhəba, mərhəba, 
məmnun oldum», dedi. Mən də onunla tanışlıqdan məmnun 
olduğumu bildirdim, amma türkcəni harada öyrəndiyini 
soruşmağa macal olmadı. Yəqin ki, Türkiyədə oxuyub. 
T.Kurodaya telefonla zəng etdilər və o, mənə müraciətlə 
prof. Okanm məni gözlədiyini söylədi. 

Kabinetdən çıxıb liftə tərəf getdik. Beşinci mərtəbəyə 
qalxmalıydıq. Xanım Fumiko məndən belə bir xahiş etdi: 

- Sizin bu qış mövsümündə Sendaya gəlişiniz ilin 
soyuq vaxtına düşdü. May ayında buranın havası gözəl olur. 
Sizi, əgər razılaşsanız bir dava Sendaya də’vət edəcəyik. 
Də’vətimizlə razılaşsanız çox məmnun olarıq. 

Təşəkkürümü bildirdim. Amma dedim ki, buraya 
gəldiyim 10 min kilometrlik yolun əziyyəti hələ canımdan 
çıxmamışdır, əgər bir-iki ildən sonra çağırsanız, gəlməyə 
çalışaram. 

V mərtəbədə xanım Fumiko ilə xudahafizləşdik. 

Prof. Fliroki Okanm kabineti. O da, təqdim etdiyim 
hədiyyələri qəbul etdi. Bir qədər söhbətdən sonra birlikdə 
buradan o qədər də uzaqda olmayan Senday Beynəlxalq 
Mədəniyyət Mərkəzinə gəldik, müxtəlif otaqları gəzdik, 
yapon rəssamlarının çəkdikləri rəsmlərə və vestibüldə 
qoyulmuş heykəllərə baxdıq. Günorta yeməyini bu Mərkəzin 
yeməkxanasında yedik. Xeyli söhbətləşdik. Professor 
özünün Çinə səfərindən söhbət açdı. Mə Tum oldu ki, cənab 

Oka doktorluq dissertasiyasını Pekində yazmış və elə orada 
da onu müdafiə etmişdir. 

H.Oka ilə sağollaşdıqda o, sabah saat onun yarısında 
mənim arxamca gələcəyini və birlikdə Tokioya gedəcəyimizi 
bildirdi. 

Şaiqə bir qədər piyada gəzməyi təklif etdim. Şəhəri 
seyr etmək fıkrindəydim. Körpü üstündən çaya baxdım. Su 
elə şəffaf idi ki, çayın dibini görürdüm. 

Olduqca nəzakətlidirlər bu yaponlar. Universitetin 
dəhliz və otaqlarında olduğum vaxt məni tanıyıb- 
tanımamaqlarmdan asılı olmayaraq, başlarını bir qədər aşağı 
əyib «hay» deyir və beləliklə də öz ehtiramlarını bildirirdilər. 
Körpü üstündə yanımdan keçən bir kişi də üzümə baxıb 
«hay» dedi. Dərhal bir varsağının dörd misrası yarandı: 

Tap onu, 

Gəz həmişə, tap onu. 

Yapon məni xoşladı, 

Mən xoşladım yaponu. 

Bir daha «hay» barədə. Həsən Seyidbəyli yazır: «Bizə 
xidmət edən qızlar üzlərindən lap uşağa oxşayırdılar. Nə 
deyirdiksə cəld «hay» deyə cavab verirdilər. «Hay» həm 
«baş üstə», həm «bəli», həm də «oldu» deməkdir» (Həsən 
Seyidbəyli. On beş gün Yaponiyada, səh.47). Görəsən, körpü 
üstündə rastlaşdığım kişi niyə mənə «hay» dedi? Axı, 
tanımadığım o adamın «hay»mda nə «baş üstə», nə «bəh», 
nə də «oldu» sözləri öz yerini tuturdu. 

Görünür ki, «hay»m başqa mə’naları da var. 

«Hay» ifadəsi haqqında başqa bir kitabın 
məTumatma diqqət yetirməyim oxuculara maraqlı ola bilər: 


Şahin Fazil 

«Adama elə gələ bilər ki, hər hansı bir dildə tanışlıq 
ən adi və çox işlənən sözlər kimi «hə» və «yox» 
kəlmələrindən başlanır. 

Sən demə, yapon dilində «hə» və «yox» kəlmələrinə 
yiyələnmək o qədər də asan deyildir. «Hə» kəlməsini 
işlətmək müşkül işdir, çünki o, heç də həmişə «hə» 
mə’nasını vermir. «Yox» kəlməsini isə daha ehtiyatla 
işlətmək lazımdır... 

Bu iki başlıca kəlməni bilmək və yadda saxlamaq su 
içmək kimi asandır. Telefonda danışan və xəttin o biri 
başındakı görünməz müsahibinə hey başını tərpətməklə 
dönə-dönə «hay», «hay», «hay» deyən yaponun yanında 
olmaq kifayətdir. 

Əgər siz həmin kəlmənin mə’nasmı soruşsanız, hamı 
deyəcək ki, «hay» yapon dilində «hə» deməkdir. Lakin bir 
azdan əmin olacaqsınız ki, yaponun hər «hay» kəlməsini 
təsdiq, yə’ni «hə» mənasında işlətdiyini güman etmək 
bağışlanılmaz nikbinliyə yol verməkdir. 

Məsələn, siz yapon mehmanxanasına düşmüsünüz. 
Ertəsi gün ən’ənəvi yapon səhər yeməyi - qurudulmuş 
yosun, düyü və qıcqırmış paxla pastası ilə xırda 
balıqqulaqlarmdan bişirilmiş sup əvəzinə iki yumurta 
qaynatmağı xahiş edirsiniz. 

Xahişinizi dinləyib «hay» deyirlər, səhər doğrudan 
da yumurta, çörək və bir termos qaynar su gətirirlər... 

Lakin bu vaxt mə Tum olur ki, yumurtanı yemək üçün 
duz yoxdur. Siz telefonla zəng vurub duz gətirməyi xahiş 
edirsiniz, aşağıda bu xahişə cəld «hay» cavabı verirlər. 

Beş, on, iyirmi dəqiqə, yarım saat keçir... Səhər 
yeməyini çoxdan qurtarmısınız, pulunu vermək üçün aşağı 
düşürsünüz. Elə bu vaxt mə Tum olur ki, duz gətirməmişlər, 


143 


144 










Yaponiya səfərnaməsi 

çünki yapon mehmanxanasında duz yoxdur və ola da 
bilməzdi (Yaponlar xörəyə duz atmaq əvəzinə ona istədikləri 
qədər paxla sousu əlavə edirlər)... Sizə «hay» deyiləndə 
tamamilə başqa şey nəzərdə tutulmuşdu. 

Bu kəlmə «hə» mənasından daha çox «eşidirəm», 
«başa düşürəm» mə’nasında işlədilir. Deyəsən həmin 
kəlməyə ingilislərin «jec» sözündən əmələ gəlmiş və 
donanmada (ruslar tərəfindən) işlədilən «естп» («oldu») sözü 
daha çox uyğun gəlir. Yapon sizin hər cümləni z ə «hay» 
kəlməsi ilə cavab verirsə, o demək deyildir ki, sözləriııizlə 
razılaşdığını bildirir, yapon bununla sadəcə olaraq deyir: 
«buyurun, buyurun, danışın, sizi eşidirəm». 

«Yox» kəlməsində mürəkkəb cəhətlər daha çoxdur. 
Sırf qrammatika əsasında baş verən saysız-hesabsız gülünc 
hadisələri götürək. Bu hadisələr ona görə baş verir ki, başqa 
dildə çox işlədilən ikiqat rədd cavabı yapon dilində qətiyyən 
yoxdur. 

Siz evə qayıdıb tərcüməçidən soruşursunuz: 

- Mənə heç kəs zəng vurmayıb? 

- Hə, - deyə cavab verir. 

- Kim zəng vurub? 

- Heç kəs. 

Söhbət zamanı adamlar «yox», «bacarmaram», 
«bilmirəm» kəlmələrini qətiyyən işlətmirlər. Elə bil bu 
kəlmələr söyüşdür, açıq demək mümkün olmayan, yalnız 
başqa yolla, müəmma ilə deyilən kəlmələrdir. Hətta ikinci 
fincan çay içməkdən imtina edən qonaq «yox, sağ olun» 
sözləri əvəzinə hərfən «onsuz da özümü gözəl hiss edirəm» 
mə’nasmı verən ifadə işlədir... 

Tokiolu tanışınız «Sizin təklifinizə cavab verməzdən 
əvvəl arvadımla məsləhətləşməliyəm» deyəndə elə güman 


Şahin Fazil 

etməyin ki, qadın hüququ uğrunda mübarizə aparan şəxslə 
rastlaşmısmız. Bu, «yox» kəlməsini işlətməməyin saysız- 
hesabsız üsullarından biridir. Məsələn, yapona zəng vurub 
deyirsiniz ki, onunla axşam saat altıda mətbuat klubunda 
görüşmək istəyirsiniz. Əgər o cavabında «Alı, saat altıda? 
Ah, mətbuat klubunda?» - deyə suallar verməyə və mə’nasız 
sözlər işlətməyə başlasa dərhal deməlisiniz: «Münasib 
deyilsə başqa vaxt, başqa yerdə söhbət edə bilərik». 

Bax, bu zaman müsahibiniz «yox» əvəzinə böyük 
sevinclə «hə» deyəcək və döşünə düşən ilk təkliflə 
razılaşacaqdır. 

Necə olursa-olsun, «yox» kəlməsini işlətməmək 
adətini yaponlar işgüzar münasibətlər sahəsinə də aid edirlər. 
Bu isə işgüzarlığa misilsiz aydınlıq, açıq danışmaq, dəqiqlik 
kimi baxan amerikalıları hövsələdən çıxarır...» (Sakura 
budağı, səh.83-85). 

Hay, əziz oxucu. «Hay» kəlməsinin mə’naları 
haqqında bu qədər! 

Otel yolu üstündəki bir neçə mağazaya da baş çəkdik. 
«Yukata» adlanan qadın paltarı yoxdu. Tapa bilmirəm 
yukatanı. Ondan, Məryəmdən başqa, qızlarım Şahanəyə, 
Ülviyyəyə, nə bilim bəzi qohumlarıma - Səbinəyə, Naibəyə, 
Naziləyə, Esmiraya da almaq fıkrindəydim. Tapa bilmirəm 
yukatanı. Millət inciyəcək məndən. Nə taxsırım var ki? 
Mənlə yukata arasına qış mövsümü girib. Yukata yay 
mövsümündə olacaq. Yay mövsümündə mən burada 
olmayacağam. Ax, yukata, yukata!.. Ax, ey qadın paltarı!.. 

Pərt olduğumu görən Şaiq «Tokioda taparıq», - dedi. 
Ümidvar oldum. Kim nə dərddə, Şahin Fazil isə yukata 
dərdində... 

Oteldəyəm. Otaqda var-gəl edir və düşünürəm: 
«İkinci Dünya müharibəsinədək Yaponiya iqtisadi gerilikdə 
idi. Müharibə dövrü, təbii ki, yaponlar üçün çox ağır oldu. 
Amerika Yaponiyaya qarşı idi... Yalnız müharibədən bir 
neçə il sonra bu ölkədə böyük dirçəliş dövrü başlandı. 
İqtisadi yüksəliş. Özü də yüksəliş, nə yüksəliş... Yaponiya 
yüksəlişi ABŞ, Çin, Cənubi Koreya, Cənubi Vyetnam, 
Sinqapur, Honkonq kimi varlı yerləri heyrətdə qoyub. 
Yaponiya bütün dünyaya sübut etdi ki, hər bir ölkə yüksəlişə 
yetə bilər, amma istəsə, amma qoysalar, amma əl-qolunu 
bağlamasalar, amma ayağından çəkməsələr. Bir də, yaponlar 
hamıya bildirdilər ki, maddi, mədəni, ictimai, hüquqi və s. və 
s. yüksəliş mümkündür, amma mövcud qanunlar işləsə...». 

Varsağı 

Yapon var, 

Monqol, nanay, yapon var. 

Ap-açıq möcüzəymiş 

Bu qıyıqgöz yaponlar. 

Senday, 23 fevral 

Müdriklər doğru deyiblər: «Kiminin əvvəli, kiminin 
axırı». Axırı yaxşı oldu Yaponiyanın! Nəzərə gəlməsin, 
göz dəyməsin... 

Hayku 

Göz! Göz! 

Bulağa göz dəydi və gözü qurudu. 

Göz budu! 

(Şahin Fazil. Azərbaycan 
haykuları. Bakı, 2007, 
səh. 8 2) 

Haykular diyarında haykularsız olmaq olmaz. 
Köhnə haykularım haqqında fikirləşdikcə təzə haykular da 
yaranır. Qəribə janrdır hayku. Cəmi-cümlətanı üçcə sətir, 
amma mə’na dərin. Mə’lumdur ki, mən qəzələ çox 
yaxmam. Bəllidir ki, mən müasir Azərbaycan qəzəli 
yazanlardanam - tərtəmiz Azərbaycan dilində. Amma, 
bugünkü qəzəlxanlarımızm əksəriyyəti hələ də ərəb-fars 
sözlərindən və çoxpilləli izafət tərkiblərindən əl çəkə 
bilmirlər, ərəbdən, farsdan söz dilənirlər. Üzümü onlara 
tutub vaxtilə yana-yana demişdim: 

Hayku 

Qəlizdil qəzəlxanlara! 

Azərbaycan dilim... Və 
«Pənbeyi-daği-cünun... », 

Can dilim!!! 

4 . 11.2004 

Ümumiyyətlə, haykuya istədiyin mövzunu gətirə 
bilərsən. Hətta bizim atalar sözlərini də, zərbülməsəlləri 
də, müxtəlif deyim və ifadələri də. Məsələn: 

«Ac ol, kişi ol!» 

Belə zərbülməsəl var... 

Acdan nə kişi?.. 

1 . 01.2006 

«Bir dəli şeytan deyir...» 

Dəlidir 

Dəliyə qulaq asan. 

8 . 01.2007 

Aləmi bəzədi, 

Özü isə lüt gəzdi, 

Yazıq iynə!.. 

11 . 07.2004 

«Pul əl çirkidir, 

Yarəb, qoy çox olsun bu çirk» - 
Dedi biri. 

28 . 12.2004 

Sən 

Nə üzsüz adamsan ? 

Gözlərim üzünü görməz bir də!!! 

24 . 05.2007 

Kəlləm bərkdən də bərk, 

Başımda qoz sındırma, 

Qozun sınar. 

10 . 07.2007 

Ətəyini kəs, 

Əlimi kəsmə, 

Məgər qandan qorxmuram ? 

22 . 07.2007 

Nə isə... 


Şahin Fazil 


Yaponiya iqtisadiyyatı! Dirçəliş və iqtisadi 
yüksəliş! Yaponiyanın get-gedə yüksələn xətlə inkişafına 
göz qoyan Robert Giyeıı adlı avropalı müəllif hələ 1969-cu 
ildə yazırdı: «Yaponiyanın gələcəyi təhlükəlidir. Onun 
açıq-aydın zəif yerləri Yaponiya iqtisadiyyatı üçün təhlükə 
doğurmurmu? Ölkəni idarə edənlər onu həddindən artıq 
irəli itələmirlərmi? Vaxtilə generallar kimi onlar da öz 
imkanlarını çox şişirtmirlərmi, ölkəni süquta 
uğratmayacaqlarmı? Bu gün problemləri meydana çıxır və 
getdikcə daha ciddi şəkil alır. İqtisadi maşııı hətta normal 
işləsə də, elmi-texniki inqilabın ağır nəticələrindən 
sarsılmış və parçalanmış yapon cəmiyyəti iqtisadi 
müvəffəqiyyəti şübhə altına qoyacaq böhrana 
uğramayacaqmı?» 

Robert Giyen sözünə davam edir: 

«Yaponiya qəfil hadisələr ölkəsidir. O, lap son 
zamanlaradək bunu öz tarixi ilə tez-tez sübut etmişdir. Elə 
olur ki, ölkə bir istiqamətdə uzun müddət hərəkət edəndən 
sonra qəflətən istiqaməti dəyişir. Bu, gözlənilməz 
partlayışlar ölkəsidir, izahını harada axtarırsan: təbiətdə - 
zəlzələlərdə, vulkanlarda, qasırğalarda, ya bu xalqın 
fəlsəfəsində - buddizmdə, yaxud sintoda? Uzun müddət 
davam edən sakitlikdən sonra qəflətən kəskin parıltı əmələ 
gəlir və hər şeyi kökündən dəyişir». 

Sonra R.Giyenin 3 mühüm sualı gəlir: 

«Yaponiya demokratiyası ciddi təhlükə ilə 
qarşılaşanda möhkəm dura biləcəkmi? Yaponlar ümumi 
sırada dayanmaq və ümumi intizam meylindən tamamilə 
sağalmışlarmı? Bu ehtiraslı, çılğın adamlar beynəlxalq 

işlərdə həmişə ağıllı hərəkət edəcəklərmi?» (Bax: Sakura 
budağı, səh.215). 

Robert Giyenin fikirlərində hələ XX əsrin 50-60-cı 
illərindən sonra birdən-birə böyük iqtisadi dirçəliş və 
yüksəlişə nail olan Yaponiyaya qarşı amerikansayaq və 
avropasayaq qısqanclıq duyulmurmu? Axı, inkişaf 
etməkdə olan ölkələr arasında iqtisadi cəhətcə axır 
yerlərdən birini tutan Yaponiya qəfildən əvvələ çıxdı, 
yaxud əvvələ çıxmaqdadır. Əvvəl və son. Son və əvvəl. 

Qit'ə 

Əvvəli sonda, sonu əvvəldə gör, 

Gör necə üstündü sonun qüdrəti. 

Bax bu elin qüdrətinə, heyran ol, 

Bil necə qüdrətdi onun qüdrəti. 

Əqlini sonda elə işlətdi ki, 

Ərşə ucaldı Yaponun qüdrəti. 

Seıtday, 23 fevral 

Son suala diqqət yetirdinizmi? Sualda «beynəlxalq 
işlər» deyən R.Giyen nəyi nəzərdə tutmuşdu: Bu o demək 
deyilmi ki, yaponlar kimi ehtiraslı, çılğın adamlar 

«beynəlxalq işlərdə» öz uğurları ilə çox da 

lovğalanmasınlar, öz inkişaf sür’ətlərini bir qədər 
əyləcləsinlər. 

Məgər Yaponiyanın başqa güclü dövlətlərlə rəqa¬ 
bətə tab-taqəti olacaqmı? 


Şahin Fazil 


Beyt 

Güclü rəqabətdə rəqib az deyil, 

Tab edəcəkdirmi onun taqəti? 

VIII. 24 fevral. 

Tokioya yoladüşmə. Şinkansen 
şür'ət qatarı. Məni prof. T. Kuroda 
müşayiət edir. Tokio. Milli Hümanitar 
Elimlər İnstitutu. İnstitutun Şərqşünaslıq 
Kitabxanası (Toyo Bunko) . Xanım 
Ayumi Yanagiya. Toyo Bunkonun 
Konfrans zalı. Bir saatlıq çıxışım. 
Restoranda şərəfimə ziyafət. “ Sunroite” 
oteli. 

Sübh. Saat 8-dir. Tokioya getməyə hazırlaşıram. 
Dünən prof. H.Oka demişdi ki, sabah saat onun yarısında 
otelə gəlib mənimlə xudahafizləşəcək, Tokioya məni prof. 
T.Kuroda müşayiət edəcək. Elə də oldu. H.Oka ilə 
«Şinkansen» sür’ət qatarının qarşısında sağollaşdıq. O, 
geriyə, biz isə irəliyə yönəldik. 

Takaşi Kuroda maraqlı həmsöhbətdir. Fars dilinin 
Tehran ləhcəsi ilə danışır. Gələn həftə İrana - Beynəlxalq 
Elmi Konfransda iştirak etməyə gedəcəkdir. 

Tokio. Göyün üzü bombozdur. Görünür ki, yağış 
yağacaq. Yaponiya paytaxtının iqlimi haqqında Uolt 
Şeldon yazır: «Buranın iqlimi qəribədir: yayda Tokio 

Vaşinqton kimi rütubətli və bürkülü olur, qışda isə yapon 
mənzilində yaşayırsansa Laplandiyadakı kimi donursan. 
Nə isti, nə də soyuq olanda isə adətən yağış yağır» (Bax: 
Sakura budağı, səh. 122). 

Yəqin ki, buranın iqlim adətincə yağış yağacaq, 
çünki nə istidir, nə soyuq. 

B.Ment də Yaponiya iqlimi haqqında belə 
mə’lumat verir: «Kitablarda Yaponiya iqliminin mülayim 
olduğunu xatırlatmaqla, qışın və yayın orta temperaturunu, 
habelə yağmurların illik miqdarını misal gətirməklə 
kifayətlənirlər. Bu da təsadüfi deyil. Çünki ümumiyyətlə 
Yaponiyanın havası pisdir. İl boyu cəmi təqribən otuz gün 
nə soyuq, nə də isti keçən, küləksiz, buludsuz ə Ta günlər 
olur. Üstəlik bu dörd əlamətdən biri olmayan təqribən otuz 
gün də tapılar. Ən yaxşı aylar aprel və may, oktyabr və 
noyabr aylarıdır. Digər mövsümlərdə isə həftədə bir yaxşı 
günə üç orta və üç pis gün düşür» (Bax: Sakura budağı, 
səh. 122). 

Tokioda illər keçirən V.Ovçinnikov da bu şəhərin 
iqlimi haqqında yazmağı unutmur: «Nə qədər ki, Tokioda 
yaşayırsan, sənə elə gəlir ki, Yaponiya qışı ilin ən 
yağmursuz və günəşli fəslidir. Adam inana bilmir ki, yaxın 
dağların arxasında, qərb sahildə, çoxlu qar yağır, bir çox 
kənd xarici aləmdən tamamilə ayrı düşdüyündən oranın 
sakinləri üçün vertalyotlardan ərzaq malları atmalı olurlar. 

Yaponiya hər cəhətdən belədir. Ölkənin həyatını bir 
neçə il öyrənəndən sonra mə Tum olur ki, dağlara yalnız 
bir tərəfdən baxmısan, sən demə, bu dağların əks 
tərəfindəki yamaclarda iqlim bambaşqadır» (Sakura 
budağı, səh.l 1). 

Bəli, hazırda Tokio səması buludlarla örtülüdür. 
Amma hələ yağış yoxdur. Sevmirəm yağışı. Qarı da 
xoşlamıram. Günəş üzə gülümsəyəndə, hava xoş olanda 
halım da xoş olur. Mənim hava haqqında bir neçə şe’rim 
var. Hava, Quba havası, Bakı havası, Kabul havası, 
Daşkənd havası, Düşənbə havası, Bağdad havası, Təbriz 
havası, Tehran havası, Dubay havası, İstanbul havası... O 
qədər hava görmüşəm ki. İndi isə Tokio havası. Bakı 
havasını və oradakı dəyişkən xislətli, xəzrili-gilavarlı 
havanı xatırladım... və bir şe’r. Çoxdan yazdığım 
misralar. 


Başıma hava gəlib 

Biri var, biri yoxdur... 
Başıma hava gəlib. 
Getməyə yeri yoxdur? 
Başıma hava gəlib. 

Eşqə iimid yoxaldı, 

Az vermişdi, çox aldı... 
Bir dəli də çoxaldı, 
Başıma hava gəlib. 

Aman, yenə yalan var, 
Boş və ’dələr, yalanlar... 
Ey havasız qalanlar, 
Başıma hava gəlib. 


Nəsim deyil, küləkdir, 

Bir hiylədir, kələkdir, 

Ciyərimə gərəkdir, 

Başıma hava gəlib. 

Şahinə yuva çatmır, 

Dərdinə dava çatmır. 

Şəhərdə hava çatmır, 

Başıma hava çatmır. 

24.08.1999 
ikinci Divan, 
səh. 59 4 

Milli Humanitar Elmlər İnstitutuna piyada gedirik. 
Çox da uzaq deyil. Bir də ki, Tokioda piyada gəzmək, az da 
olsa, onun xiyaban və parklarını, ev və müxtəlif əyləncə 
yerlərini, restoran və kafelərini daha yaxından seyr etmək 
deməkdir. 

Həsən Seyidbəyli Tokio küçələri haqqında çox geniş 
məTumat verir: «Bir-birinin böyrünə qısılmış mağazalar, 
e’malatxanalar, yolun sağında və solunda avtomobil təTniri 
eTnalatxanaları, benzin qolları, təmiz, səliqəli meyvə 
dükanları, maşınlar, maşınlar! Maşınlar elə bil sapa 
düzülmüşdür, elə bil bir-birinə bağlıdır. Bir-birindən aralana 
bilmirlər, çünki nə irəlidə, nə də arxada yol boş deyildir, 
buna görə də maşınlar çox ağır hərəkət edir, bu qədər 
mühərrik işləyir, lakin ucqar küçələrdəki bu sakitlik bizi 
təəccübləndirir... Tokionun mərkəzinə yaxınlaşırıq. Buralar 
bayaqkının əksinə, çox səs-küylüdür. Tokionun mərkəzi 
uğuldayır, qulaq batırır...». 

Bizim hazırda getdiyimiz küçə mərkəzdə olmasa da, 
mərkəzə yaxındır. 

«Tokionun mərkəzindəki enli küçələrdən hansı tərəfə 
dönürsənsə, Bakının «İçəri şəhəri»nin dar dalanları kimi 
küçələrə düşürsən. Düzdür, Tokionun bu yaşayış rayonlarını 
heç bir vəchlə «İçəri şəhərlə» müqayisə etmək olmaz. «İçəri 
şəhərdə» üçmərtəbəli, bə’zən dördmərtəbəli evlərə də 
təssadüf edirik. Burada isə evlər əsasən birmərtəbəlidir. 
Səliqəlidir, təmizdir. Evlərin quruluşunda müəyyən bir 
tənasüb var. Həyətlər bağ-bağatdır. Küçələr o qədər dardır 
ki, iki maşın üz-üzə gələndə az qalır bir-birilə toqquşsun. 
Sürücülərin ustalığı bizi valeh edirdi. Elə məharətlə maşını 
döngələrdən keçirir, toqquşmamaq üçün vaxtında saxlayır, 
maşını elə təmkinlə idarə edirdilər ki, lap məəttəl qalırdıq... 
Yaponiyada yaşadığımız on beş gün ərzində (qeyd etmək 
lazımdır ki, bütün bu on beş günün çoxunu biz maşınlarda 
keçirmişik) saysız-hesabsız maşınlarda gəzdik, ancaq bir 
dəfə də bir sürücünün başqa sürücünü hədələdiyini, kobud 
bir söz dediyini eşitmədik... Tokionun geniş küçələrində 
minlərlə, on minlərlə maşın hərəkət edir. Bu küçələrlə 
avtobuslar, tramvaylar da gedir. Burada da hərəkət küçənin 
sol tərəfi ilədir. Özü də maşınlar səkkiz, doqquz sıra ilə gedə 
bilirlər. Hamı tələsir, lakin bu, heç bir nəticə vennir. 15, 20, 
30 metr gedib dayanırlar; maşınlar az qala bir-birinin üstünə 
minir, tormozlar çox yaxşıdır, amartizasiyalar yumşaqdır. 
Əsasən birinci sür’ətlə hərəkət edə bilirlər, ikinci sür’ətlə 
hərəkət etmək üçün məsafə çatmır. Tokionun bir rayonundan 
başqa rayonuna piyada getsəniz, daha az vaxt sərf edərsiniz, 
bə’zən çox qəribə bir mənzərəni seyr etmək olur. Küçənin 
ortasında bir kişi, yaxud bir qadın əlini qaldırır, bütün maşın 
seli onun qarşısında dayanır. Bu adam tələsik maşınların 
arasından keçib o biri səkiyə yetişir və maşınlar yollarına 
davam edir. Deməli, bu adam çox tələsir. Adi hallarda o, heç 

vaxt belə hərəkət etməz... Qırmızı işıq yananda hamı səkinin 
kənarında dayanıb gözləyir. Maşın gəlməsə də, keçid boş 
olsa da, heç kəs yerindən tərpənmir... yaşıl işığın yanmasını 
gözləyirlər... 

Biz yenə də qəribə bir mənzərəni seyr etdik. Küçənin 
hər iki tərəfindəki səkilərdə işıq dirəklərinə xırda bayraqlar 
sancılmışdı. Məktəblilər, qocalar, evdar qadınlar bir səkidən 
o biri səkiyə keçmək istəyəndə həmin bayraqlardan birin 
əlinə alıb qaldırır, həmin saniyə bütün maşınlar dayanır. 
Qadınlar, yaxud uşaqlar rahatca o biri səkiyə keçirlər. 
Bayraqların üzərində «Biz gəlirib) sözləri yazılmışdır. 
Həmin bayraqları o biri səkidəki dirəklərə sancırlar və 
yollarına davam edirlər» (Bax: Həsən Seyidbəyli, «On beş 
gün Yaponiyada» kitabı, səh 28-31). 

Bayaq əsərindən misal gətirdiyim Uolt Şeldon 
Tokiodab adamların çoxluğunu obrazlı şəkildə belə 
xarakterizə edir: «Tokioda o qədər çox adam yaşayır ki, 
deyəsən hətta itlər quyruqlarını sağa-sola yox, yuxarı-aşağı 
bulamağa məcbur olurlar» (Bax: Sakura budağı, səh.211). 

«Yaponlar» kitabmdasa Tokionun geniş və dolğun 
təsviri belə verilmişdir: «Tokio - Yaponiyanın güzgüsüdür... 
Yaponiya paytaxtının sərhədlərini təsəvvür etmək çətindir, 
çünki, sadəcə olaraq, onlar yoxdur. Şəhər nəhəngdir: Oraya 
23 rayon, 5 şəhər-peyk və bir kənd daxildir. Böyük Tokioda 
28 milyon adam yaşayır, 2000-ci ildə bu rəqəmin 34 milyona 
çatacağı gözlənilir. 

Əhali sıxlığı böyükdür: Bir kvadrat-kilometrə beş min 
adam düşür. Qonşu prefekturalardan və ətraf yerlərdən 
Tokioya hər gün işləmək üçün beş-altı milyon adam gəlir... 

Bu şəhər sentimental şəhər deyil, bu şəhər haqq-hesab 
sevir və burada dolanmaq adi adam üçün böyük zəhmət tələb 

edir... Tokiolılara minlərlə taksomotor parkı xidmət edir. 
Şəhərin istənilən yerində dayanıb taksi gözləyən adam yol 
kənarında dayanıb bir dəqiqədən artıq gözləmir... Yapon 
taksiçiləri mehmanxana Sveysarları və restoran ofisiantları 
kimi adamdan artıq pul qoparmırlar. 

Tokioda 200 min kafe və restoran vardır. Az vaxtda 
yemək və sadəcə olaraq nəsə dadmaq mümkündür. Tokio 
restoran, kafe və qəlyanaltıxanalarında nə gündüz, nə də gecə 
növbə yoxdur. Hətta yemək saatlarında da heç kimi bir 
dəqiqədən artıq gözlətmirlər... Xidmət və ticarət sahələrində 
ölkədə 28 milyon nəfər məşğuldur ki, bu da təqribən işçi 
əhalinin yarısını təşkil edir... 

Şənbə və bazar günləri Tokio ticarət müəssisələri öz 
fəaliyyətlərini azaltmır, əksinə daha da genişləndirirlər. 
Tokionun Qindza, Sindzyuku, Akixabara və başqa 
rayonlarının ticarət kvartallarmda hər bazar günü «piyadalar 
üçün cənnət» adlanan xidmət təşkil olunur: küçələrə maşın 
buraxılmır, yolun giriş hissəsində mizlər, stullar qoyulur, 
dondurma, kofe, sərinləşdirici içkilər və başqa şeylər daşıyan 
ayağı diyircəkli lotoklar gətirilir... Univermaqlarda, 
benzindoldurma stansiyalarında, qəlyanaltı 

yeməkxanalarında və mehmanxanalarda 15 yaşından 30 
yaşınadək gənclərin işləmələri nəzərdən yayınmır. Tələbə və 
məktəblilərin çoxu pik saatlarında ticarət və iaşə sahələrində 
işin gur vaxtı saathesabı ödənişlə işləyirlər. Satıcı, bərbər və 
ofisiant peşəsi təyyarəçi, şaxtaçı, yaxud metallurqlarm 
işindən heç də az əhəmiyyətli sayılmır... 

70-ci illərin əvvəllərində Tokio dünyanın ən çirkli 
şəhərlərindən sayılırdı... Amma, indi vəziyyət dəyişmişdir. 
Bugün Tokionun təkcə 23 mərkəzi rayonunda 70-dəıı çox 
park vardır ki, havanı təmizləyirlər... bundan başqa, Tokio- 

nun bütün taksomotor və yükdaşıyan parklarmdakı maşınlar 
bütünlüklə qaz ilə işləyirlər. Bugün havasının və küçələrinin 
təmizliyi şəhərin ən diqqətəlayiq xüsusiyyətdir. 

Nəhəng şəhər oyanan kimi, minlərlə elektrik qatarı 
bir-birindən iki dəqiqə yarımlıq intervalla şəhərə milyonlarla 
adam gətirir. Saat 9-a qədər gəlib iş yerinə çatmaqdan ötrü 
onlar gərək ən yaxşı halda saat 7-də qatara əyləşsinlər... Yol 
Tokioya gəlib-gedən işçilərin saat yarımdan iki-üç, 
bə’zilərininsə dörd saatadək vaxtını aparır... 

Tokioda qaranlığın başlanma vaxtını tutmaq olmur. 
Hava dərhal qaralır. Elə bil sehirli çubuğun sehri ilə 
küçələrdə təxminən eyni bir vaxtda reklam işıqları yanır, 
restoranların, kafe və barların adlarını bildirən lampalar 
işıqlanır... Gecə yarısı bir neçə saat ərzində par-par yanan 
işıqlı reklamlar sönür, ...amma gəlirləri az olan tokiolularm 
yaşadıqları Kabukityo adlı rayon səslərlə dolur. Bu rayonda 
dörd mindən çox kiçik restoran, kafe və qəlyanaltı yerləri 
var... Hər tərəfdən ciyilti, gülüş səsləri, rok-musiqi sədaları 
eşidilir. Elə buradaca səkilərdə üstünə fanarlar qoyulan, 
içərisində isə şamlar işıldayan stollar görünür. Onlar Tokio 
falçılarının stollarıdır ki, falçılar az ödənişlə gəzintiyə çıxan 
adamların falına baxır, əllərindəki cizgilərlə talelərini 
söyləyirlər. 

Lakin burada əhalinin az bir hissəsi vaxt keçirir ki, 
onlar da əsasən vaxtlarını belə sərf edən cavanlardır. Əməkçi 
Tokio isə yatır...» (Bax: Yaponlar, səh.71-75). 

Tokio haqqında yığcam məTumat Azərbaycan Sovet 
Ensiklopediyasında da vardır: «Tokio... - Hönsü adasının 
şimal hissəsində, Kanto düzənliyində, Edoqava, Arakava, 
Sumida, Tama çaylarının Tokio körfəzinə töküldüyü 
yerdədir. İqlimi subtropik mussondur. Zəlzələlərə mə’ruz 

qalır. Şəhərdə 23 inzibati rayon («ku») var. 36 şəhər («si»), 
24 kənd və şəhərtipli məntəqə, həmçinin İdzu və Oqasavara 
adaları «paytaxt prefekturasını» (Tokiato), yaxud «Böyük 
Tokionu» əmələ gətirir. İdarəçiliyi əhalinin 4 il müddətinə 
seçdiyi «prefektura məclisi» həyata keçirir, ona əhalinin 
seçdiyi qubernator (mer) başçılıq edir. 

Tokio (ilk adı Edo) XV əsrin ortalarında salınmış, 
sonralar Tokuqava hakimlərinin iqamətgahma çevrilmişdi. O 
zaman rəsmi paytaxtı Kioto şəhəri idi. XVIII əsrdə Edo 
dünyanın ən böyük şəhərlərindən biri idi. 1869-cu ildən 
dövlətin paytaxtı e Tan edildi və Tokionu «Şərq paytaxtı» 
adlandırdılar. 1923-cü ildə zəlzələ nəticəsində şəhərin yarısı 
məhv olmuşdu. 

İmperator saray kompleksinin (təxminən 1600-cü 
illər) yerləşdiyi Hixonbasi rayonu şəhərin tarixi mərkəzidir. 
Məşhur tikililərdən Akasaka sarayı (1909), parlament binası 
(1915-1936), mərkəzi poçtamt (1934) və s. 

Tokioda 80-dən çox ali məktəb, 100-dən çox elmi- 
tədqiqat institutu, böyük kitabxanalar, muzeylər, teatr 
truppaları fəaliyyət göstərir» (ASE, IX c., Bakı, 1986, s.304). 

Hazırda isə biz - Takaşi Küroda, Şaiq və mən 
Tokionun geniş küçələri ilə Milli Humanitar Elmlər İnstitu¬ 
tuna doğru addımlayırıq. Tələsmirik. Hələ vaxtımız var. Hələ 
saat 8-dir. Hələ işin başlanmasına bir saat var. 

Gəlib çatdıq. İnstitutun Şərqşünaslıq Kitabxanasının 
(Toyo Bunko) yanında Ayumi Yanagiya adlı bir qadın bizi 
qarşılayır. O, Rezearsh Fellov elmi vəzifəsində işləyir. Onda 
yapon qadınlarma xas nəzakət var. Xanım Ayumi 
gülümsəyə-gülümsəyə önümdə baş endirdi, mən də onun 
tə’zimini yaponsayağı təkrar etdim. Biz bir-birimizə «hay» 
dedik. Biz xanım Ayumi ilə, təbii ki, hələ əyani şəkildə tanış 


159 


160 







Yaponiya səfərnaməsi 

deyildik. Buna görə də, aramızdakı qarşılıqlı tə’zim 
«mərasimi» ani oldu. Amma, bir-birlərini tanıyan yaponlar 
görüşdükdə başlayan tə’zim «mərasimi» olduqca 
cəlbedicidir. 

...İlk dövrlər Yaponiyada heç nə adamı ekzotik 
nəzakət qədər məftun etmir. Söhbət zamanı hamı bir-birinin 
sözlərini təsdiq edir, görüşəndə ikiqat olur... 

tə’zim mərasimi doğrudan da unudulmazdır. Tanışını 
görən yapon hətta küçənin ortasında olsa da, üstünə tramvay 
gəlsə də, ən əvvəl yerində donub qalmağı özünə borc bilir. 
Sonra beli qatlanır, qolları sallanır, ovucları dizlərindən aşağı 
sürüşür və o, bir neçə saniyə əyilmiş vəziyyətdə quruyub 
qalır, nəhayət, yalnız nəzərlərini ehtiyatla qaldırır. Qaməti 
tanışdan qabaq düzəltmək nəzakətsizlik sayıldığına görə 
tə’zim edənlər bir-birlərini sayıqlıqla izləməli olurlar. 
Kənardan baxana elə gəlir ki, hər ikisini iflic vurub və onlar 
qamətlərini düzəltmək iqtidarında deyillər. 

Tokio qəzetləri hesablamışlar ki, hər gün qulluqçu 
orta hesabla 36 dəfə, ticarət firmasının agenti 123 dəfə, 
univermaqdakı eskalatorun yanında dayanan qız isə 2560 də¬ 
fə bu cür rəsmi tə’zim edir (Bax: Sakura budağı, səh.8-9). 

Bəli biz xanım Ayumi Yanagiya ilə tanış deyildik. 
Tanış olduq və bir-birimizdən nəzakətli tə’zim gördük. 
Ayumi elə gözəl gülümsündü ki. Yadıma birinci «Divan» 
kitabındakı beytlər düşdü: 

Güllər sənin kimi gülümsəyirlər, 

Güliim, gülüşünü güllərə vermə... 

Şe’rin ardını da yadıma salmaq istəyirdim ki, xanım 
Ayumiyə başqa bir xanım yaxınlaşdı. Onlar bir-birinə 

yüngülcə tə’zim etdilər. Xanım Ayumi o xanıma yaponca 
nəsə deyib məni göstərdi. Yəqin ki, haqqımda məTumat 
verdi. Xanım üzünü mənə çevirib tə’zim etdi. «Hay» 
mərasimi... Tə’zim mədəniyyəti! Baş əymə nəzakəti! 
«Yapon qaydasına görə ana öz körpəsini hələ kürəyində 
gəzdirərkən hər dəfə baş əyəndə uşağı da baş əyməyə 
məcbur edir, beləliklə ona yaşlıların qulluğunda durmağın ilk 
dərslərini verir. Hər kəsin öz yerini bilməsi hissi yaponun 
qəlbində öyüd-nəsihətlə yox, həyat təcrübəsi ilə kök salır. 
Uşaq görür ki, ana ataya, ortancıl qardaş böyük qardaşa, bacı 
isə yaşından asılı olmayaraq bütün qardaşlara baş əyir. Həm 
də bu adi hərəkət deyil. Bu, öz yerini tanımaq və beləliklə 
qarşısına çıxan vəzifələri yerinə yetirməyə hazır olmaqdır» 
(Sakura budağı, səh. 57). 

Birlikdə «Toyo Bunko» kitabxanasının ikinci 
mərtəbəsinə qalxdıq. Ayumi xanımın bir qədər darısqal 
otağı. Çay gətirdilər. Əlbəttə, yaşıl çay. 13 il yaşıl çay 
içmişəm Əfqanıstanda. Yaşıl çaya öyrəncəliyəm. Adətən 
Bakıda da yaşıl çay içirəm. 

Qarşıdakı elmi görüşüm barədə söhbətləşdik. Prof. 
T.Kuroda dedi: 

- Sənin çıxışını dinləməkdən ötrü Yaponiyanın 
Azərbaycan Respublikasındakı sabiq səfiri də təsrif 
gətirəcək. 

Dedim: 

- Sabiq səfiri indi görməkdən məmnun olaram. Am¬ 
ma, təəssüf ki, Azərbaycan Respublikasının Yaponiyadakı 
səfiri Azər Hüseynə mənim gəlişim haqqında xəbər 
verməmisiniz. Mənim elmi çıxışım, əlbəttə onun üçün də 
maraqlı olardı. 

T.Kuroda üzrxahlıq etdi: 

- Gərək xəbər veriləydi. Bu bizim səhvimizdir. 

Sonra «Toyo Bunko» ilə tanışlıq. Zəngin kitabxana¬ 
dır. Mənə bir neçə kitab bağışladılar. 

Nahardan sonra «Toyo Bunko»nun Konfrans zalına 
gəldik. Orada artıq professorlar, elmlər doktorları, tələbələr 
və bu görüşün təşkilatçıları öz yerlərində əyləşmişdilər. 
Gündüz saat 15-də başlayan çıxışım 16-da qurtardısa da, 
mənə verilən suallar və onların cavabları saat 17-dək davam 
etdi. Çıxışımın mövzusu elə Senday Tohoku Universitetində 
etdiyim mə’ruzəm idi: «XX əsr Azərbaycan milli 
tarixşünaslığı: tarixi təcrübə və müasir vəziyyət». 

«University Rezearch Center»in professoru Ken 
İşiquka, Tohoku Universitetinin Associate Professoru 
Tomoki Okavara, «Toyo Binko»nun «Rezearch Fellov»-u 
Ayumi Yanagiya, Azərbaycanın siyasi tarixi ilə məşğul olan 
elmi işçi Teppei Makaşhima, «Sasakava Peace Founation»- 
un «Offise of Regional Founds»-uııun «Depyuti Direktor»u 
Akira Matsunaga, sonra isə 4 tələbə biri-birinin ardınca 
suallar verdilər. Qeyd edim ki, bu adamların hamısının 
Azərbaycan haqqında geniş məTumatlan vardır və bə’ziləri 
müstəqim olaraq Azərbaycan tarixinin müxtəlif dövrlərini, 
xüsusən müasir dövr tariximizi öyrənməklə məşğuldurlar. 
Bə’zi suallar (xüsusilə prof. Ken İşiquka) sırf siyasi xarakter 
daşıyır və açıq-aşkar özündə Azərbaycanın bugünkü 
vəziyyətinə və daxili işlərinə qarışmaq meylini təzahür 
etdirirdi (Sonradan öyrəndim ki, bu professor bir neçə dəfə 
ölkəmizdə olmuşdur). Mən, təbii ki, sırf elmi olan 
mövzumuzu siyasi məcraya yönəltməyə cəhd edən Ken 
İşiqukanm bu cəhdinə imkan vermədim və dedim ki, biz 
hamımız elmi işçilərik və gəlin elmi siyasətlə qarışdırmayaq. 

Əlbəttə, sözlərim prof. K. İşiqukanm xoşuna gəlmədi. 
Azərbaycanın orta əsr və yeni dövr tarixi və XX əsr 
tarixşünaslığına dair suallara isə geniş cavablar verirdim. 

Azərbaycan Respublikası tələbələri daha çox 
maraqlandırırdı. Hamının qarşısında mənim tərcümeyi- 
halımı əks etdirən və üzərində rəngli kiçik şəklim olan vərəq 
vardı. Yaponları mənim keçdiyim həyat yolum, səfərlərim, 
elmi və bədii yaradıcılığım maraqlandırdı. 

Qeyd edim ki, Yaponiyanın Azərbaycandakı sabiq 
səfiri nədənsə gəlib çıxmadı. 

Görüşümüz bitdi. Küçəyə çıxdıq. Yağış yağırdı. 
Ətrafımdakı adamların əksəriyyətinin əllərində çətirlər peyda 
oldu. Xanım Ayumi və mən bir çətir altında addımlayırdıq. 
Mə Tum oldu ki, o da Tehran Universitetində oxumuşdur. 
Söhbətimiz fars dilində gedirdi. Məni menyuda əsasən balıq 
yeməkləri olan yaraşıqlı bir restorana gətirdilər. İçki təklif 
olundu. Hamı şərab istədi, özü də Fransa şərabı. 

Şam yeməyi qurtardıqdan sonra taksi maşınlarına 
mindik və Tokionun mərkəzində olan 5 ulduzlu «Sunroute» 
otelinə gəldik. Şaiqlə mənə bu oteldə ayrı-ayrı otaqlar 
verildi. 

Ayrılarkən prof. T.Kuroda mənimlə sağollaşdı. O, sa¬ 
bah İran səfirliyində Tehrana qarşıdakı səfəri ilə əlaqədar 
məsələsini həll etdikdən sonra Sendoya qayıdacaq. 

İçərisində hər bir şəraiti olan yığcam otağınıdayam. 
Yatağa uzandım. Gözümə yuxu gəlmir. Üç gündən sonra 
qayıdıram vətənimə inşallah. Yenə Tokio-Moskva məsafə- 
sindəki 10 saatdan çox uçuş. Yenə Moskvanın «Şeremetyevo 
-2» aeroportunun tranzit zalında 9-10 saatlıq gözləmək. 
Sonra Bakı istiqamətinə uçuş. Boş yerə darıxmaqdansa şe’r 
yazmaq yaxşıdır. «İstiqamət» adlı bir şe’r yarandı: 

Önü görünməz 

Sonu görünməz 

xəyal kimiydi. 

xəyal kimidir. 

Bakı-Tokio 

Tokio-Bakı 

istiqaməti. 

istiqaməti. 

Sonu bilinməz 


vüsal kimiydi. 

Sonu bilinməz 

Bakı-Tokio 

vüsal kimidir. 

istiqaməti. 

Tokio-Bakı 


istiqaməti. 

Muradım mənim 


gerçəyə döndü, 


xəyal çin oldu, 


vüsal göründü. 


Söylədi «salam» 


yaponlar mənə. 


Etdi ehtiram 


yaponlar mənə. 


Mən yaponlara 


sevgi gətirdim. 


Mənə sevgi də 


Yaponda gördüm. 


İndisə, bizə 


«ayrılıq» adlı 


vaxt yaxınlaşır, 


an yaxınlaşır, 


gendə ön qalır, 


son yaxınlaşır. 

IX. 25 fevral. 

Tokio. Otel. İstirahət. Xarakiri 
mərasimi haqqında televiziya filmi. Xara- 
kiriyə aid şeirimin yazılması. Daha bir 
neçə müxtəlif janrlı şeirlər. Yaponiyada 
45 yaşında özünü xarakeri etmiş məşhur 
yazıçı Yukio Misima ilə əlaqədar “ Daha 
nə istəyirdin?” adlı şeirim. Sonra Azər¬ 
baycan Respublikasının Yaponiyadakı 
Səfirliyində görüş. Dr. Gursel Qüdrət oğ¬ 
lu İsmayılzadə, Rövşən Musayev. “ Türk 
restoranı”. Xarakiri rədifli qəzəlim. Sa- 
muraylar haqqında düşüncələrlə yazdı¬ 
ğım qəzəl. 

Sübh açıldı. Göyün üzü açıqdı. Bu gün yağış 
yağmayacaq. Ürəyim açıldı. Televizoru açdım. Film 
göstərirlər. Bədii filmdir. Xarakiri adətləri haqqında. Yapon 
dilində gedən filmin sözlərini başa düşməsəm də, özlərini 
xarakiri etməklə məşğul olan ürəkli insanlar silsiləsinin 
könüllü olaraq, bilərəkdən öz canlarından keçib intihar 
etmələri məni dəhşətə gətirdi. 

Kimdir «xarakiri»? «Xara» sözün hərfi mə’nasında 
«qarın» deməkdir (daha dəqiq desək, «xara» göbəkdən beş 
santimetr aşağı olan qarın nahiyəsinin sağ-sol hissəsidir). 
Məcazi mə’nada isə «xara» ifadəsi Qərb ölkələrində «ürək» 
mə’nasmı verən qəlb, ağıl, xarakter, niyyət, dərin düşüncə 
anlayışına malikdir. 

Yaponiyada «xara» sözünün çoxlu nitq hissələri 
vardır: elə qətiyyətli adam ki, öz xarasını (xara-o kimeru) 

rahatlamışdır; əsəbiləşən adamın xarası yuxarı qalxır (xara-o 
tateru); açıq danışan adamın xarası açılmışdır (xara-kiri). Bu 
mənalara görə də, qanım cırılması yoluyla, bu ən’ənəvi 
intiharı «xarakiri» adlandırmışlar. Xarakiri əməliyyatı Xeyan 
hakimiyyəti dövründə (IX-XII əsrlər) bərqərar olmuş və 
əvvəl vaxtlar yalnız samuraylar tərəfindən icra olunmuşdur 
(samuraylar haqqında bir qədər aşağıda məTumat verəcəyəm 
-Ş.F.). 

«Xarakiri» sözünü xaricilər bə’zən istehza ilə 
işlədirlər, yaponlar isə həmin sözü «seppuku», yaxud 
«kappuku» kimi işlətməyə meyllidirlər. «Seppuku» sözün 
hərfi mə’nasmda «qamın cırılması, doğranması» əməlini 
özündə ehtiva edir. Əgər seppuku cəza kimi həyata 
keçirilirsə, söyləyirlər ki, təqsirkar öz günahını dərk etmiş və 
belə demişdir: «Mən yaxşı iş görməmişəm, vicdanım 
qarşısında utanıram, buna görə də özümü öz əllərində 
cəzalandırıram». Bə’zənsə, adam günahkar olmadan da 
seppuku əməlini həyata keçirərək deyir: «Mənim günahım 
yoxdur, amma mən sizə öz qəlbimi göstərmək istəyirəm ki, 
siz özünüz buna (günahsızlığıma - Ş.F.) əmin olasınız». 

Mə Tum olduğu kimi, qarmdakı ağrıya olduqca çətin 
dözmək olur, buna görə də adamın özünün öz qanımı cınnası 
həyatdan asan olmayan yolla köçməkdir. Seppuku əməlini 
icra edən şəxs yanındakı şəxsə belə deyə bilər: «Xəbər ver 
ki, mən mərdliklə öldüm». Samuraylarda döyüşdə ölmək ilə 
“həsir üstündə ölmək” (bu zaman seppuku həsir üstündə 
keçirilir) eyni dərəcədə qəhrəmanlıq sayılır. 

XIV əsrə yaxın öz əli ilə özünü öldürmək döyüşdə 
ölməkdən daha yüksək qiymətləndirilməyə başladı. İntihara 
yüksək qəhrəmanlığın, qüvvət və özünüdərk nümayişinin 
simvolu kimi baxmağa başladılar. Həyata və ölümə. Belə 

münasibət xüsusən klassik yapon eposunda daha parlaq 
tərzdə əks olunmuşdur. «Böyük dünya haqqında povest» 
kitabında elə intiharların 2640 hadisəsi təsvir olunur. 
Onlardan birisi belədir: 

«Yosimitsu qarovul qülləsinə qalxdı və şahzadənin 
getdiyi istiqamətə baxmağa başladı. O, onun get-gedə 
uzaqlaşdığını tutqunluqla gördü. «Hə, indi isə başlamaq 
olar» deyə fikirləşdi. Qılıncı ilə qala taxtalarını qopardı, 
özünü aşağıda dayanan adamlara göstərdi və bərkdən 
qışqırdı: «Əzəmətli ilahə Amaterasuııun nəslindən doxsan 
beşinci varisi, imperator Dzimmunun hakimiyyəti vaxtından 
doxsan beşinci nəslin hökmdarı imperator Qodayqonun 
ikinci oğlu birinci dərəcəli şahzadə Takaxato üsyankar 
vassallarının əli ilə indicə öldürülmüşdür. İndi mən sizə 
döyüşçünün özünü necə öldürəcəyini göstərəcəyəm. Mənim 
bu hərəkətim qoy sizə nümunə olsun. Sizin əsgərlik 
xoşbəxtliyiniz qurtardıqda siz özünüz də öz qarnınızı 
cırmağa hazırlaşacaqsınız». 

Belə deyərək o, yaraq-əsləhəsini əynindən çıxardı və 
qaladan aşağı tulladı... bədəninin aşağı hissəsini üryan etdi, 
qılıncını ağappaq bədəninə soxdu, onu qanımda sağa-sola 
çəkməklə qarnını yardı, daxilindəki bədən üzvlərini çıxardı 
və onları qalanın döşəməsinə atdı, sonra qılıncını dişləri ilə 
tutaraq üzü üstə yerə yıxıldı». 

XV əsrin ikinci yarısından XVII əsrin ortalarmadək 
Yaponiyada sahibin vəfatı münasibətilə seppuku əməlinin 
icrası başlandı. «Xaqakuri» kitabında elə hadisələrin biri 
haqqında hekayət vardır. Orada danışılır ki, sahibkar knyaz 
Nabesimanm işlər müdiri Sukedzaemonun yanma göndərilən 
knyazın bir nümayəndəsi ona belə əmr çatdırdı: Qızının 
səfeh əxlaqsızlığı ilə öz adını şərəfsizləşdirdiyi üçün qoy 

özünü xarakiri etsin. Sukedzaemon o vaxt qo oyunu 1 ilə 
məşğul idi. Əmri eşidən Sukedzaemon yanma göndərilən o 
adama oyunu oynayıb qurtarana qədər gözləməsini və oyuna 
baxmasını xahiş etdi. Oyun qurtaran kimi Sukedzaemon bir 
kənara çəkildi və sakitcə öz qarnını cırdı. 

Sukedzaemonun on səkkiz nəfər samurayı özlərini 
sahibindən ayırmaq istəməyib, knyazın buraya yolladığı 
adamdan icazə istədilər ki, ölən sahibi kimi xarakiri etsinlər, 
lakin o, belə çox adamın miqdarından qorxub, onlarla 
razılaşmadı. Bu vaxt Sukedzaemonun oğlu samuraylarm 
əvəzinə xahişə başladı: «Əgər döyüşçü öləcəyini deyirsə, - 
dedi o, - onu bu işdən saxlamaq faydasızdır. Lütfən onların 
özlərini xarakiri etmələrinə icazə verin». İcazə alındı və 
Sukedzaemonun on səkkiz vassalının hamısı öz sahiblərinin 
ardınca o biri dünyaya yollandılar... 

Öz sahibinin arxasınca ölümə getmək bə’zi hallarda 
kütləvi intiharlar şəklini alırdı, bir növ dəbə çevrilirdi... 
«Dzyunsi», yaxud «oybara» adlanan bu adət (yə’ni 
sahibinin, nəsil başçısının ölümündən sonra özünü xarakiri 
etmək) 1663-cü ildə qanunla qadağan olundu, lakin uzun 
müddət onu dəbdən çıxarmaq mümkün olmadı. Vəziyyəti 
belə görən hakimiyyət orqanları sərt addım atmağa başladı: 
Onlar, cəza kimi öz sahibinin ölümündən sonra xarakiri edən 
adamların bütün ailə üzvlərinin başlarını kəsməyə başladılar. 
Bu tədbirin köməyi oldu, amma bu adət məxfi şəkildə hələ 
çox davam etdi. İmperator Mutsuxitonun vəfatından sonra, 
məsələn, onun bə’zi yaxınları qadağana əhəmiyyət verməyib 
xarakiri etdilər (onların arasında general Noqi də vardı). 
Qanuna görə elə adamlar cəzalandırılırdı, amma əxlaq 


1 Dama oyununa bənzər stolüstü oyun. 

normaları baxımından onlar milli qəhrəman kimi 
qiymətləndirilirdilər... 

Xarakiri əməli əsasən sahibin iqamətgahında həyata 
keçirilirdi. Bunun üçün gecə, yaxud axşam vaxtı seçilirdi. 
Həyət iri qum dənələri ilə örtülürdü, əməlin həyata 
keçiriləcəyi yer isə üstünü ağ parça örtmüş nazik tsunovka- 
larla döşənirdi, onun üzərinə isə qırmızı rəngli yun örtük 
salmırdı. Yüngül kimono libası geyinmiş ölməyə məhkum 
olunan adam müəyyən olunmuş yerdə yaponsayağı otururdu. 
İki «sekuııdant» - böyük və kiçik «sekundant» onun yanma 
gəlirdilər. Kiçik «sekundant» ölümə məhkum olunmuşun 
arxasında dayanır və qılıncı qından çıxarırdı. O adama 
məcməyidə üzərində xəncər, yaxud qısa qılınc verib, onun 
soyunmasına kömək edirdilər. 

Xarakiri əməlinin özü müxtəlif üsullarla həyata 
keçirilirdi. Onlardan biri belə idi: xəncər sağ ələ götürülür, 
sol tərəfə sancılır və göbəyin altından üfıqi şəkildə sağ tərəfə 
aparılır, sonra şaquli istiqamətdə diafraqmadan başlamaqla 
üfıqi yarığın kəsişdiyi yerədək hərəkət edir; əgər o adam hələ 
ölmürsə, xəncər qarından çıxarılıb boğaza saplanır. 
Xarakirinin başqa üsulları da mə’lumdur. İllər ötdükcə 
xarakiri etməyin bütün şərtlərinə əməl etməyə qadir olan 
insanların sayı azalırdı. Buna görə də, xarakiri şərtlərini xeyli 
azaltdılar. Meydzi islahatları dövründə, xarakirinin ləğv 
olunması dövründən əvvəl elə intihar halları əhəmiyyətli 
dərəcədə sadələşdi: ölümə məhkum olunan şəxs ona 
məcməyidə gətirilən xəncəri əlinə götürür, arxasında 
dayanan «sekundant» isə dərhal qılıncla onun boynunu 
vururdu. Əvvəllər kiçik «sekundantm» vəzifəsinə ölümə 
mə tuz qalan və qarnını cıran adamı ağrılardan xilas etmək 
daxil idi. Vaxt ötdükcə bu «sekundant» cəllada çevrildi. 

Bir qayda olaraq intihar Yaponiyada təklikdə icra 
olunur, amma başqa ölkələrdən fərqli olaraq burada qrup 
şəklində intihar etmə halları da az deyil. XX əsrin 50-ci 
illərində hər il 1200 o cür intihar qeydə alınmışdır. Elə indi 
də dəstə ilə intihar etmə halları baş verir. Elə intiharların 
arasında sevgililər birinci yeri tutur («Yaponlar» kitabı. 
Səh. 165-170). 

Görəsən, yaponlarda da adamın özünü öldürməsi - 
intihar günah hesab olunur? Məncə yox. Əgər sayılsaydı belə 
çox intihar etməzdilər: 

Öldür 

İntihar günahdır, 
günahı öldür, 

Adamı öldürən 
silahı öldür. 

Qeyzini, hikkəni öldür, 

Düşmənə qarşı yönəlməyən 
qəzəbini öldür, 
səni öldürə biləsi 
əsəbini öldür. 

Çıxarıb at tamah dişini, 
o dişini öldür. 

Pis adətini, vərdişini öldür. 

Gözünün ağını qapa, 
ac gözünü öldür. 

Öldür, 

Öldür, 

Öldür, 

Yersiz yerə ürəyini didən 
kədəri, ahı öldür, 

Öldürmə özünü, 

Günahı öldür. 

19.12.2006 
Üçüncü Divan, 
səh. 831 

Kamikadze, xarakiri, samuray... Yaponiyaya xas milli 
keçmiş. Bu keçmişi yazılı ədəbiyyatdan oxuyan, öyrənən və 
yenidən yeni ədəbiyyata gətirən müəlliflər az olmamışdır. Bu 
halı müşahidə edən rus yazıçısı İlya Erenburq yazır: 

«Yaponiyaya baxıb qəzəblənən müəlliflər də 
olmuşdur. Onlar dəfələrlə yazmışlar ki, yaponlar hər hansı 
fərdi xüsusiyyətlərdən məhrumdurlar və onlara bu cür şablon 
sifətlər verilmişdir: «Asiyanın prussakları», «əbədi 
təqlidçilər», «qarışqa yuvası». Bu müəlliflərin kitablarında 
Yaponiya didib-parçalamaq arzusu ilə yaşayan samuraylar 
ölkəsi, xarakirilər və işgəncələr, məkr və qəddarlıq, 
danışıqsız itaət və iblis hiyləgərliyi ölkəsi kimi təsvir 
edilmişdir» (Sakura budağı, səh. 13-14). 

Bu kimi sifətlər hansı ölkənin tarixində baş verməyib 
ki? Amma başqa üzdə, başqa adda... 

Televiziyada baxdığım xarakiri adətləri haqqındakı 
film bitdi. Bir qədər sonra (təxminən bir saat sonra) 
Azərbaycan dövlətinin Yaponiyada mülkiyyəti olan (başqa 

ölkələr kimi) səfirliyimizin yerləşdiyi əraziyə getməliyik. 
İndisə şeT yazmalıyam. Xarakiri təəssüratı ilə. Lap isti-isti. 
Bir qəzəl yarandı: 

Cür ’ət edə bilməz edə hər ər xarakiri, 

Əlbəttə, adamdan ürək istər xarakiri. 

İndi edən azdır bu dəbi, amma əzəllər, 

Var idi yaponlarda sərasər xarakiri. 

Öz sahibinə sevgi verərdi yapona güc, 

Eylərdi əsrlərlə qətllər xarakiri. 

Qanunsuz əməllər də buna sövq eləyirdi, 

Acizliyə tüğyan idi əksər xarakiri. 

Əlbət, xarakiri edənin fərqi görünmür, 

Həm atlı edir, həm də ki, mehtər xarakiri. 

Çox cəhd olunubdur neçə haqsızlığa qarşı, 

Hər cəhdə deyil amma bərabər xarakiri. 

Vaxt var idi zalimlərə, zülmə edib üsyan 
Eylərdi əsəbdən neçə əsgər xarakiri. 

Bə ’zən yığışıb, birgə ediblər onu icra, 

Çox gənc adamın qətli idi hər xarakiri. 

Kəs var ki, edir qarnına xidmət gecə-gündüz, 
İstərmi cıra qarnını xəncər xarakiri? 

Bizlərdə olubmu xarakiri edən olsun, 

Eylərmi görən Mustafa, Əkbər xarakiri? 

İstərmi Həsən qarnına heç zərbə toxunsun? 

Eylərmi məgər Gülbala, Qəmbər xarakiri? 

Haqsız hərəkətlər məgər azdırmı həyatda? 

Sən dildə edirsən fəqət əzbər «xarakiri». 

Tə ’rifləmə, Şahin, özünü lovğa cavan tək, 

Varsa hünərin sən dəxi göstər xarakiri. 

Tokio, 25 
fevral 

Əlbəttə, özünü xarakiri kimi dəhşətli bir əmələ 
mə’ruz qoymaq, yəni yuxarıda yazdığım kimi, bədənin 
qarm nahiyəsini doğram-doğram parçalamaq və şüurlu 
intihara varmaq adamdan olduqca böyük cəsarət tələb edir. 
Biz azərbaycanlılar cəsarətsiz deyiliksə də, zənnimcə, 
özümüzü xarakiri etmək «əməliyyatından» çox uzağıq. 

Mən bir qədər yuxarıda Kioto şəhərindəki «Qızıl 
Mə’bəd»dən bəhs edərkən Yukio Misima adlı böyük bir 
yapon yazıçısının - monarxist əhvali-ruhiyyəli nəhəng bir 
şəxsiyyətin haqqında qısa mə’lumat vermişdim. Bəli, 
J.Misima 45 yaşında ikən özünü xarakiri etdi. Amma, 
heyf! Heyf ondan! 100 cild əsər yazan bu qeyri-adi İnsan, 
əgər yaşasaydı, bəlkə də daha 100 cild kitab yazardı. Onun 
hər şeyi vardı, ölümdən savayı. O, ölümü sevdi, özünü 
xarakiri etməklə. O, ölümünü tapdı, özünü xarakiri 
etməklə. 

Görəsən bu dünyadan nə istəyirdi Yukio Misima? 
Axı, zavallı dünya ona hər şey vermişdi. Dünya ona savad, 
bacarıq, qətiyyət, qabiliyyət, fərasət, məharət, şücaət 
vermişdi. Daha bu dünyadan nə istəyirdi Yukio Misima? 
Mən ona müraciətlə bir şe’r də yazdım: 

Daha nə istəyirdin? 

Məşhur yapon yazıçısı, 
idmançısı, rejissoru, aktyoru, 
dirijoru, təyyarəçisi, səyyahı, 
fotoqrafı Yukio Misimanın 
parlaq xatirəsinə 

Qənimətdin dünyaya, 

Daha nə istəyirdin ? 

Ölkəndi - Yaponiya! 

Daha nə istəyirdin ? 

İstəyin ədalətdi? 

Ədalət həqiqətdi? 

Həqiqət zərurətdi? 

Daha nə istəyirdin ? 

Yazıçılıq... Siyasət... 

Siyasətdə əziyyət 
Olmadımı kifayət, 

Daha nə istəyirdin ? 

Kitab istədin - oldu, 

Savab istədin - oldu, 

Əzab istədin - oldu, 
Daha nə istəyirdin? 


Yaponiya səfərnaməsi 


Şahin Fazil 


«Qızd Mə ’bəd»in vardı, 
Daha nə istəyirdin ? 


Dedin «haqqa qurbanam!», 
Dedin «istərəm yanam!», 
İstəyinə heyranam 
Daha nə istəyirdin? 

Qələmdə - kəsərin var, 
Sözündə - dəyərin var, 

Yüz cildlik əsərin var, 

Daha nə istəyirdin? 

Aktyor da olmusan, 

Rejissor da olmusan, 
Dirijor da olmusan, 

Daha nə istəyirdin? 


Fərasət də etmisən, 
Şücaət də etmisən, 
Səyahət də etmisən, 
Daha nə istəyirdin? 

Şöhrət gülü dərmisən, 
Şərəf-şan da görmüsən, 
Təyyarə də sürmüsən, 
Daha nə istəyirdin? 

Qədrin, qiymətin vardı, 
Gücün, qüvvətin vardı, 


Ruh ki, cismə bəzəkdi, 

Amma, gör ki, nə çəkdi?! 

Xarakiri gərəkdi? 

Daha nə istəyirdin ? 

Daha nə istəyirdin ? 

Jukio Misimaya «Daha nə istəyirdin?» misrasını 
təkrar-təkrar pıçıldamaqdaydım ki, qapı döyüldü. Şaiq idi. 
Restorandakı kafeyə düşdük, sonra yola çıxdıq. Azərbaycan 
Respublikasının Yaponiyadakı səfirliyinə getməliyik. 

Qeyd etməliyəm ki, Tokio kimi nəhəng bir 
meqapolis-şəhərin (orada əhalinin sayı 30 miloynu keçib) 
olduqca mürəkkəb metro-qatar sistemi var. Mən kimi yapon 
dili bilməyən adam nəinki 3-5 günə, heç bir aya da bu 
sistemdən baş çıxara bilməz. Hətta Şaiqin özü tez-tez metro 
xidmətçilərinə müraciət etmək məcburiyyətində qalır, 
soruşur, dəqiqləşdirir və yalnız bundan sonra biz 
gedəcəyimiz istiqamətə doğru üz tuturuq. Mən onu gözdən 
qoymamalıyam. Allah eləməsin ki, belə çoxmilyonluq insan 
selində bələdçidən ayrı düşəsən. Elə Şaiq də dəfələrlə geri 
dönüb mənə baxırdı. Buna görə də, hər ehtimala qarşı onun 
mobil telefonunun nömrəsini kağıza yazıb cibimə qoydum. 

Üç saatdan çox vaxt keçdi. Nəhayət, səfirliyimizin 
binası qarşısındayıq. Zəngi basdıq. Qapını orta boylu, qaraşın 
çöhrəli cavan bir azərbaycanlı açdı. Bakıdan gəldiyimi 
bildikdən sonra bizi içəriyə də’vət etdi. Dedi ki, səfir Azər 
Hüseyn (Hüseynov) hazırda vacib bir görüşə getdiyi üçün 

burada yoxdur. ADU-nun professoru Qüdrət İsmayılzadənin 
oğlu Gurseli soruşdum. 

O, bir neçə dəqiqədən sonra göründü. Necə də atasına 
oxşayır... 

Görüşdük, söhbətləşdik. Yaponiyaya səfərimin səbəbi 
ilə maraqlandı. Dedim: 

- Azərbaycan Milli Elmlər Akademiyası Tarix 
İnstitutunun əməkdaşıyam. Bir neçə gündür ki, 
Yaponiyadayam. Fevralın 21-də Tohoku Universitetinin 
təşkilatçılığı ilə Senday şəhərində keçirilən Elmi Forumda 
mə’ruzə ilə çıxış etmişəm və dünən Tokio Milli Humanitar 
Elmlər İnstitutunda da professor, müəllim və tələbələr 
qarşısında mənim şərəfimə təşkil olunan yığıncaqda 
mə’ruzəm dinlənilib. 

Gursel mənim Sendaya və Tokioya gəlişimdən xəbər¬ 
siz olduqlarından heyfsiləndi. Kimin təqsiridir? Bakıdakı 
Yaponiya səfırliyininmi? Azərbaycan Xarici İşlər 
Nazirliyininmi? Bilmədim. 

Ümumiyyətlə, uzun illərdir ki, xarici ölkələrdə keçiri¬ 
lən onlarla Beynəlxalq Elmi Konfransın iştirakçısıyam. 
Olduğum bə’zi ölkələrdə çıxış edərkən Azərbaycanın suvenir 
kimi hazırlanmış dövlət bayrağını mizin üstünə qoymuşam. 
Bakıda güman etdim ki, Yaponiyada da belə edəcəyəm, 
lakin belə olmadı. Burada bayraq məsələsinə əhəmiyyət 
verilmir. Odur ki, özümlə gətirdiyim hər iki bayrağı 
səfirliyimizə bağışladım. Gursel də bunu əvəzsiz qoymayıb 
ingilis dilində çap olunmuş (Tokio) «Japan. From Prehistory 
to Modern Times» adlı bir kitabı mənə bağışladı. Mən 
amma, təəssüf ki, öz kitabımı yazarkən həmin kitabın 
materiallarından istifadə edə bilmədim. Çünki, Yaponiyadan 
qayıtdıqdan sonra kitabı özünün tə’birincə «ingilis dilini 

ingilislər kimi bilən» Əfşan adlı bir jurnalistə verdim ki, 
bə’zi tarixi hadisələri mənim üçün tərcümə etsin, o isə artıq 
bir ildən çoxdur ki, «qeyb» olmuşdur. Elə indi də Əfşan 
xanımın harada olduğunu bilmirəm. Deyilənə görə sağ- 
salamatdır və rayonların birində yaşayır. Canı sağ olsun, təki 
ona istifadə üçün verdiyim «Japan. From Prehistory to 
Modem Times» kitabını itirməsin. Mənim o qədər itkim olub 
ki... «İtki» şe’rimdən iki bənd: 

...Çox şeyi itirdim, amma heç kimə 
Demədim, tapmağa etmədim maraq. 

Mənə inanın ki, itkilərimə 
Qəti heyfim gəlmir, kimsə tapacaq. 

Mən ömür itirdim, mən gün itirdim, 

Buna heyfim gəlir, tək buna ancaq. 

Axı itmiş ömrü kim tapacaq, kim?!! 

Kimsə tapmayacaq!.. Bəlkə tapacaq?!! 

(«Yenə görüşərik» kitabı, 
səh. 2 5) 

Yaponiyada bizim səfirliyimiz 2005-ci ildən fəaliyyət 
göstərir. Ona qədər işçisi var (Əfqanıstanda isə SSRİ 
səfirliyində işləyənlərin sayı yüzlərlə idi). Gurselin özü isə 
1996-2004-cü illərdə Tokioda yaşayıb, magistratura təhsili 
alıb, doktoranturanı bitirib. Dr.Gursel İsmayılzadə hazırda 
səfirlikdə müşavir sifətilə öz diplomatik fəaliyyətini davam 
etdirir. 

Bizi səfirliyimizin qapısı ağzında qarşılayan Rövşən 
Mirzəyev isə Bakıdakı «Qafqaz Universiteti»ııin 
mə’zunudur. Təhsilini burada bitirdikdən sonra İstanbulun 


179 


180 








Yaponiya səfərnaməsi 

Mərmərə Universitetində oxumuş, İsveç ölkəsinə getmiş, 
Stokholm Universitetində təhsil almışdır. 2006-cı ildən bu 
vaxtadək Yaponiyanın Azərbaycan səfirliyində III katib 
vəzifəsində çalışır. 

Dr. Gursel Yaponiyadan mənim nə kimi təəssürat 
aldığımı soruşdu. Dedim: 

- Mən burada gördüyüm şəhərlərin təmizliyinə 
heyranam. Hər tərəf o dərəcədə tər-təmizdir ki, istər qar, 
istərsə də yağış yağsın, adamlar və maşınlarda qətiyyən 
palçıq izi görünmür. Asfaltın qapqara rəngi məni valeh etdi. 
Elə bil yerə indicə döşəyiblər. 

- Hə, keçən həftə Xarici İşlər Nazirinin müavini Araz 
Əzimov da Tokioda idi. O, çox səfərlərdə olduğunu, amma 
belə təmiz şəhər görmədiyini söylədi. 

Gursel mənə müxtəsər şəkildə Yaponiya tarixindən 
danışaraq yapon əlifbası barədə bu məTumatı da verməyi 
unutmadı: 

- İki yapon əlifbası var: hiragana və katakana. 
Hiragaııa qədimdən mövcud olan yapon sözlərini, katakana 
isə alınma sözləri ifadə edir. Bunlardan başqa «kanei» 
adlanan ieroqliflər də var. İeroqliflər VI əsrdə Koreya 
vasitəsilə Çindən gəlib çıxıb Yaponiyaya. Bu ölkədə gərək 
ən azı 2000 ieroqlif biləsən ki, gündə çıxan qəzet və 
jurnalları oxuyasan, kitablardan istifadə edəsən. 

Bunları da dəqiqləşdirdim ki, Yaponiyanın 68 min 
adası var. Onu da bildim ki, dünyada ən çox ada olan ölkə 
İndoneziyadır. Yaponların ən böyük adaları Honşui, 
Hokkaydo (bu adanın ərazisi Azərbaycan boydadır), Kyuşi 
və Şikonodur (Bu adaların adları «Yaponlar» kitabında 
Xonsyu, Xokkaydo, Kyusyu və Sikoki kimi yazılmışdır. 
Bax: səh. 7). 

Bir qədər sonra biz səfirliyimizin bu iki əməkdaşı ilə 
sağollaşdıq. Yolüstü, «Türk restoranı»na getdik. Sahibi 
cavan bir türkdür. Xanımının yapon olduğunu bildirdi. Bu 
restoranda bol çeşidli türk yeməkləri verilir. Pulunu 
əvvəlcədən ödə, hansı xörəkdən nə qədər istəyirsən ye, heç 
bir məhdudiyyət yoxdur. 

Otelimizə qayıtdıq. Əlbəttə, bu günün təəssüratı çox 
böyük oldu. Diqqətlə seyr etdim Tokionun bə’zi görməli, 
gəzməli yerlərini: 

Təkbeyt 

Qocayam, görmədəyəm bəlkə də son məmləkəti, 
Deyirəm möcüzə imiş bu yapon məmləkəti. 

Axşam yenidən möcüzəli Tokionu gəzməyə çıxdıq. 
Sabah Narita aeroportundan Moskvaya uçmalıyam inşallah. 

Bu gün... bu gün isə bu şe’ri yazdım: 

Dilənçi görmədim mən. 

Çox yeri alqışladım 
Yapon məmləkətində. 

Yaponları xoşladım 
Yapon məmləkətində. 

Vətəndaş ləyaqəti, 

Samuray sədaqəti, 

Kamikadze cür ’əti 
Yapon məmləkətində. 

Haraya üz çevirdim, 

E ’cazı, sehri gördüm. 

Şəfqəti, mehri gördüm 
Yapon məmləkətində. 

Dedim ki, ey kaş atım- 
Ayrdığa daş atım- 
Şirin günlər yaşadım 
Yapon məmləkətində. 

Xudahafiz! Gedim mən! 

«Yaşa, var ol» dedim mən... 

Dilənçi görmədim mən 
Yapon məmləkətində. 

Tokio, 25 fevral 

Mən bir qədər yuxarıda samuraylar haqqında 
yazacağımı bildirmişdim. İndi o comərdlərdən söz açmağı 
bir qədər də ləngidirəm. Çünki, bu şehin son iki 
misrasında Yaponiyada dilənçi görmədiyimi 
vurğulamışdım. Amma, məndən 26 il əvvəl bu ölkədə 
olmuş Bəkir müəllimin «Yaponiyada gördüklərim» 
məqaləsini bir daha xatırladım. Hörmətli akademik 
«dilənçi» ifadəsini işlətməsə də, Tokioda «harınlar və 
aclar»ın olduğunu yazır: «Müasir Tokio milyonçular və 
müflislər, sənaye sahibləri və işsizlər, harınlar və aclar, 
zəngin malikanələr və evsiz-eşiksizlər şəhəridir, göz 
qamaşdıran otellər, min bir ne’mətlə zəngin restoranlar, 
xudmani şadyanalıq guşələri, kabare, striptiz və 
qumarxanalar pul kisəsi dolu olanlar üçündür. Xüsusən 
malın bolluğundan və çeşidin əlvanlığından partlamaq 
dərəcəsinə gələn mağazaların qapıları ağzında köhnə 
karton qutulardan özünə «balış», yonqardan «yorğan» 

düzəldib gecələyənləri görmək çox ağır idi» (Bax: Bəkir 
Nəbiyev. Göst. kitab, səh.699). 

Mən hörmətli akademikin sözlərinə qətiyyən şübhə 
etmirəm. Bəkir müəllim görmədiyini yazmaz. Amma, mən 
onun gördüyünü görmədim. Bir də ki, mən Bəkir 
müəllimdən çox sonra Yaponiyaya gəlmişəm. Tokio isə 
ildən-ilə, aydan-aya deyil, gündən-günə varlanır, 
gözəlləşir... 

İndisə, samuraylar haqqında: «Samuraylar yerli 
feodalların silahlı drujinaları kimi tarixə gəldilər. Onlar 
kəndli və xidmətkarlar zümrəsindən idilər... onlardan 
sahibkara yalnız kor-koranə sədaqət, döyüşdə isə şücaət 
tələb olunurdu. Amma vaxt ötdükcə bu xüsusiyyətlər az 
göründü. Hərbi iş peşəkar məşğələyə çevrildiyi vaxt, 
xidmətdə irəliləmək çin dilini və əlifbasını bilməyi tələb 
etməyə başladı. Samuraylar yavaş-yavaş orta əsrlər 
mədəniyyətinin mürəkkəb sisteminə qoşuldular. Dini 
baxımdan onları buddizm sektası olan «Zen» 1 cəlb etdi...» 
(«Yaponlar» kitabı, səh. 160). 


1 «Dzen» ifadəsi yaponca «zen» kimi tələffüz olunur, amma rus dilində 
olan ədəbiyyatda «zen» nədənsə «dzen» kimi yazılmışdır (məsələn bax: 
«Yaponlar» kitabı, səh. 177-225). Zen, yaxud zen-buddizm Yaponiyada 
iiç əsas sektadan - Soto, Rindzay, Obakudan ibarət olmuşdur. «Zen» 
sözünün mə’nası «işıqlanmaq, nurlanmaq, dərinliyə baş vurmaq, fikrə 
çox dərindən qapanmaq» olub, XII əsrin sonlarından Yaponiyada 
yayılmağa başlamışdır («zen» Çin dilində «çan» kimi tələffüz olunur və 
elə Çin dilindən əxz olunmuşdur). Zeni dərindən bilən şəxç ona verilən 
sualın mə’nasmı bilməkdən ötrü formal-məntiqi fikirdən çıxış etməyib 
şiiuraltı təsəvvür fıkıi ilə cavab vennəlidir: Məsələn, «Sən doğuluşundan 
əvvəl kimə oxşayırdın?» 

Klassik hayku şe’rlərinin əksəriyyəti zen üslubunda yazılmışdır: 

Görünür ki, cocuqluq vaxtı 
Anan sənin burnunu az çəkib, 

Azərbaycan Sovet Ensiklopediyası da 
samuraylardan bəhs edir: «Samuraylar (yaponca - 
samurau - xidmət etmək) - Yaponiyada feodalizm 
dövründə iri feodallar - sahibkar knyazlardan tutmuş xırda 
zadəganlara qədər dünyəvi feodallar. Məhdud mə’nada 
daha çox xırda zadəgan hərbi-feodal silkini ifadə etmişdir. 
1867-68-ci illər Yaponiya burjua inqilabından sonra 
samuraylar silki ləğv edilmişdir. «Samuray» termini 
həmçinin yapon hərbiçiləri mə’nasmda işlədilir» (Bax: 
ASE, VIII cild, səh.281). 

Hərfi mə’nası «Yarpaqlarla örtülmüş» olan, amma 
müəllifinin kimliyi dəqiq mə Tum olmayan (Yamamoto 
Sinetomo? Nabesima?) «Xaqakure» kitabında da 
samuraylar haqqında nisbətən geniş mə’lumat vardır (Bax: 
«Yaponlar», səh. 159). 

«Xaqakure» kitabında yazılır ki, Tokuqava (1600- 
1868) rejimi dövründə bu kitab samuraylar institutunun 
məfkurəvi əsası kimi sahibkar və kölə münasibətlərini 
özündə əks etdirirdi. Samuraylarm bilik öyrənmək kimi 
ehtiraslı xarakteri onları igidlik göstərməyə yönəltdi. 
«Xaqakure»də samuraylara xas şərəf, ölüm, qəhrəmanlıq, 

Fındıqburun gəlincik!.. 

(Buson) 

Yaxud: 

Yatma, ey kəpənək, 

Tez ol oyan, 

Gəl sənlə dost olaq! 

(Basyo) 

Bax: «Yaponlar» kitabı, səh. 177-178, 215-216 

(Tərcümə bizimdir) 

sahibkara sədaqət və özünütəkmilləşdirmə kimi cəhətlər 
əks olunur, amma əsas yer, əlbəttə, ölüm ideyasına verilir. 
Tədqiqatçıların çoxu bu ideyanı ölümə nifrət kimi 
xarakterizə edirlər, amma «Yaponlar» kitabı müəlliflərinin 
nəzərincə bu, ölümə yox, həyata nifrətdir. «Xaqakure »ni 
oxuyan döyüşçü daim düşünəcək ki, şərəfli ölüm onun 
həyat yolunu müstəqim və sadə edəcəkdir, yə’ni təhlükə 
göründükdə samuray öz həyatını necə qorumaq haqqında 
deyil, düşmənlərə doğru gedib ölümü gülümsəyə- 
gülümsəyə qarşılamaq barədə düşünəcəkdir. 

«Xaqakure» kitabı samuraya dərs verir: «Siz öz 
həyatınızı itirə bilərsiniz, amma şərəfinizi heç vaxt!». 
Samuraylar heç bir and içmirdilər, and içmək onların 
namusunu təhqir etməkdir! 

«Xaqakure»yə görə, şərəf döyüşçüyə göy hədiyyəsi 
kimi gəlmir, bu hissi özündə aşılamaq lazımdır, bunu 
etmək üçünsə öz üzərində işləmək gərəkdir. 

«Xaqakure» kitabında «busido ruhu» haqqında da 
geniş danışılır. Busido (hərfi tərcüməsi «döyüşçünün 
yolu»dur) samuraylarm əxlaq kodeksidir, yapon millətinin 
ilkin ruhudur ki, vaxt ötdükcə ən’ənəyə çevrilmişdir. 
Busidonun kökü konfutsiçilikdə, buddizmdə və 
sintoizmdədir. İnsan bu dünyaya gəlir, yaşayır və ölür. 
Bəli, insan ölür, onun ruhu isə ölməzdir, yaşayır, yaşayır, 
yaşayır. Ruh ölümsüzdür. Ruh göydə olanda ölümsüzdür. 

Adəm və Həvva 

Uçurdular göydə ... 

Allah düşürdü onları, 

Qovdu yerə sarı, 

Uçub gəldilər. 

Bir daha 

qanad açmadılar, 
uçmadılar, 

Yerə düşdülər, 

Yerdə gəzdilər, 

Yerdə öldülər, 

Ölümsüzlük 
Əllərindən çıxdı, 

Göydə qalsaydılar 

ölməzdilər 

Adəm ilə Həvva... 

26.08.2003 

Üçüncü Divan, səh.380-381 

Buddizm busido davamçılarında ölümə qarşı 
soyuqqanlı olmağı aşılayır, konfutsiçilik «borca sədaqət» 
təlqin edir, sintoizm isə özünü dərk etməni, qəlbin 
dərinliyinə baxmağı və orada yaşayan allahı (kami) hiss 
etməyi öyrədir. 

Sintoistlərdə belə bir adət var: gənc yaşında ölən 
adam özünün ölümünə görə valideynlərindən onu əfv 
etmələrini xahiş edir, təxminən bu sözləri deyir: 
«Qocaldığınız vaxt sizi tərk etdiyimə görə məni 
bağışlayın. Sizin məndən ötrü etdiyiniz xidmətin əvəzini 
verib xəcalətinizdən çıxa bilərdim, amma mən getməliyəm 
- göyün istəyi belədir». 

Özündə busido ruhunu aşılayan samuray hər şeyi 
öyrənməlidir, ən əsası isə - dözmək və risk etməkdir. Hər 

şeyə dözməyi öyrənmək üçün uşaqlar qar üstündə 
ayaqyalın gəzir, qılınc oynatma və ox atmağı öyrənir, gecə 
yarısı qorxu bilmədən qəbristanlığa gedir, ağır, hətta 
vəhşiyanə sınaqlara dözürdülər. 

Özünü idarə etmə - özünü tərbiyələndirmənin 
məqsədidir. Əgər samuray kədərlənirsə, o, bunu 
bildirməməkdən ötrü gülümsəməlidir. O, elə etməlidir ki, 
heç kim onun keçirdiyi həqiqi iztirabları hiss etməsin. Bir 
çox əcnəbilər yaponları olduqca yüngül fikirli adamlar 
saymağa başladılar: onlar səbəbli-səbəbsiz hey 
gülümsəyirlər. Əcnəbilər bilmirlər ki, yapon adamının 
gülümsəməsi böyük bir tarixi dövrün nəticəsidir. Bu 
gülümsəmə samuray tərbiyəsinin kodeksidir (Yaponlar, 
səh. 159-164). 

Mən samuraylar haqqında şe’r yazmağı 
Yaponiyada özümə borc bildim: 

Mərd adlarını tarixə salmış samuraylar, 

Bir çox xətərin üstünü almış samuraylar. 

İllər boyu torpaqlarına xidmət ediblər, 

Çox mə ’rəkədə güllə, ox almış samuraylar. 

Düz xətt ilə yüksəlməyə meyl eyləsələr də, 
Hərdənbir azalmış və çoxalmış samuraylar. 

Onlarda «Busido» deyilən ruh yaşamaqda, 

Ruh ilə coşub ərşə ucalmış samuraylar. 

Varlıqlarını badə verən inqilab etmiş, 

Yoxmuş kimi bir vaxt yoxalmış samuraylar. 

Ötmüşsə də illər yenə də yad olunurlar, 

«Ölmüş» demək olmazsa «qocalmış» samuraylar. 

Hifz eyləyərək «mərd», «igid» ismini, Şahin, 

Tarix kitabında belə qalmış samuraylar. 

Tokio, 25 fevral 

Tokio. Otel. “ Yaponlar” rədifli qə- 
zəlim.Tokio xiyabanlarında gəzinti. Ya¬ 
pon qadınları haqqında yazılanlar ( Hə¬ 
sən Seyidbəyli, Lafkadio Xern, Vsevolod 
Ovçinnikov və ... mən). Bu gün Moskva¬ 
ya uçmalıyam inşallah. “ İnşallahın” baş 
tutmaması. Səhlənkarlıq üzündən təy¬ 
yarəyə gecikməyim. Kentaro İndo. Rusi¬ 
ya Aeroflot Kompanyasının Tokio nü¬ 
mayəndəliyi. Adıma yazılan təzə bilet. 

Gecə. Aeroportun “ Hotel Nikko Nari- 
ta” mehmanxanası. 

Gecə narahat yatdım. Səfərqabağı gecə. Bu dəfə 
Tokiodan Moskvaya, sonra isə Bakıya. 

Sabah yaponlardan ayrılıram. Mədəni, zəhmətkeş, 
ağıllı, qonaqpərvər yaponlar. 1916-cı ildə Yaponiyaya 
yapon gəmisində gəlmiş məşhur hind yazıçısı Rabindranat 
Taqoru Yaponiyanın görünüşü, yaponların görkəmi, ruhi 
cəhətdən güclü olmaları, dözümlülükləri, özlərini 
aparmaları, gözəlliyə anadangəlmə sevgiləri, onların 
qadınlarının cazibədarlığı heyran eləmişdi. Yaponlar 
haqqında təəssüratını R.Taqor nəsrlə, mən isə nəzmlə 
bildirdim: 

Qəzəl 

Tər tökməyi bağda elə istərdi yaponlar, 

İllərlə ağac əkdi, bəhər dərdi yaponlar. 


189 


190 








Yaponiya səfərnaməsi 

Millət «böyüyəm» söyləmək ilə böyük olmaz, 
Dünyayə yapon əzmini göstərdi yaponlar. 

Kim görsə bu zənginliyi etməzmi təəccüb? 
Heyrətlərə saldı nə qədər fərdi yaponlar. 

Azər diyarım zərdi, Yapon mülkü də öylə, 

Torpaqları zər, özləri zərgərdi yaponlar. 

Sülh istəyi vardırsa da onlarda, ayıqdır, 

Cəng etməyə hər ləhzə səfərbərdi yaponlar. 

Rişxənd elədi yoxluğa sanki Naqasaki, 

Çox mə ’rəkədən çıxdı, müzəffərdi yaponlar. 

Quş var havalanmır göyə, uçmur yuvasından, 

Şahin quşu tək göydə qanad gərdi yaponlar. 

Şair di biri, qeyrisi alimdi, nə olsun? 

Şairsə də, alimsə də, əsgərdi yaponlar. 

Odlar elinin sevgisini öylə yetirdi, 

Şahinlə yapon sevgisi göndərdi yaponlar. 

Tokio, 26 fevral 

Şe’ri bitirdim və bir söhbət yadıma düşdü: 
Sırağagün prof.T.Kuroda ilə sağollaşarkən o, mənə dedi 
ki, iki ildən sonra İran tarixi ilə bağlı elmi konfrans 

keçirmək niyyətindədir. Sonra əlavə etdi ki, səni mütləq 
də’vət edəcəyik. Dedim ki, gələrəm, amma isti fəsildə. 

Həqiqətən də bu gözəl diyara, sakuralar, 
samuraylar, kamikadzelər, özlərini vətən və xalq naminə 
xarakiri edənlər ölkəsinə yenə gəlmək istərdim. Amma isti 
vaxtda. Yadıma təxminən 30-40 il bundan qabaq Qubada 
raykom işləmiş yoldaş Səlimov Sadıq haqqındakı bir 
söhbət düşdü. Deyilənə görə, Səlimov hələ cavan bir 
partiya işçisi olarkən Mərkəzi Komitədə tə’limatçı 
vəzifəsində işləyirmiş. Bir gün vəzifəcə ondan böyük olan 
bir neçə partiya işçisi dağ rayonlarının birinə gedirmişlər. 
Bərk yağış yağır. Bir çayı keçərkən onların maşınının 
matoru sönür və qalırlar düz çayın ortasında. Özlərindən 
razı partiya işçiləri bir-birlərinin üzünə baxırlar: «Nə 
edək?». Onların biri vəzifəcə onlardan kiçik olan Səlimova 
üzünü tutub, deyir: «Səlimov, düş aşağı, maşını itələ». 
Səlimov bir sağa baxır, bir sola. Hər yan sudur, üstəlik də 
sel kimi yağış tökülür. Deyir: «Yoldaşlar, qurban olum 
sovet hökumətinə də, kommunist partiyasına da, amma 
quruda». Hə, indi yoldaş Səlimovun sözü olmasın, yenə 
həvəslə gedərəm Yaponiyaya, amma isti mövsümdə. 

Həqiqətən də, soyuğu xoşlamıram. Soyuq - 
soyuqluq yaradır. Soyuqluq - sevənləri bir-birindən ayırır. 
Vaxtilə soyuqluq və istilik barədə bir şe’r də yazmışam: 

Eşqimiz soyuqdan sətəlcəm olar 

Gəlsin isti sevinc, getsin soyuq qəm, 
Soyuqluq göstərmə heç zaman mənə. 
Yoxsa, ömrüm boyu üşüyəcəyəm, 
Soyuqluq göstərmə heç zaman mənə. 

Bugün soyuqluğun əydi qamətim, 
Əyildi, düz yerə dəydi qamətim, 
Sənin istiliyin - istirahətim, 

Soyuqluq göstərmə heç zaman mənə. 

...Soyuq adamların soyuq baxışı 
Səpələr başıma qüssə yağışı, 
Amandır, könüldən rədd elə qışı, 
Soyuqluq göstərmə heç zaman mənə. 


...Qəlbim qəhərlənər, gözüm nəm olar, 
Canda Şahdağdan da böyük qəm olar, 
Eşqimiz soyuqdan sətəlcəm olar, 
Soyuqluq göstərmə heç zaman mənə. 

Üzümüz, gözümüz, əlimiz donar, 
Dilimiz söz tutmaz, dilimiz donar. 

Tale bağçasında gülümüz donar, 
Soyuqluq göstərmə heç zaman mənə. 

Adam var - fikrində, xülyalarında... 
Adam var - nəzəri dünya varında, 
Şahinsə - istilik intizarında, 

Soyuqluq göstərmə heç zaman mənə, 
Heç zaman mənə. 


Sevgi güllənərsə - qışda da yay var, 
Məhəbbət olmayan sinədə vay var, 
İsti ürəyimdə isti haray var, 
Soyuqluq göstərmə heç zaman mənə. 

...İstilik işıqdır, işıq - yaraşıq, 

Sevgi m əş ’ əlindən saç mənə işıq, 
Yaxşı ki, Sibirdə yaşamamışıq, 
Soyuqluq göstərmə heç zaman mənə. 

O incə adətin qalıbsa əgər, 

Mənə məhəbbətin qalıbsa əgər, 
Odun, hərarətin qalıbsa əgər, 
Soyuqluq göstərmə heç zaman mənə. 


(Bax: Divan, səh. 332-333) 

Bəli, isti vətənimə qayıdışıma az qalır. 
Azərbaycanımın soyuğu da mənə isti kimidir. Artıq 
diyarımdan ötrü darıxmağım başlayıb. Bir müddət elə 
Yaponiya və yaponlar üçün də darıxacağam. 

Varsağı 


Tap onsuz, 
Di gəl, dinclik tap onsuz. 
Deyəsən darıxacaq 
Şahin Fazil yap onsuz. 

Sübh yeməyindən sonra Şaiqlə səhər gəzintisinə 
çıxdıq. Bu gözəl, yaraşıqlı, qapqara asfaltlı, tər-təmiz 
şəhəri yenə gəzməkdəyik. Hər tərəfə baxıram və 
heyrətlənirəm. İlahi, şəhər nə qədər səliqə-sahmanlı 
olarmış. Yerdə siqaret kötüyü bir yana, heç kibrit çöpü də 
yoxdur. Siqaret çəkənlər üçün küçələrdə xüsusi müəyyən 
olunmuş yerlər var. Dayan və nə qədər istəyirsənsə çək 
özünçün. Müəyyənləşdiribmiş bir bucaqda səbrlə dayanıb 
siqaret çəkən bu kişili-qadınlı yaponlar kimi. 

Yapon qadınları haqqında çox yazılıb. Həsən 
Seyidbəyli də yazıb. Yapon qadınları onu da ilhama 
gətirib: «Yapon gəncləri müasir geyimdə gəzirlər... Orta 
yaşlı və qoca qadınların çoxu kimono geyir... qadınların 
üzləri, baxışları qayğılıdır. İki qadın bir-biri ilə görüşəndə 
elə hal-əhval tutur ki, sanki bir-birindən utanır. Danışanda 
gülümsəyib yaşlarına yaraşmayan bir tərzdə gözlərini yerə 
dikirlər. Yaxın tanış olanlar da, qohumlar da ədəblə, həya 
ilə danışırlar. Çox tez-tez gülümsəyirlər. Xoş tə’sir 
bağışlamaq üçün, ürək açmaq üçün gülümsünürlər, 
qocalar da, cavanlar da. Xüsusən kişilərlə danışan 
qadınlar həddindən artıq nəzakət göstərirlər... Yaponiya 
qızları və qadınları çox məlahətli, çox nəcibdir. Onların üz 
quruluşundakı xüsusiyyətlərdən biri də odur ki, nəcib, 
məlahətli baxışları onları uşaq kimi mə’sum göstərir, bu da 
mənim xoşuma gəlirdi... buna görə də mən rastıma gələn 
hər qadına, hər qıza diqqətlə baxırdım. Müşahidə edirdim 
ki, onlara həddindən artıq diqqətlə baxanda dayanıb adama 
yüngülcə tə’zim edirlər... bu yapon qadınlarma xas olan 

nəzakət qaydalarından biridir» (Həsən Seyidbəyli. Göst. 
kitab, səh. 34-35). 

Yapon qadını haqqında Lafkadio Xern adlı bir 
müəllif XX əsrin əvvəllərində yazmışdır: «Yaponiyanın ən 
gözəl estetik əsəri fil sümüyündən, bürüncdən, yaxud 
keramikadan hazırlanmış mə’mulat yox, qılınclar yox, bu 
ölkənin qadınlarıdır... şəxsi rə’yin boğulduğu, özünü 
qurban verməyin isə ümumi vəzifə e Tan edildiyi, 
şəxsiyyətin heç vaxt zahirdən deyil, daxildən inkişaf edə 
bildiyi bir cəmiyyət - yalnız belə bir cəmiyyət bu cür 
qadın yetişdirə bilərdi» (Lafkadio Xern. Yaponiya: təfsir 
etmək cəhdi, Tokio, 1904; Bax: Sakura budağı, səh. 132). 

Yapon qadınları haqqında «Sakura budağı»nm 
müəllifi ümumiyyətlə çox məTumat vermişdir. Əsərinin 
bir yerində isə belə yazır: «Qədim Çində üşaq vaxtından 
qızların ayaqlarını bintlə möhkəm bağlayırdılar ki, 
pəncələri böyüməsin. Orta əsrlərdə Avropada qadınlar 
özlərinə könüllü surətdə korsetlə işgəncə verirdilər. Yapon 
qadın isə nəinki təkcə belini, həm də sinəsini sıxır, 
döşlərini herbarinin səhifələri arasında sıxılan çiçək 
vəziyyətinə salır. Bu adət ona aparıb çıxarır ki, əgər Qərb 
ölkələrində qadınlar sinələrini açırlarsa, yapon qadınları 
arxadan boyunlarını açırlar. Hətta Amerika işğalı 
Yaponiya torpağına striptiz gətirib lüt qadın bədənini alver 
obyektinə çevirəndən sonra da yaponlar bir çox məsələdə 
özlərinin əvvəlki təsəvvürlərinə və zövqlərinə sadiq 
qalmışlar» (Sakura budağı, səh 131). 

V.Ovçinnikov yapon qadınlarını çox yaxşı öyrənən 
peşəkar bir jurnalist kimi sözünə belə davam edir: 

«Onlar (yapon qadınları - Ş.F.) peysəri, daha dəqiq 
desək, kürəyin boyunla birləşdiyi yeri qadın gözəlliyinin 

təcəssümü hesab edirlər. Məhz buna görə qədim 
zamanlardan bəri geyşanm 1 əsasən paltarı başqalarından 
onunla seçilir ki, kimonosunuıı (yapon milli qadın libası - 
Ş.F.) yaxası arxadan xeyli açıq olur». 

Yapon qadınları haqqında, əlbəttə, çox yazılmışdır. 
Həsən Seyidbəyli «onlar mənim xoşuma gəlirdi» sözləri 
ilə öz istəyini yapon qadınlarma bildirdi. Yapon qadınları 
elə mənim də xoşuma gəldilər. Mən də istəyimi onlara 
bildirdim, amma şe’rlə: 

Heyrətlərimi eyləyirəm car bu diyarda, 
Heyrətlərə layiq neçə yar var bu diyarda. 

Baxdıqca gözəlliklərə aşiq havalandı, 

Eşq zəncirinə oldu giriftar bu diyarda. 

Söhbət nə səmimanədi, tə ’zim necə tə ’zim!.. 
Allah, nə nəvaziş, necə rəftar bu diyarda!.. 

Tumgiz bu gözəllərdə məlahət haradandır? 

Məst etdi məni pakizə rəftar bu diyarda. 

Heyran eləyən qəlbimi burda - ədəb oldu, 

Söz yox ki, ədəb insana m e ’yar bu diyarda. 


1 Geyşa - Bu sözün hərfi tərcüməsi «incəsənət adamı» deməkdir. Geyşa 
olmaq məharətli olmaq sayılır, kişiləri əyləndirmək, həm də təkcə 
oxumaq və rəqs etmək bacarığı ilə yox, eləcə də öz biliyi ilə əyləndirmək 
məharətidir. Onları nə fahişə qadınlara oxşatmaq, nə də ümumiyyətlə 
aktrisalara tay tutmaq düzgün deyil. Lakin digər tərəfdən geyşa adı 
özlüyündə pak əxlaqa da dəlalət edə bilməz (Bax: Sakura budağı, 
səh. 133). 


Şahin Fazil 

Bir dəfə gələn seyrinə istər yenə gəlsin, 

Xoşlar ki, müsafir ola təkrar bu diyarda. 

Şahində qapanmışdı bəsirət gözii çoxdan, 

Şadəm, gözümü açdı yaponlar bu diyarda. 

Tokio, 26 fevral 

Saat 12 oldu. Düşünürdük ki, hələ saat 13-dək 
vaxtımız var. Amma, görün başımıza nə gəldi. 

Yaponiyaya gediş və qayıdış biletim fevralın 18- 
dən 26-na qədər olmalı idi. Mən gərək bu gün Moskvaya 
uçaydım. Biletdə uçuşumun Moskva vaxtı ilə saat 17 25 -də 
olacağı yazılmışdı. Amma, mən də, Şaiq də səhlənkarlıq 
ucbatından bu uçuşun Tokio vaxtı ilə bu gün saat 13 00 -də 
olacağını büsbütün unutmuşduq, fikrimiz 17 25 - rəqəmində 
qalmışdı. Belə olan halda biz əgər oteldən saat 10°°-də 
çıxsaydıq, Narita aeroportuna gedib çatardıq. Amma, belə 
olmadı. Biz oteldən çox uzaqdaydıq. Olsa-olsa otelə saat 
12 00 -dən tez çata bilməzdik. 

Oteldəyik. Saat 12-ni keçib. Biletimə bir də nəzər 
yetirdim. Orada «Tokio-Narita» sözləri, kompüterin səhvi 
üzündən, «26 fevral» yazılmış tarixdən bir sətir yuxarıda 
yazıldığından, səhv etdiyimizi və məsələnin olduqca 
qəlizləşdiyini gördüm. İndi saat 13 00 -dür. Deməli, Tokio- 
Moskva istiqamətinə uçan təyyarə artıq havadadır. Biz isə 
oteldəyik. Biz gərək bu gün ən azı saat ll 00 -də Narita 
aeroportunda olaydıq. İndisə saat 14-ə işləyir. 

Tez Şaiq qalan otağın qapısını döydüm. O, qapının 
taqqıltısını eşitmədi. O, arxayın-arxayın çimirdi. Nəhayət, 
mənim səsimi eşidib qurulandı və qapını açdı. Məsələnin 

nə yerdə olduğunu anlayıb mənə «narahat olma» dedi. 
Dedim «neçə yə’ni narahat olma, uçacağım təyyarə artıq 
havadadır». 

Hər ikimiz pərt və həyəcanlı idik. Şaiq bir də 
«narahat olma» deyərək, narahatlıqla məndən xanım 
Ayuminin vizit kartını götürdü, ona zəng etdi. Xanım 
Ayumi də öz növbəsində Senday şəhərinə zəng vurdu və 
prof. T.Kuroda ilə danışdı, T.Kuroda da müəyyən 
təşkilatlarla danışıq apardı. Görürdüm ki, Şaiqin özü 
narahat idisə də, yenə mənə tez-tez «narahat olma» 
deyirdi. Yapon xasiyyətinə dərindən bələd olan bu 
Yaponiya magistrantı vəziyyətin tez vaxtda, özü də yüksək 
səviyyədə düzələcəyini yaxşı bilirdi. 

İki saat keçdi. Xanım Ayumi zəng edib bildirdi ki, 
otelə, bizim yanımıza bir nəfəri göndərir və məsələ həll 
olunacaqdır, amma uçuş qaldı sabaha. 

Bir saatdan sonra xanım Ayuminin yanımıza 
göndərdiyi adam gəldi. Tanıdım. Dünən mə’ruzəmi 
diqqətlə dinləyən Kentaro İndo idi - Keyho Universiteti 
Tarix Fakültəsinin tələbəsi. Qaşlarını almış, gözünə yaşıl 
rəngli kirşan çəkmişdi. Onun niyə belə etdiyini Şaiqdən 
soruşdum. Dedi ki, özü bilər, tam sərbəst cavan tələbədir 
və gənclər arasında belə oğlan tələbələr az deyil. 

Nə isə, Şaiqə adi görünən mənimçin qeyri-adi idi. 

Kentaro bizim onunla birlikdə Rusiya Aeroflot 
kompaniyasının Tokio nümayəndəliyinə gedəcəyimizi 
bildirdi. Metroya minib bir neçə stansiya dəyişdik, iki-üç 
saatdan sonra kompaniya nümayəndəliyinin binasına gəlib 
çatdıq. Orada artıq məsələdən xəbərdar idilər. Dərhal 
mənim adıma təzə bilet yazıldı, köhnə biletlə yeni bilet 
qiyməti arasındakı pul fərqi Tohoku Universiteti hesabına 


Şahin Fazil 

Kentaro tərəfindən ödənildi. Mən Yaponiyaya 250 dollar 
ziyan vurmuşdum. Dərdləndim. Öz səhlənkarlığım (həm 
də Şaiqin səhlənkarlığı) məni dərdləndirdi. 
Dərdlənməliydim. İnsanam, daş deyiləm ki... 

Ömrüm boyu dərdlənmişəm, 

Elə bil ki, cocuqluqda 
mən anamın döşlərindən 
dərd əmmişəm. 

Dərdim mənim - mənə doğma, 

Ey çəlimsiz, qoca əlim, 

Gücün çatmaz, dərdi boğma, 
dərdi boğma, qoy yaşasın, 

Başqa bir əl görməyirəm 
mənim kimi dərd daşısın. 

İnsanlara 

dərdsiz olmaq deyil asan. 

Gərək dərdsiz olmaq üçün 
daş olasan... 

(«Üçüncü Divan», səh. 

612 ) 

Bu vaxt prof. T.Kuroda Şaiqin mobil telefonuna 
zəng vurdu, məsələnin nə yerdə olduğunu soruşdu, 
uçuşumun sabaha qaldığını öyrəndi. Şaiqdən mənim 
keyfımi xəbər aldı, dedi ki, məsələ gözlədiyi yaxşı 
sonluqla qurtardı, narahat olmağa dəyməz. Onunla danışıb 
qurtaran Şaiq adətincə yenə də «narahat olma» dedi. Bu an 
böyük şairimiz Bəxtiyar Vahabzadəyə müraciətlə 

yazdığım «Həmişə narahat» şe’rimi xatırladım. Şe’rdən 
bə’zi bəndlər: 

«Yaman narahatsan» mənə deyirlər, 

A belə deyənlər, başa düşün bir. 

Narahat deyilsə hər ürək əgər, 

Bir daş parçasıdır, ürək deyildir. 

Yoxdur rahatlığı bircə anımın, 

Neyləyim, rahatlıq məndən ötüşüb. 

Mənim yaranmağım yaradanımın 
Büsbütün narahat vaxtına düşüb. 

Bəli, müharibə qızmışdı yaman, 

Göylər yerə heyran, yerə mat idi. 

Fəlakət, müsibət, qırğın ah-aman... 

Onda bütün cahan narahat idi. 

Narahat yaşadıq o illərdə biz, 

Hər il ürəyimdə dərin iz salıb. 

Bir də dəyişilməz şəksiz-şübhəsiz, 

Məndə narahatlıq ömürlük qalıb... 

Görsəm bir nəfərin ağrıyır başı 
O saat ürəyim üzülür mənim. 

Birinin üzündən axan göz yaşı 
Elə bil gözümdən süzülür mənim. 

Bədxah hər əməli sayğac tək sayır, 

Bu halda iirəyin nə rahatlığı? 

Məni bir an belə sakit qoymayır 
Yetim balaların narahatlığı... 

Yaman sınamışam, deyim eşidin, 

Bu sözüm çoxuna təəccüb gəlir. 

Mən rahat olanda dolaşır işim, 

Narahat olanda dərhal düzəlir... 

Deməyin əbəsdir həmin vərdişim, 

Başqadır könlümün səsi, sorağı. 
Rahatlanmayınca hər hansı işim 
Narahat olmaya bilmirəm axı. 

Hələ baş tutmayan arzum, diləyim, 

Bir deyil, beş deyil, yığım-yığımdır. 

Narahat olmayım necə eləyim ? 

Narahatlıq mənim rahatlığımdır. 

(Birinci Divan, səh. 

415 - 416 ) 

Narahatlığım keçdi. Amma, Yaponiyaya 250 dollar 
ziyan vurmuşdum... 

Hal-hazırda aeroportun «Hotel Nikko Narita» 
adlanan mehmanxanasındayam. 9-cu mərtəbədə. Uçuş 
sabah saat 13 00 -də olacaq. Bu dəfə gecikmərəm. 

Dördlük 

Şahin quşuyamsa, niyə pərvazə gecikdim ? 

Qış fəslinə heyran oluban yazə gecikdim. 

Yarəb, bu Yapon torpağının cəzbi böyükdür, 
Qəsdən gecikibdir çoxu, mən tazə gecikdim. 

Tokio, 26 fevral 

XI.27 fevral 

Əlvida, Tokio! Aerobus. Sakit 
Okean üzərində yazdan “ Sakit Okean” 
adlı şeirim. Bir yapon bizmesmeni. Kuril 
adaları və ... Qarabağ torpağı haqqında 
düşüncələr. Şeremetyevo-2. Tranzit zalda 
10 saatlıq yeni intizar. Təyyarə. Moskva- 
Bakı istiqaməti. 

Bu gün 9 gündür ki, Yaponiyadam. Gecikmə 
hadisəsi baş verməsəydi, hər işim yüksək səviyyədə 
getməkdə idi. Yapon professorları, universitet və institut 
qulluqçuları qulluğumda durmuşdular və yapon 
qonaqpərvərliyi hər vaxt özünü göstərməkdəydi. 

Dördlük 

Gördüm başqa günü, başqa aləmi, 

Həzz yükü daşıdım mən bu ölkədə. 

Həftədən üç gün çox... Onca gün cəmi!.. 

Yox, ömür yaşadım mən bu ölkədə. 

Tokio, 27 fevral 


Şahin Fazil 

Axı, Yaponiyaya on günlük səfər təəssüratım unudulmaz¬ 
dır. Nümunəvi insanlardır yaponlar. Qəribə diyardır ya¬ 
ponların diyarı. Heyrətamiz şəhərlərdir Senday 
Matsuşima, Tokio. Əlbəttə, yaxşı mə’nada. Nizam- 
intizam. Səliqə-sahman. TəTim-tərbiyə. Qanunlar işləyir. 
Küçələrdə divarlar yazılmır. Metrolarda oturacaqların üstü 
kəsilmir. Növbədə dayanma qayda-qanununa ciddi əməl 
olunur. İşıqforun «dayan» işarəsi insanlar üçün «hərəkət 
et» işarəsi maşınlar üçün ciddi xəbərdarlıqdır. Yol 
gedənlərin barmaqlarında siqaret görünmür. (Siqareti 
xüsusi yerlərdə dayanıb çəkirlər). İşdi-şayəd, maşınlar 
toqquşanda sürücülər bir-birlərini söymürlər, döymürlər. 
Yerə zibil atılmır. Avtobus, metro qatarları bircə dəqiqə 
belə ləngimir. Toz və palçıqdan əsər-əlamət yoxdur. Asfalt 
qap-qaradır. Su ağappaqdır. Yaşıllıq boldur. Oğlanlar 
qızlara sataşmırlar. Adamları və maşınları qartopu 
zərbələri döyəcləmir. Polis gözə dəymir. Dilənçi 
görsənmir. Elektrik işığı bir an belə sönmür. Kobudluğa 
rast gəlmirsən. Rəftar incədir. Hərə öz işini bilir. Üzdə 
təbəssüm. Sözdə səmimiyyət. Gözdə ləyaqət. Ləyaqətdə 
nəzakət, nəzakətdə məlahət, məlahətdə məhəbbət, 
məhəbbətdə sədaqət və s., və s., və s... 

Bayatı 

Ah, nə haldı Yaponda, 

Cah-cəlaldı Yaponda. 

Sanki iki gözümün 
Biri qaldı Yaponda. 

Şahin Fazil 


Qar yağır... 

Şaiq məni yola salır. Deyir ki, kaş mən də 
gedəydim, çox yox, cəmi bircə həftəliyə. Dedim: 

- Sən hələ cavansan. Azərbaycana, Lənkərana, 
doğulduğun Sütəmurdov kəndinə dəfələrlə gedəcəksən. 
Hətta, başqa ölkələrə də. Mənsə, 


Sakit-sakit səslənir 

«Arazbarı», 

Sakitsənmi? 

Hərdən-birdən 

coşub-daşır 

Xəzərin dalğalan, 

Sakitsənmi? 


Təkbeyt 

Qocayam, görmədəyəm bəlkə də son məmləkəti, 
Büsbütün möcüzə imiş bu Yapon məmləkəti. 

Saat 13 00 -də (Moskva vaxtı ilə 17 25 -də) «Aeroflota» 
məxsus aerobus Tokionun Narita aeroportundan havaya 
qalxdı. Sakit Okeanın üstündəyəm. «Sakit Okeana!» adlı 
şe’rimi yazdım: 


Ey Yaponiyaya 
Yaponiya boyda 
nəfəslik saxlayan 
Sakit Okean, 
sakitsənmi? 

Sakit qoyacaqsanmı Yaponu? 
«Sakit» adlandırdı 
Mixail Şoloxov Donu. 
Sakitsənmi? 

İsmayıl Şıxlının Kürü - 
Dəli Kür 
Dəlisov görünür, 

Sakitsənmi? 


Ey Sakit Okean, 

Qoynunda 
40 min ad alıq 
quru torpaq saxlamısan, 
millət saxlamısan 
Yapon kimi, 

Sakit ol Don kimi. 

Dəli olma, dəlisov olma 
Kür kimi. 

Yaponların xətrinə 
qoru sakitliyini 
inci kimi, dür kimi. 

Qəlbimdə 

qoy sakit-sakit səslənsin «Arazbarı», 
qoy səni şirnikləndirməsin 
Xəzərin dalğaları, 

Sakit ol, 

Adına layiq ol, 

Qoynunda 
nəfəslik saxla, 

Çox yox, 

Heç olmasa 
Yaponiya boyda! 

Tokio-Moskva istiqaməti, 2 7 

fevral 

Təyyarə on saat on dəqiqə uçdu, amma kələyim 
kəsildi. Nə qədər oturmaq olar? Yanımda bir yapon 
biznesmeni əyləşib. Rus dilində yaxşı danışır. Yaponiya 
barədə təəssüratımı soruşdu. Dedim ki, son dərəcə müsbət! 
Amma, təəssüf ki, Bakıdan Yaponiyaya yol çox uzaqdır. 

Gülümsündü: - Bu məsələdə Yaponiyanın heç bir 
qüsuru yoxdur, sizin Allahınız günahkardır ki, 
Azərbaycanı Yaponiyadan uzaq salıb. 

Gülüşdük. Bir qədər də söhbət etdik. Mən 
Allahdan, o Allahlardan danışdı. Sonra özünün Rusiya 
bi z nesmenləri ilə əlaqələrindən danışdı. Gedib çıxdı Kuril 
adalarına. Dedi ki, o adaların hamısı bizimdir... 

Yadıma yenə də Qarabağ düşdü. Qarabağ da bizim 
idi. Amma, hələlik bizim deyil. Qarabağ hələ ki, yad 
əllərdədir. Ruslar Kuril adalarına sahibləndikləri kimi 
ermənilər də sahibləniblər Qarabağa. 

Qarabağ. Zor gücünə işğal altına alman torpaq. Bir 
neçə il bundan qabaq «Qarabağı satdılar» ifadəsi 
işlədilirdi. Hətta, Surət Hüseynoa «Biz Qarabağı əlborcu 
vermişik ermənilərə» deyirdi. Yalan! Qarabağımızı 
ermənilər deyil, ruslar alıb verdilər ermənilərə. Əlbəttə, 
arada bir neçə xainimiz də olub. Tarixi həqiqəti Yeni 
Cavanşirlər, Babəklər, Koroğlular bəyan edəcək inşallah. 
2004-cü ildə yazdığım «Bəla» adlı bir şe’rimi xatırladım: 

Qarabağ bəlası... 

Qarabağ yası... 

Və xristian-müsəlman qovğası... 


Şahin Fazil 

Bu bəlanın, 

Bu yasın 
görünmür sonu, 

Analarımız 

igid oğlu doğmağı yadırğayıblar, 
daha doğmurlar Koroğlunu. 

14.12.2004 

Üçüncü Divan, 

səh. 53 8 

Koroğlular doğulacaq, yağılar boğulacaq inşallah. 
Qarabağ yenə bizim olacaq inşallah! 

Aerobusda 100-dən çox yapon tələbəsi var. Parisə 
uçmalıdırlar. Tələbələrin qış tətilləri qurtarıb. İndi 
evlərindən geri qayıdırlar. Yapon bi z nesmen dedi: - Tokio- 
Moskva-Parij marşrutu ilə uçuş ucuz başa gəlir. 

Nəhayət, Şeremetyevo-2! Burada sulu qar yağır. 
Yağışdan çıxıb yağmura düşdüm. Soyuqdan xoşum 
gəlmir. 

Mən yenə də aeroportun tranzit zalındayam. Bakıya 
uçuşun başlanmasına hələ 10 saatdan da çox var. Sonra isə 
Moskva-Bakı hava yolu... 

XII 28 fevral 

Təyyarə. “ Dəmir Quş”. Bakıya 
uçuş.“Dəmir quşda uçuş” şeiri.“ Dörd¬ 
lük” adlı ikinci şeir. Nəhayət, Heydər 
Əliyev adına Beynəlxalq Bakı aero¬ 
portu. Salam, Bakı! ( Sürücü dostum 
Həmid məni gözləyirdi). 

Uçuruq. Bakıya uçuruq. «Dəmir quş» bizi Bakıya 
aparır. Yeni şe’r yazdım: 

Dəmir quşda uçuş 

Bu gün vətənimə gedirəm, şadam, 

Uçuruq. 

Bir quş ağuşunda neçə yüz adam, 

Uçuruq. 

Bayaq har adaydım, indisə harda... 

Dəmir quş buluddan yuxarılarda... 

Uçuruq. 

İnsan zəkasına heyrətdəyəm mən, 

Dəmir quş yaradan qüdrətə əhsən! 

Uçuruq. 

Dünən yolda idim, bu gün Bakıya! 


Şahin Fazil 

Əlvida, Gündoğar yurd - Yaponiya! 

Uçuruq. 

Bu gündən hicrana nöqtə qoyulsun, 

Uçuruq. 

Səfərin əvvəli uğurlu oldu, 

Sonu da, sonu da uğurlu olsun, 

Uçuruq, uçuruq, uçuruq... 

28 fevral 

Moskva-Bakı istiqaməti, 

Bir saatdır uçuruq. İrəlidə doğma Bakı ilə görüş. 
Görəsən hicrana nöqtə qoyacağammı? Hələ bilmirəm. 
Bilirəm ki, yaxın diyarlara gedib-gələcəyəm (əlbəttə 
«inşallah!»). Bəs uzaq ölkələrə necə? Gedəcəyəmmi? 
Yaponiyanı bir də görəcəyəmmi? Sakura ağacının çəhrayı- 
çəhrayı çiçəklənməsini seyr edəcəyəmmi? «Azərbaycan 
haykuları» kitabımın Tokioda, yaxud Sendayda tərcümə 
və çap olunması nəzərdə tutulmuşdur. Olunacaqmı? 
Professor T.Kuroda da, diplomat İ.Çursel də, magistrant 
C.Şaiq də söz veriblər. Verdikləri sözə əməl edəcəklərmi? 

Dördlük 

Bağla - mən dərvişə, yarəb, yenə hicrin yolunu, 

Nə Sinay istəyirəm mən, nə də ki, Çin yolunu. 
Başqa yerlərdə məkan etməyə meylim yoxdur, 
Yapona aç aça bilsən yenə Şahin yolunu. 

Şahin Fazil 


Allahdır, istəsə açar, niyə açmır ki? Allah istəsə, 
nəinki bir də Əfqanıstana, yaxud Yaponiyaya açar qapımı, 
istəsə lap bu dünyanın qapısını açar üzümə, çıxıb gedərəm 
onun məsləhət bildiyi yerə, qərar tutaram cənnətdə, ya da 
cəhənnəmdə (Cəhənnəmlik olmağıma əsas varım? O ki, 
qaldı cənnətlik olmağıma, özü bilən məsləhətdir). 

Aç qapını gedim, dünya 


Demirəm ki, biri vardır, biri yox, 
Bu dünyam mən arabir söymüşəm. 
O dünyaya qoymasalar yeri var, 
Bu dünyanı mən arabir söymüşəm. 
Dünya mənə zülm edəndə arabir, 
Zahir olur qəzəb məndə arabir. 
İşlərimi salır bəndə arabir, 

Bu dünyanı mən arabir söymüşəm. 


Dünyanın qapısı varmı görəsən? 
Bəs pəncərə necə, varmı dünyada? 
Qapısı yoxdursa, pəncərəsindən 
Çıxıb həyatımı verərdim bada. 


insanları bir-birini yeyəndə, 
Millət yerli-yersiz tə ’rif deyəndə, 
O dünyanı molla tə ’rifləyəndə 
Bu dünyanı mən arabir söymüşəm 


Barışa bilməyir dünya mənimlə, 
Mənsə səbəbini tapa bilmirəm. 
Bəlkə küsən mənəm dünyadan elə? 
Ürəyimdə qübar, gözlərimdə nəm. 


Yaltaqları xəli kimi görəndə, 
Cahilləri zəli kimi görəndə, 
Aqilləri dəli kimi görəndə 
Bu dünyanı mən arabir söymüşəm 


Kədər qoşun-qoşun, qəm ləşkər-ləşkər, 

Yenə artdı dərdim, çoxaldı dərdim. 

Dünyanın qapısı olsaydı əgər 
Açıb gedərdim, 

Qaçıb gedərdim. 

28.10.1998 
(«ikinci Divan», səh. 541) 

Saat yarımdır uçuruq. Dünyanı fikirləşirəm. Bu 
dünyanı. Dünya haqqında şe’rlərim çoxdur. Aktyor 
dostum Əli Nura ithaf etdiyim bir şehimi xatırladım: 


Neçə-neçə əməldə əngəl görüb, 
Tüfəng tutan, güllə atan əl görüb, 
Tikanını gülündən əvvəl görüb, 

Bu dünyanı mən arabir söymüşəm. 

Adam var ki, yolunda ölsən - dəyər, 
Adam da var «yerimə öl sən» deyər.. 
Yaxşısını görməyibən müxtəsər 
Bu dünyanı mən arabir söymüşəm... 

Adam gördüm onda ilan dişi var, 
Düzündən çox əyri-üyrü işi var... 

Yaponiya səfərnaməsi 

Şahin kimi bir söyüşkən kişi var, 

Bu dünyanı mən arabir söymüşəm. 

11.10.1998 
(«İkinci Divan», səh. 536-537) 
Vallah-billah, söyüşkən-zad deyiləm. Şairlikdir də. 
Adam bə’zən özünə qara yaxır (Qara dedim, Tokiodakı 
asfaltın qarası yadıma düşdü). 

Təyyarədə, Bakıya çathaçatda bir daha Yaponiya 
ilə sağollaşıram: «Əlvida, Yaponiya, ey Gündoğar ölkə». 
Gün-nəhəng odlardan ibarətdir, elə nəhəng odlardan ki, 
həmin odların istisi milyonlarla kilometr məsafədən keçib 
Yerə də çatır, o cümlədən, təbii ki, Azərbaycana da. Odlar 
ölkəsinə. Bəlkə, yenə sənə salam verdim. Yoldaş Səlimov 
demişkən, «amma quruda», yağmursuz mövsümdə, yaş 
fəslində. Sən məni özünə cəzb etdin, Yaponiya: 

Cazibə qüvvəsi, yarəb, nə böyük hikmətmiş, 
Yaranıbdır qoca Şahində Yapon cazibəsi. 


Şahin Fazil 


XIII. 1-26 mart. 

Yaponyaya səfərim bitdi, amma 
səfərnamə şeirlərim yenə yazılır. “ Yapon 
sevgisi”, “ Yaponiya cazibəsi” silsiləsin¬ 
dən müxtəlif şeirlər - Yaponyadan uzaq¬ 
da yazdan “yaponnamələr”. 26 mart. Xa¬ 
nım Ayumi Yanagiyanın mənə fars dilin¬ 
də yazdığı məktub, göndərdiyi foto - 
şəkillər. Çox sağ ol, xanım Ayumi! Çox 
yaşa, Yaponiya! 

1 mart. Səfər bitdi, səfərnaməm bitmir ki, bitmir... 
Evimdəyəm. Tənhayam. Fikir-xəyal aləmindəyəm. 
Yaponiya mənim qəlbimdə «yapon cazibəsi», «yapon 
sevgisi» yaratdı. Qəzəl yazdım: 

Var elə başsız - mənə baş qaldırıb, 

Mə ’rəkə, üsyan və savaş qaldırıb. 

Bir neçə pudluq daşı qaldırmışam, 

Pəhlivanam övlə ki, daş qaldırıb. 

Var elə adəm canımı dinc edir, 

Var eləsi canda təlaş qaldırıb. 

Şahinə «uç» söylədi şahin quşu, 

Məndə uçuş şövqü adaş qaldırıb. 

Var elə ölkə elimi xoşlayır, 

Ölkə də var dava-dalaş qaldırıb. 

Yaponiya səfərnaməsi 


Mən Yaponu öylə gözəl görmüşəm 

Canda yapon sevgisi baş qaldırıb. 

Bakı, 1 mart 

2 mart Çərənçi deyiləm. Boş-boş danışmağı 
sevməmişəm heç vaxt. Oxucu deməsin ki, bu səfərnaməni 
oxumaqdan yoruldum, amma Şahin Fazil «yapon», 
«Yaponiya» deməkdən yorulmur ki, yorulmur... 

Varsağı 

Yaponsuz, 

Qalmışam mən Yaponsuz. 

Varsa əgər hünərin 

Ürək, dinclik tap onsuz. 

Bakı, 2 mart 

3 mart Yaponiya Azərbaycandan lap uzaqdadır. 
Uzaq Şərq və Orta Şərq. Şərq və Şərq. Yaponiya və Azər¬ 
baycan. 

«Şərq», «Qərbi» kəlmələri Cənubi Azərbaycanda 
da urcah olunub Azərbaycana: Şərqi Azərbaycan (paytaxt 
Urmiya), Qərbi Azərbaycan (paytaxtı Təbriz). Bir neçə il 
bundan qabaq Urmiya şəhərində bir elmi konfransda 
iştirak edirdim. Konfransın sonunda orada yazdığım 
qəzəlimin bir beyti yaman alqışlandı: 

Şərqi nədir, Qərbi nə, Qərbi nədir, Şərqi nə? 

Baxmayıram fərqinə, Azəribaycandır! 

Şahin Fazil 


Doğrudan da, mənə fərqi yoxdur. Azərbaycandır. 
Haçansa haqq öz yerini tutacaq! Yaponiya isə Yapo¬ 
niyadır!!! 

Varsağı 

Tap ondan, 

Aləmi gəz, tap ondan. 

Hələ çox danışacaq 
Şahin Fazil yapondan. 

Bakı, 3 mart 

4 mart. Evdə təkəm. Öz-özümlə söhbət edirəm: 
Çör ki, iki həftə bundan qabaq haradaydın. Əhsən 
təyyarəyə. Apardı, gətirdi. Rabindranat Taqor məsləhət 
verir: «Məş’ələ işıq üçün təşəkkür et, amma qaranlıqda o 
məş’əl tutanı da unutma». Afərin təyyarəçilərə. Apardılar, 
gətirdilər. Aparma-gətirmə labüddür. Bir şey isə aparır, 
amma gətirmir. Tabut. Ağır sözdür. Ətim ürpəşdi. Və bir 
şe’rimi xatırladım: 

Tabut 

Arzu 

ap arır-gətir ir... 

Duyğu 

ap arır-gətir ir... 

Su 

ap arır-gətirir... 

Külək 

ap arır-gətir ir... 

Fələk 

Yaponiya səfərnaməsi 


Şahin Fazil 


aparır-gətirir... 

Zaman 

ap arır-gətir ir... 

Yaradan 
ap arır-gətir ir... 

Tabut 

aparır! 

Gətirmir! 

Hər kəsin bir ömür möhləti var. Hamını tabut 
aparacaq. Heç kimi tabut geri gətirməyəcək. Məni də 
eləcə. Nə qədər ki, yaşayıram, qoy ürəyimdə sözüm 
qalmasın. Yaponiyaya hələ sözlərimin hamısını deməmi¬ 
şəm. Demədiyimi bu qəzəlimlə deyirəm: 

Tutiyəm mən ki, şirin dilləri gördiim-gəldim, 

Yaxın oldum və uzaq elləri gördüm-gəldim. 

Şahə qalxır dəli dalğa, yalayır sahili su, 

Sakit Ümmandakı 1 sahilləri gördüm-gəldim. 

Elə yer var bağı vardırsa da, gül görsənmir, 

Mən dam üstündə bitən gülləri gördüm-gəldim. 

Nə şirin dilləri vardır bu yapon qızlarının!.. 

Neçə göyçək, nə şirin dilləri gördiim-gəldim. 

Xəbərim var idi az-çox, çoxu az eyləmədim, 

Mən ki, aqilləri, fazilləri gördüm-gəldim. 


1 Sakit Okean. 


217 


218 






Yaponiya səfərnaməsi 


Şahin Fazil 


Şahina, baş vura bildim Yaponun tarixinə, 

On gün ərzində neçə illəri gördüm-gəldim. 

Bakı, 4 mart 

5 mart. «Azərbaycan» sözündəki «can» sonluğunu 
onun önünə də yönəldirəm. Can Azərbaycan! Sənə yaz¬ 
dığım şehlər çoxdur. 

Kim əgər hüsnünə gündən-günə heyran deyil, 
Surəti insana bənzərsə də, insan deyil. 

Xaliqin gör nə qədər gül bitirib qoynunda, 
Amma, çox sevgili var qoynu gülüstan deyil. 

Vəslinə kim ki, yetir, rahət olur aşiq tək, 

Heç deyən varmı vüsalın mənə dərman deyil?.. 

Dağların var döşün üstündə, gəlir can vəcdə, 
Gəlməyən vəcdə əgər var isə can can deyil. 

Elə məşhur eləyibdir, gözəlim, sinə səni 
Sinəsi hər gözəlin sən kimi əlvan deyil. 

Gözlərindirmi sənin mavi Xəzər, göy Göygöl? 
Gözünə baxsa o kimdir sənə heyran deyil? 

Elə təsvir elədim mən ki yaranmaz şübhə, 

Kim deyər, Şahina, bu - Azəribaycan deyil? 

4.03.2001 
(«ikinci Divan», səh.212) 


Əlbəttə, hər kəsə öz mülkü, öz yurdu gözəldir. Mə¬ 
nə Azərbaycan gözəl olan kimi. O ki, qaldı bə’zi insan- 
larımızdakı nöqsanlara, düzələr insanlar. Yaponiya birdən- 
birə mən görən Yaponiya olmayıb ki!.. 

Darıxdım. Şeh yazmaq istədim. Şehi fikir yaradır. 
Fikrimi şehə yönəltmək istədim. «İkinci Divan»ımı 
varaqlamağa başladım. Bir neçə şehdən sonra gözüm 
«Şe’rin yaranması» şehinə sataşdı. 

Necə yaranır şe ’r? 

Gecə fikir, 
gündüz fikir, 
hey fikir... 

Deməyin ki, nə xəbərdir, 
nə həşirdir, 
nə haldır, 

Az fikir et, 

fikir - ömrü qısaldır, 
carçısıdır qocalığın - 
qocaldır! 

Qoy qocalım bu yolda! 

Mən yola can atıram, 

Şe ’r adlı arzu-yolda. 

Çatmamışam hələ ona, 
çatacağam deyəsən, 

Gecə-gündüz fıkr edirəm, 
onu düşünürəm mən. 

Hər qafiyə, 
hər şe ’r - 

Yaponiya səfərnaməsi 


Şahin Fazil 


Axtarışdır, 

Tapıntıdır, 

Fikirdir! 

17.03.2001 

(«ikinci Divan», səh 645) 
Fikirləşdim və axtardığımı tapdım. 

Qəzəl 

Hər nə qədər Qeys, Kərəm görmüşəm, 

Hər birisində neçə qəm görmüşəm. 

Ey adı Leyla, ya Züleyxa olan, 

Siz təhəri çoxlu sənəm görmüşəm. 

«Söylə, ey Əsli, nə yaman gündəsən?!..» 
Söylədi: «Eşq içrə sitəm görmüşəm». 

Aləmi eşqin necə bərbad imiş!.. 

Eşqdə çox dərd, ələm görmüşəm. 

Mən verirəm dərvişə üstünlüyü, 

Onda nə sərvət, nə hərəm görmüşəm. 

Sözlərimi çoxları təsdiq edir, 

Kürd, ərəb, türk, əcəm görmüşəm. 

Ölkəmə tay görməmişəm, Şahinə, 

Gərçi Yapon mülkünü həm görmüşəm. 

Bakı, 5 mart 

6 mart. Yaponiya! Mənim nəzərimdə tam xoşbəxt 
ölkə kimisən. Görəsən haçansa Azərbaycan Yaponiya kimi 
ola biləcəkmi? Azərbaycanın Yaponiya olması heç lazım 

da deyil. Lazımdır ki, Azərbaycan elə Azərbaycan olsun! 
Zəlzələsiz, vəlvələsiz, qanunları işləyən, halala haram 
qatmayan, itirilmiş torpaqlarını alan, öz xalqının qayğısına 
qalan Azərbaycan olsun. 

Görəsən Azərbaycan haçansa Yaponiyaya çata 
biləcəkmi? 

Qəzəl 

Biri eşqin, biri elm hikmətinin heyranı, 

Anıma, Şahinsə Yapon qüdrətinin heyranı. 

«Heyrət, ey büt!..» dedi şair 1 , elə heyrətləndi, 
Özü də oldu həmin heyrətinin heyranı. 

Molla var Molla Vidadi sayağı şairdir, 

Molla var halvasının, şərbətinin heyranı. 

Elə adəm görürəm canı verər cananə, 

Elə adəm dəxi var sərvətinin heyranı. 

Neçə qeyrətsizə qeyrət yükü çəkmək müşkül, 

Elə qeyrətli də var qeyrətinin heyranı. 

Bə ’zi aşiqdə müdam əyri əməllər peyda, 

Anıma var övləsi qüdsiyyətinin heyranı. 

İncəsən ’ət deyilən sən ’ətə heyrandı könül, 
Yaxşıdır ki, tapılır sən ’ətinin heyranı. 


1 Məhəmməd Füzuli 

Yaponiya səfərnaməsi 


Şahin Fazil 


Elə xalq var ucalıb qüdrətinin zirvəsinə, 

Amma, Şah in sə Yapon qüdrətinin heyranı! 

Bakı, 6 mart, 
2001 

Beləliklə, artıq bir aya qədər vaxt ötdü. Mən 
Bakıdayam. Bu gün mart ayının 27-sidir. Bu gün mənim 
69 yaşım tamam olur. 69 yaş. 69 il. Bu müddət ərzində 
təhsil almışam, qürbətdə yaşamışam, vətəndə çalışmışam, 
dərs almışam, dərs vermişəm, dalaş görmüşəm, savaş 
görmüşəm... Bir sözlə, yaşamışam. Dünyaya gəlməyə 
dəyərmiş. Yaşamağa dəyərmiş. Şərəflə yaşamağın özü ən 
qiymətli dəyərmiş! Öz bioqrafiyamın bə’zi məqamlarını 
şehlərimin birində belə əks etdirmişəm: 

Qoç bürcü 

Min doqquz yüz qırxıncı ildə, 
əjdəha ilində, 
qoç bürcündə, 
bahar fəslində 
doğulmuşam. 

Təbiətcə, 

xislətcə 

qoç olmuşam. 

Amma, 

qoç bürcündə doğulanların 
hamısı qoç deyil ki... 

Qoç olmaq 


Qoxusundan ötüşüb, 

Mənim bəxtimə düşüb. 

Xislətim 

tez-tez özünü zahir edir... 
qoçluğum təzahür edir 
və alçaqlarla, 
yaltaqlarla, 
ağlı dayazlarla, 
qafıyəpərdazlarla 
gəlirəm kəllə-kəlləyə. 

Amma, buynuzlarım yoxdur, 
Amma, deyən var ki, 
içəridədir onlar. 

Qoy olsunlar, 
buynuzlarım 

içəridən möhkəmlədiblər beynimi, 
başımı başlara vururam 
qoç kimi. 

Buynuzlarım 

olmasaydılar əgər 

beynim dözməzdi bu qədər 

kəllə-kəlləyə, 

dağılardı bir anda - 

alçaqlarla, 

yaltaqlarla, 

ağlı dayazlarla, 

qafıyəpərdazlarla 

dalaşanda. 

Kimsənin önündə 
mümkün deyil 


223 


224 








Yaponiya səfəvnaməsi 

müt ’i-müt ’i əyiləm, 

Qoçam, 

mən qoyun deyiləm! 

6.10.2000 

ikinci Divan, səh. 620 

Yaponiyadan adıma bir məktub gəldi. Xanım Ayumi 
Yanagiya göndərmişdi. Konverti açdım. İçərisində bir 
məktub və bir neçə şəkil vardı. Mənim Toyo Bunkonun 
təşkilatçılığı ilə Tokioda mühazirəmlə bağlı çəkilmiş 
şəkililər. Məktub fars dilindədir və onun tərcüməsi belədir: 

«26 mart, 2009 

Hörmətli professor Şahin F.Fərzəliyev. 

Salam və ehtiram təqdim etməklə, arzu edirəm ki, Siz 
və ailəniz sağlam və şadimansmız. Sizin iltifat kölgəniz 
altında mənim də vəziyyətim yaxşıdır və daim sizin mübarək 
vücudunuzun sağlam qalmasından ötrü dua edirəm. 

Fevral ayında sizin buradakı elmi çıxışınız bizim 
üçün olduqca faydalı və öyrədici (amuzənde) oldu. Mənə 
unudulmaz təsir bağışladınız. Xeyli təşəkkür edirəm. Sizinlə 
birgə çəkdirdiyimiz bir neçə şəkli göndərirəm. Ümidvaram 
ki, xoşunuza gələcək. 

Xahiş edirəm ki, əgər məndən asılı hər hansı bir iş 
xüsusnda buyuruğunuz olarsa mənə bildirin, əmrinizin 
icrasını yerinə yetirməklə mənə iftixar bəxş edin. 

Ümid edirəm ki, sizin buraya yenə səfəriniz 
olacaqdır. Sizi bir daha görməklə, ey əziz dost, olduqca şad 
olaram. Qiymətli fəaliyyətinizdə müvəffəq və şadiman olun. 


Şahin Fazil 

Sizin daimi minnətdarınıs və səmimi dostunuz 

Ayumi Yanagiya 

(imza) 

Dokumentation Center for İslamik Area Stadies, The 
Toyo Bunko 

(Oriental Library) 

Merino-Rikugien Building 5 F, 

1-3-1 Komagome, Toshima-ku, 

Tokyo, YAPAN». 

Yaponiyaya səfərimlə bağlı aldığım sonuncu məktub 
bu oldu. Hörmətli yaponlar, sizlərlə yeni görüşlər 
arzusundayam. Sağ olun, salamat qalın. 

19.07.2011-21.08.2011 
Quba şəhəri. 

P.S. Beləliklə, adını «Yaponiya səfəmaməsi» adlan¬ 
dırdığım kitabı bitirdim. Yazdıqlarımm əsasını Yaponiyada 
yazdığım qeydlərim təşkil etdi. 

Yaponiya, var ol! Məhz sənin sayəndə kitablarımın 
sayı bir vahid də artdı. 

Şahin Fazil 

Yaponiya səfərnaməsi 


Şahin Fazil 


Əlavələr 



Məktubları ingilis dilindən dilimizə 
çevirdiyinə görə həmkarım 

Ədilə Ağabəyliyə 

səmimiyyətlə təşəkkür izhar edirəm. 

The 3-rd Seminar of CNEAS Joint Study Project 
“Study on the Reconstruction of the Identity in Former Soviet Successor States: 
Historiography, Academic Research and Education” 

Redefining History II 

Historiography, Academic Research and Education 
in the Successor States of Soviet Union 

Date: 21 Feb. 2009, Sat. 10:00-18:00 

Place: Kawauchi Research Forum 4F Room. 436Kawauchi Campus, Tohoku University 

10 : 00 - 11:00 

Prof. Shahin F. Farzaliyev 

(Chief of Center of Translators of Institute of History, The Azerbaijan National Academy of Sciences, 

Prof. at the Azerbaijan State University) 

The XX-th century Azerbaijan national historiography : 
historical experience and contemporary situation 

• Iv.vY -Уг t S'atf-f *MfU S'BBÄ****) 

Г20 i: & tf h D •> T£ ГЛ/ у (itiKtf *) 

11 : 10 - 12:10 
Prof. Vazha Kiknadze 

(Director of the Institute of History and Ethnology, Georgia, Prof. at Tbilisi State University) 

The Russian Synod’s Ecclesiastical Policy and the Georgian Society 
at the Beginning of the 20 th Century 

& £ Reports 

N (ЖЖ*ЧЧ1«73>7«Л*>*-««) 13:30-14:00 

Hiroki Oka (Prof. at CNEAS. TU.) 

ftJHK— К GMfc****RB МШтШШ) 14:00-14:30 
Seiichi Kitagawa (Prof. at Graduate School of International Cultural Studies, TU.) 

(ЖХ^*¥КВ1к£<ДО*Е1Н№) 14:45-16:15 

Takashi Kuroda (Prof. at Graduate School of International Cultural Studies, TU.) 

(ЖЛ*»]КЛ73?7в1Л-к>5'-*в«П&15- 15:45 
Hiroki Takakura (Associate Prof. at CNEASı TU.) 

İM ив Discussion 15:45—16:30 

BlAäfc-ä-jfe: МШШ (*Ä*14fclt75>7§FÄ-fc>*“ Tel./Fax.022-795-6083) 

ГИҒ. СҒЖҒҒЖ пж NCH&HfyiST ASIJWT STÜDPES 
ТОКОКЈЈ ’ÜNlVE'KSn'Y 
41 Kawauchi Aoba-ku, Sendai, 980-8576, Japan 
Telephone: 81-22-795-6009 Fax: 81-22-795-6010 


Dear Prof. Shahin F. Farzaliyev 

Thank you for your cooporating to our research project «The Redifinition of ffistorical 
Tradition and the New Treııds of Research and Education in the Countries under Former 
Soviet Regimev . This project aims at studying about recent change of the understandings 
about history and traditional culture in the countries which had been under the influence of 
USSR, including Russia, Central Asian Countries, Georgia, Azerbaijan and Mongolia. 

Our research meeting will be held in 21 Feb. 2009 at Kawauchi Campus, Kawauchi Research 
Forum 4F. Room 436, Tbhoku University, Sendai, Japan. 

We expect you to read one hour lecture in the meeting. The tentative program is: 
Lecture 1: Prof. Kiknadze Vazha (Iv. Javakhishvili Tnstitute of History and Ethnology, Georgia) 
(10:00-11:00) 

Lecture 2: Prof. Shalıin F. Farzaliyev (institut© of History, Azerbaijan National Academy of 
Sciences, Azerbaijan) (11:10-12:10) 

Research reports (13:30-16:15) 

Prof. Hiroki Oka (Center for Northeast Asian Studie, Tbhoku Univ.) 

Prof. Seiichi Kitagawa (Graduate School of International Cultural Studies, Tbhoku Univ.) 

Prof. Takashi Kuroda (Graduate School of International Cultural Studies, Tbhoku Univ.) 

Assoc. Prof. Hiroki Thkakura (Center for Northeast Asian Studie, Tbhoku Univ.) 

Discussion (15:45-17:00) 

Here we are sending the documents required for Japanese vİ.sa process. Could you 
please visit our oonsulate and apply visa with these documents. Its address is: 

Embassy of Japan at Azerbaijan 

Hyatt Tbwer Ш, 6th Fkor, İzmir Str. 1033, azl065 Baku, Azerbaijan 
Tel: (994-12) 4907818-19 
Fax: (994-12) 4907817, 20 

АП expenses including airplane ticket between your country and Sendai, accomnıodation fee in Sendai 
are bome by us. 

We are expecting to meet you in Sendai. If you have any questions or inquiıy, please feel free to have 
coııtact with Prof Hiroki Oka (E-maiL okab @cnea s.to hoku.ag.ip , TeL/Fax. 81 220795-6083). 

19 December 2008 

SiııceıelyYoıırs 

Center for Northeast Asian Studies (CNFAS), Tbhoku University 



Prof. Hiroki Oka 


Dear Prof. Shahin F. Farzaliyev 

I should like to express my gratitude for your accepting our proposal 
to visit Japan and contribute to our research project "Study on the 
redefınition of historical tradition and the new trends of research 
and education in the countries under former Soviet regime". 

My name is Hiroki Oka, prof at Center for Northeast Asian Studies, 
Tohoku University, Japan, and the chief of the project. 

This research project, launched with the auspices of the Grant-in-aid 
for Scientifıc Research of Japanese Ministry of Education in 2007, 
aims to investgate recent trends of historiography and education of 
former Soviet bloc countries including Russia, Azerbaijan, Georgia, 
Uzbekistan and Mongolia. Professor Takashi Kuroda is one of our 
project members. İn February 2008, we held the fırst meeting with the 
attendance of two foreign researchers from Mongolia and Uzbekistan. 

This time we planed to discuss about the cases of Azerbaijan and Georgia. 
Here now, making of the documents for invitation and visa process is 
underway. We will send them to you soon. 

Could you please send the title of lecture. We also ask you to send 
resume of your lecture before Feb. 15. The Seminar will be held in 
21, February, 2009. 

For your information, ail expences including travel cost between your 
country and Sendai, Japan, and accomodation fee are borne by us. 

Could you please keep contact with us. 

Sincerely Yours 
Hiroki Oka 

Center for Northeast Asian Studies, Tohoku University, Japan 
Tel./Fax.81-22-795-6083 

Dear Prof. Shahin F. Farzaliyev 

I should like to express my gratitude for your accepting our proposal 
to visit Japan and contribute to our research project "Study on the 
redefmition of historical tradition and the new trends of research 
and education in the countries under former Soviet regime". 

My name is Fliroki Oka, prof. at Center for Northeast Asian Studies, 
Tohoku University, Japan, and the chief of the project. 

This research project, launched with the auspices of the Grant-in-aid 
for Scientifıc Research of Japanese Ministry of Education in 2007, 
aims to investgate recent trends of historiography and education of 
former Soviet bloc countries including Russia, Azerbaijan, Georgia, 
Uzbekistan and Mongolia. Professor Takashi Kuroda is one of our 
project members. In February 2008, we held the first meeting with the 
attendance of two foreign researchers from Mongolia and Uzbekistan. 

This time we planed to discuss about the cases of Azerbaijan and Georgia. 
Here now, making of the documents for invitation and visa process is 
underway. We will send them to you soon. 

Could you please send the title of lecture. We also ask you to send 
resume of your lecture before Feb. 15. The Seminar will be held in 
21, February, 2009. 

For your information, all expences including travel cost between your 
country and Sendai, Japan, and accomodation fee are borne by us. 

Could you please keep contact with us. 

Sincerely Yours 
Hiroki Oka 

Center for Northeast Asian Studies, Tohoku University, Japan 
Tel./Fax.81 -22-795-6083 

Klaxon.az 

От: "Samir" <samir@rza.əz> 

Кому: "Ид <kuroda@intcul.tohoku.ac.jp> 

Отправлено: 19 ннвара 2009 г. 16:12 

Тема: Re: Canceling of the flightfrom Baku to Moscow (Takashi Kuroda, Tohoku Univ.) 

Dear Prof. Takashi Kuroda, 

Thank you for information about flight canceling. 

The one day earlier arrival at Japan will be possible for me. 

With best regards. 

Shahin Farzaliyev 

— Original Message- 

From: "ЖШ Ж" <kurod a@ in tcul. toh oku.ac.jp> 

To: <samir@rza.az> 

Sent: Monday, January 19, 2009 6:55 AM 

Subject: Canceling of the flight from Baku to Moscow (Takashi Kuroda, Tohoku 
Univ.) 

> Dear Prof. Shahin Farzaliyev, 

> 

> Salam. Last Saturday, the Aerofloat, Russian Airplane Company, informed 

> the travel agency which had issued your airplane ticket, that the flight 

> from Baku (departure 06:00 19 Feb.) to Moscow (arrival 08:05 the same 

> day) will be cancelled because of a problem of procuring the machmery. 

> They inquired that you can change it to the flight of the same time 

> table in 18 February. İs it possible? If so, you will arrive at Japan 

> one day earlier than the original plan. Of course, if it is all right, I 

> will send the new ticket to you by e-mail. 

> I beg your answer as immediately as possible. 

> 

> With best wishes, 

> Takashi Kuroda 

> Tohoku 

> University 

> 

Dear Professor Shahin F. Farzaliyev 

J ü 1 ^'^ oJİjili. j U ч£ fJ b јјЈ tj j,jkl J ^ b 

ıS «Jj-a j ОЈ (dU ( jü <üljl/_,jj uü ^ 
Jü Uii j| . Jjj aAijjd j ^ Jji. U j\ ji Ui AjjjS jj a£ ^Mjw ... 

45 Ij Ал^ a£ Jjİ ^ Ijät j .fjlj&Jju jh^ jb ^ JSj.,1 Jä 

.ЛјДиј Aİ f jl jlul .(Üuijİ ^ (jlil JJ Alibjj ^ L jlS jLj Aj 

иМ JJ 1 јл j 4a4Ä (JJİjJ (> j! lajjl Jj o^jA a£ fJ b (J^AİJİ, 

.jjaaj jlijal 

^ Jla-ji jlkxj ^1 J, Сл ^ jj Ui jJjJ jl ,лу4 jjlşjl Ujjl Aj jUjiu, а£ ?ј | јлЈ 
, jU ыЗјј! ј\л jIS јл jjjjj j ialSL ^ISjLI ј јЈјл 

iLlui ^SsJluÄ .liejJİj! J jlj&joıllxu 

1£1ј1ј ^јј! 

W /Mf 

Documentation Center for Islamic Area Studies, The Toyo Bunko 

(Oriental Library) 

Merino-Rikugien Building 5 F, 1-3-1 Komagome, Toshima-ku 

Tokyo, JAPAN 

Mündəricat 

I. 15 dekabr-2008 - 18 fevral 2009. Bakı. Yaponyadan 

magistrant Şaiq Cəfərzadənin mənə telefon zəngi və Senday şəhərin¬ 
dəki Tohokıı Universitetinə Mühazirə oxumağa getməyim iiçiin 
ONUN gözlənilməz təklifi. Səfərimlə alaqədar Tohokıı Universite¬ 
tinin professorları Hiıoki Oka, Takaşi Kııroda, həmçinin magistrant 
Şaiq Cəfərzadə tərəfindən mənə ünvanlanan müxtəlif dilli (ingilis, 
rus, fars və Azərbaycan) məktublar.3 

II. 18 fevral. 2009 Səfərimin başlanması. Bakı-Moskva 

istiqamətli uçuş. Moskva. Şeremetjevo-2 Beynəlxalq aeroportu . 
Tranzit zal. Səhər saat 8 -dən axşam saat 18-dək bu zalda keçirdiyim 
intizar. Nəhayət, Tokioya uçacaq SU-583-cü reys sərnişinlərinin 
qeydiyyatının başlanması. Nəhəng Fransa aerobusu. Məşhur yapon 
rəqqası Kohşon Nanami ilə tanışlıq. Tokio. “ Narita” Beynəlxalq ae- 
roporu.42 

III . 19 fevral. Aeroportda müxtəlif yoxlama mərhələləri. 
Qarşılanma və gözləmə zalı. Bakı Dövlət Universiteti Şərqşünaslıq 
Fakültəsi “Yapon dili və Ədəbiyyatı” şöbəsinin mə'zunu, hazırda 
Tohokıı Universitetinin magistrantı Şaiq Cəfərzadə. Tokio şəhəri. 
Seyiıçi tanışlıq. Sakura ağacı. Dərhal yazdığım şeir- “Bu ağac”. 

Tokio - Senday istiqamətinə yollanan sii'rət qatarı - Şinkansen. 
Senday şəhəri. “ Flotel Com's”. Axşamüstü. Saat 18. Fliı oki Oka, 
Takaşi Kııroda, Seiçi Kitaqava, həmçinin Sendaya dünən gələn 
Vaja Kiknadze ( Gürcüstan Elimlər Akademiyası Tarix İnstitutu¬ 
nun direktoru) ilə ilk tanılıq.56 

IV. 20 fevral. Sübh tezdən oteldə yazdığım qəzəl. Sübh 
yeməyi. Tohokıı Universiteti. Simal - Şərqin Asiya Tədqiqatları 
Mərkəzinin direktoru Masahişa Seqava. Mərkəzin bəzi institutları 
ilə tanışlıq. Elektron cihazlarla təchiz olunmuş zəngin kitabxana. 
Dəqiq Elimlər institutunun yeməkxanası. ( Menyuda əsasən xər¬ 
çənglər, ilbizlər, qurbağalar, meyqular və çiy balıqlar).Otelə dönüş. 
Axşam “ Hind restoıanf’nda ziyafət. Gecə yarısından sabahkı El¬ 
mi Formda oxuyacağım “ XX əsr Azərbaycan milli tarixşünaslığı: 

tarixi təcrübə və müasir vəziyyət” adlı məruzəmin yapon dilinə 
tərcüməsi üzərindən Şaiqlə iş. Sonra yeni bir şeirm-“ Gündoğar 
ölkə”.69 

V.21 fevral. Tohokıı Universiteti. Elmi Forumun açılışı. 

Saat 10. Geniş elmi məruzə və verilən suallara cavablarım ( 1 saat 
15 dəqiqə). Məndən sonra prof. Vaja Kiknadzenin oxuduğu elmi 
mə'nızə .Başqa çıxışlar və məruzələr ( Hiıoki Oka, Seiçi Kitaqa- 
va,Takaşi Kuroda, Fliroki Takakura). “Flotel Leopalase Sendai.” 
Şərəfimizə ziyafət.90 


VI . 22 fevral. Sürət qatarı. Senday-Matsuşima is¬ 
tiqaməti. Matsuşima çşəhəıi. Zuyganji mə'bədi. Mə'bədin geniş 
həyətindəki müxtəlif budda heykəlləri və fontanlar. Zuyganji İn¬ 
cəsənət Muzeyi. Muzeyin müxtəlif guşə və mərtəbələri. 

Çoxsaylı eksponatlar. Sendaya dönüş. “ Kamikadze” adlı şeirim. 96 

VII. 23 fevral. Vaja Kiknadze ilə vidalaşma (gecə 
İstanbula, sonra Tbilisiyə uçacaq). Tohokıı Universiteti. Xanım 
Savaye Fumiko. Şəhərdə gəzinti. Yeni yaranan şeirlərim. 136 


VIII. 24 fevral. Tokioya yoladiişmə. Şinkansen şiirət qa¬ 
tarı. Məni prof. T. Kuroda müşayiət edir. Tokio. Milli Hümanitar 
Elimlər institutu, institutun Şərqşünaslıq Kitabxanası (Toyo 
Bunko) . Xanım Ayumi Yanagiya. Toyo Bunkonun Konfrans zalı. 

Bir saatlıq çıxışım. Restoranda şərəfimə ziyafət. “ Sunroite” oteli. 147 

IX. 25 fevral. Tokio. Otel. İstirahət. Xaıakiıi mərasimi 

haqqında televiziya filmi. Xarakiıiyə aid şeirimin yazılması. Daha 
bir neçə müxtəlif janrlı şeirlər. Yaponiyada 45 yaşında özünü 
xarakeri etmiş məşhur yazıçı Yukio Misima ilə əlaqədar “ Daha 
nə istəyirdin?” adlı şeirim. Sonra Azərbaycan Respublikasının 
Yaponiyadakı Səfirliyində görüş. Dr. Gursel Qüdrət oğlu İsmayıl¬ 
zadə, Rövşən Musayev. “ Türk restoranı”. Xarakiıi rədifli qəzəlim. 
Samııraylar haqqında düşüncələrlə yazdığım qəzəl. 162 

X. 26 fevral. Tokio. Otel. “ Yaponlar” rədifli qəzə- 
lim.Tokio xiyabanlarında gəzinti. Yapon qadınları haqqında 
yazılanlar ( Həsən Seyidbəyli, Lafkadio Xern, Vsevolod Ov- 
çinnikov və ... mən). Bu gün Moskvaya uçmalıyam inşallah. 
“İnşallahın” baş tutmaması. Səhlənkarlıq üzündən təyyarəyə 

gecikməyim. Kentaro İndo. Rusiya Aeroflot Kompanyasının 
Tokio nümayəndəliyi. Adıma yazılan təzə bilet. Gecə. 
Aeroportun “ Hotel Nikko Naıita” mehmanxanası. 185 

XI.27 fevral. Əlvida, Tokio! Aerobus. Sakit Okean 
üzərində yazılan “ Sakit Okean” adlı şeirim. Bir yapon 
bizmesmeni. Kuril adaları və ... Qarabağ torpağı haqqında 
düşüncələr. Şeremetyevo-2. Tranzit zalda 10 saatlıq yeni intizar. 

Təyyarə. Moskva-Bakı istiqaməti. 198 

XII 28 fevral. Təyyarə. “ Dəmir Quş”. Bakıya 
uçuş.“Dəmir quşda uçuş” şeiri.“ Dördlük” adlı ikinci şeir. 

Nəhayət, Heydər Əliyev adma Beynəlxalq Bakı aeroportu. 

Salam, Bakı! ( Sürücü dostum Həmid məni gözləyirdi).204 

XIII. 1-26 mart. Yaponyaya səfərim bitdi, amma səfəı - 
namə şeirlərim yenə yazılır. “ Yapon sevgisi”, “ Yaponiya 
cazibəsi” silsiləsindən müxtəlif şeiri ər-Yaponyadan uzaqda ya¬ 
zılan “yaponnamələr”. 26 mart. Xanım Ayumi Yanagiyanın 
mənə fars dilində yazdığı məktub, göndərdiyi foto- şəkillər. Çox 


sağ ol, xanım Ayumi! Çox yaşa, Yaponiya! .209 

Əlavələr . 221 

Yaponiyaya on günlük səfər təəssüratım unudulmazdır. 
Nümunəvi insanlardır yaponlar. Qəribə diyardır yaponların 
diyarı. Heyrətamiz şəhərlərdir Senday, Matsuşima, Tokio. 
Əlbəttə, yaxşı mənada. Nizam-intizam. Səliqə-sahman. 
Təlim-tərbiyə. Qanunlar işləyir. Küçələrdə divarlar yazılmır. 
Metrolarda oturacaqların üstü kəsilmir. Növbədə dayanma 
-л qayda-qanununa ciddi əməl olunur. İşıqforun «dayan» işarəsi 
insanlar üçün, «hərəkət et» işarəsi maşınlar üçün ciddi 
xəbərdarlıqdır. Yol gedənlərin barmaqlarında siqaret görünmür (siqareti xüsusi yerlərdə 
çəkirlər). İşdi-şayəd, maşınlar toqquşanda sürücülər bir-birilərini söymürlər, döymürlər. 
Yerə zibil atılmır. Avtobus, metro qatarları bircə dəqiqə belə ləngimir. Toz və palçıqdan əsər- 
əlamət yoxdur. Asfalt qapqaradır. Su ağappaqdır. Yaşıllıq boldur. Oğlanlar qızlara 
sataşmırlar. Adamları və maşınları qartopu zərbələri döyəcləmir. Polis gözə dəymir. Dilənçi 
görsənmir. Elektrik işığı bir an belə sönmür. Kobudluğa rast gəlmirsən. Rəftar incədir. Hərə 
öz işini bilir. Sözdə səmimiyyət. Gözdə təbəssüm. Üzdə ləyaqət. Ləyaqətdə nəzakət, 
nəzakətdə məlahət, məlahətdə məhəbbət, məhəbbətdə sədaqət və s., və s., və s... 

Bayatı 

Ah, nə haldı Yaponda, 

Cah-calaldı Yaponda, 

Sanki iki gözümün 
Biri qaldı Yaponda. 





